
इल्लें सुरवेचें 
मन शान्त आसचें , ताची बडबड बंद पडिल्ली आसची . रातच्या काळखांत 
आंगणांत वा आगाशेर वोल्तेर घालून बसपाची संवय आसची वा उकत्या मळार 
पासयेक वचपाची आसची . आनी नक्षत्रांची थोडी वळख आसची . 

नदर आपशींच वयर वतली आनी ' हे सगळे कितें ' या प्रस्नाची जाप 
सोदूंक लागतली . 

पांच - धा मिणटो एका - सारकें पळेत रावचे . ब्रह्मांडांत एक तांडव चलिल्लें 
' अणोरणीयान् महतो महीयान् ' सगळे ताता थै थै करून एका सारकें नाचत 
राविल्ले दिसतले . अवचित् काळीज ह्या नाचाकडेन ताल धरूंक लागतले आनी 
मागीर ताचे कडेन एकरूप जावन खोशयेच्या उमाळ्यांनी तेंवूय नाचूंक लागतले . 

एके तरेचो खोल आध्यात्मिक अणभव घेतिल्ल्याची खोस भोगतली . 

हो अणभव चडांत चड खोलायेन घेवपाक नक्षत्रविद्येची उण्यांत उणी जितली 
वळख आसूंक जाय तितली ह्या पुस्तकांत दिवपाचो यत्न केला . 

फाटल्या पन्नास - साठ वरसांच्या काळांत हे विद्येन एका फुडले एक अद्भूत 
सोद लायल्यात . एकलो म्हणटा : No literary genius could have 
invented a story one - hundredth part as fantastic as the 
sober facts that have been unearthed by astronomical 
science . , 

पुस्तकांत पयर पयर मेरेनचे सोद दिवपाचो यत्न केला . पुणून एक सांगूक 
जाय : पुस्तक नक्षत्रविद्येची म्हायती दिवपाखातीर बरोवंक ना . नक्षत्रविद्येवेलें 
टेक्स्ट बूक न्हय हैं . टेक्स्ट बूक बरोवपाचे धाडस जायत इतलें गिन्यानूय न्हय 
म्हजे . एका रसिकाक जितली म्हायती आसूंक जाय तितलीच आसा म्हाका . हे 
पुस्तक बरयतना मुखार उद्देश लेगीत वेगळो दवल्ला : ज्या संवसारांत आमी 
जल्मा आयल्यात तो एक खुबूच सुंदर , खुबूच अद्भूत संवसार हे दाखोवपाचो . 
असल्या सुंदर - अद्भूत सेवसारांत जिविताक उबगप , निशेवप , दुर्मुखी जावन 
रावप समा न्हय . ' स्वं'त घुसपल्ले मन आमकां मेकळे करूंक येवंक जाय 
आनी ल्हान भुरग्यां भाशेन संवसाराकडेन अजापान पळोवंक शिकूक जाय . 
म्हणटकूच , 

खोशयेच्यो ल्हान व्हड असंख्य झरी धाय - दिको भरून ओततात 


* * 


* 


त्यो दिश्टी पडटल्यो आनी ' जिवीत खऱ्यांनीच सुंदर .... खुबूच सुंदर .... ' ही 
उतरां काळजाच्या खोल तळांतल्यान जिबेर येतली हे सांगपाचो . एका यात्रिकान 
धतरेच्या यानात बसून आपले धुवे वांगडा केल्ले अंतराळाचे यात्रेचेच एक पुस्तक हैं . 

पुस्तकांत चार नकशे दिल्यात . मळबाच्या घुमटाचे हे नकशे म्हणपाचे मतींत 
धल्लें म्हणटकूच , ते कशे पळोवचे ते लक्षात येतले . नकशांतली उदेंत मळबाचे 
उदेंतेक धरून नकसो वयर माथ्यार धरचो . मळबांत खंयचे तारे खंय दिश्टी 
पडटले हाचो अदमास येतलो . मागीर नकसो सकल हातात धरचो . टोर्चान 
तांतले एक एक नक्षत्र पळोवचें आनी टोर्च पालोवन तें मळबांत सोदचें . तीन 
चार म्हयन्यां भितर पुराय मळबाची वळख जातली . 

खंयचेय एक रातचें जें मळब दिश्टी पडटा तें खंयच्या खंयच्या म्हयन्यांत 
खंयच्या खंयच्या वेळार दिसूं येता हाचो अदमास दिवपी एक तख्तोय परिशिष्टांत 
दिला . 

हे विद्येचें एक महत्त्वाचें : तिची इल्लीशी रूच लागल्यार पुरो , चडांत चड 
खोलायेंत देवपाची इत्सा मनांत जागयले बगर ती रावी ना . मागीर किचकट 
गणितांनी भरिल्ली पुस्तकां लेगीत म्हाकाव्य जाल्ले वरी मनीस रुचीन वाचूंक 
लागता . काय म्हत्वाच्या पुस्तकांची एक वळेरी परिशिष्टांत दिल्या . 

बरें संगीत आयकतकूच वा सैमाचे दिव्य - भव्य देखाव पळेतकूच जे कितें 
मेळटा तेंच लाख , कोटी , अब्ज न्हय , अनंत पटींनी चड नक्षत्रांची कळख आस 
ल्यार रातच्या मळबांत मेळटा . मळब नियाळ्ळया उपरांत काळजाक जी एके 
तरेची थाकाय आनी घटाय मेळटा तिका अंत आनी पार ना हाचो अडेज तप 
वयर अणभव घेतिल्ल्या सैमाच्या एका भक्तान बरयल्लें पुस्तक हे , आपले खोशयेत 
दुसऱ्यांक वांटेकारी करून घेवपा खातीर बरयल्लें . ते वाचून निर्मळ आनंदाची 
एक झर कोणाकय गावली जाल्यार सांगपाची गरज ना : बरयतल्याक आपल्य 
जिविताचें भांगर जाल्ले वरी दिसतले . 
प्रियोळ , १४-११-८० 

रवीन्द्र केळेकार 


चत्राय : ३ ९ व्या पानार सुर्याच्या एका मेल्ल्या गिऱ्याची खबर सांगत 
आसतना तो ' धर्तरी आनी मंगळ हांचे मदीं आशिल्लो ' अशें म्हळां . ते 
मंगळ आनी गुरू हांचे मदी आशिल्लो ' अशें सांगपाचें . चत्राय उल्ली ना . 


पश्य देवस्य काव्यं न जजार न म्रीयते 


सदा उठून तेच ते ! तेच मनीस , त्योच खबरी . तीच कामां . तेच हुसके .... 
जीव सामको उबगलो आनी खोलायेन दिसपाक लागले , खंय तरी पयस 
न वचचे . सदचे परस वेगळे कितेंय तरी पळोवंचे . कितेंय तरी दिव्य - भव्य 
भिवचे . संवंयेच्या जाळांत घुसपल्लें मन मातशे तरी मेकळे करचें . 
आमोरेचो वेळ . भायल्या वारांदार वोल्तेर घालन बशिल्लो . दीस साप्प पडूंक 
शल्लो . रात अजून सुरू जावंक नाशिल्ली . उजवाड काळखांत भरसून ताचे 
न एकरूप जावंक लागिल्लो . सगळे कडेन किण्ण जाल्लें . अवचित् जिबेर 
तिले एक मुक्त घोळंक लागले : 

ऋतंच सत्यंचाभिधात् तपसोऽध्यजायत 

ततो रात्रजायत ततः समुद्रो अर्णवः 
म्हळे , हे मुक्त जांकां येवजल्लं तेवूय आमोरेचे भक्त आशिल्ले काय ? 
पोरी म्हळ्यार संध्या . आनी संध्या दीस सुरू जावचे आदली आसूं वा दीस 
न्या उपरांतची आसू , सदांच थंड , किण्ण , खोल आसता . त्या वेळार जी 
रूपांची सुंदरकाय ती दिगंतांत पातळायता ती फकत दोळ्यांनीच पळोवपाची 
सता व्य ? खरे म्हळयार , ती काळजांत भरून घेवंक जाय . 
कितलें अपरूप अदभुत सैम हैं ! हातूंत दिसा फाटल्यान रातिचें , रूतू 
ल्यान रुतुचें , भरतेचे आनी सुकतेचें , जल्माचें आनी मरणाचे एक तांडव 

लेगीत विसंव घेनासतना , एका - सारकें चलिल्लें आसा . देखून सैमाचे 
नावणेक अंत ना . तसो ताचे लिपोवणेचो थाव लागना . तातूंत थीर फकत 
व आसा - ऋत् आनी सत् . ऋत् आनी सत् ह्या दोन तत्त्वांचेरूच येदेय व्हडलें 
वसाराचे चाक चलता . 
नमाचं हे तांडव म्हाका थंय ऋत् आनी सत् हांचे सयत दिश्टी पडले . 
जळोख वाडत वचूंक लागलो आनी हांव येवजूंक लागलो . म्हळे , संवसारांत 
दिको भरून खोशयेच्यो झरी व्हांवतात त्यो मनशाक सदां काळखांतूच 
यो दश्टी पडल्यात , अनंताचें अपरूप काव्य काळखांतूच अणभवूक मेळळां 


४ : ब्रह्मांडांतलें तांडव 


ताका . दिसाच्या उजवाडांत दिश्टी पडटा एक सूर्य , दुसरी धर्तरी . उजवाडाक 
शीम आसा . काळखाक ती ना . काळखाक अंतूच ना . देखुनच काळखांत 

अनंत - कोटी ब्रह्मांड ' पळोवंक मेळटा आमकां . काळोख नाशिल्लो जाल्यार 
दिसाच्या उजवाडांत संवसाराच्या आवाटाचो अदमास तरी आमकां लागतलो 
आशिल्लो व्हय ? तो केदो व्हड , केदो विशाळ , केदो विराट ते कळटलें आशिल्लें 
व्हय आमकां ? काळजाची खोलाय मळबाचे आनी काळखाचे खोलाये इतलीच 
अंत आनी पार नाशिल्ली हे काळखांतूच कळळां मनशाक . ईश्वराचे विस्वरूप तरी 
तो आनीक खंय पळोवंक पावला ? 
मार्गशिरांतल्यो राती 

कितल्यो सुंदर राती ह्यो , मार्गशिरांतल्यो ! 

दीस पडना फुडे ज्यो काळोख घोंटक लागतात त्यो दीस उदेसर घोंटीत 
रावतात . इतलो लिकलिकीत आनी कान्तिवंत काळोख आनी खंयचेच राती 
पळोवंक मेळना . उजवाड आनी काळोख हरशी एकामेकांचे दुस्मान . पुणून ह्या 
म्हयन्यांत ते आपणाली दुस्मानकाय साप विसरतात आनी एकामेकांक आधार 
दिवन परस्परं भावयन्तः आपापणाली सोबितकाय उकतावन दाखोवंक लागतात . 
आपणाक खंय - खंय सोदचो हे सांगता आसतना म्हयन्यांत मार्गशिरांत सोदात 
अशें भगवंतान म्हळ्ळे , मासानां मार्गशीर्षोऽहम् . ओगीच सांगूक नाशिल्लें ताणे 
हैं . मार्गशिरा इतल्यो सोबीत राती ताकाय दुसन्यो पळोवंक मेळं नाशिल्ल्यो . 

शीय कितले शितळ पडलां ! गात्रांचो शीण न्हिवोवपी . जिवाक सुखावपी 
आनी निशेल्ल्यांतूय जियेवपाची आस्त जागोवपी . 

तातूंत आनीक रातराणीय फुलल्या ह्या दिसांनी . इतल्यो सुंदर राती अमृत 
शिवरायत परमळटा आसतना पांगरूण घेवन न्हिदता तो कपलफुटको . 

चल , यो . मळवाचे खोलायेंत देवन थंय पातळळेलें ब्रह्मांड इल्लें पळोवन 
येवंया . 


मृग : ५ 


पच्छत्तापनाका 


अंतराळांत आमी हरशीय जाल्यार एका सारकी भोंवत आसात- वराक सुमार 
आठशे मैल धर्तरे भोंवतणी . वराक सत्तर हजार मैल सुर्या भोवतणी आनी वराक 
पांच लाख मैल ही ती जी मोतयांचो चुरो कसो मळबभर शिंपडलेली दूदगंगा 
-Milky way दिश्टी पडटा , तिच्या तिरार . सद्दां , मातूय विसंव घेनासतना . 
जल्मा येत सावन आतां मेरेन अंतराळांत आमी कितली भोंवल्यांत जातली 
हाचो हिशेब करून पळे . इतलेय भोवन मालाकाक वचून आयिल्ल्या हुंदरा 
सारकी गत्त जावची मुगो आमची ? कितेंच दिश्टी पडचे न्हय आमकां ? देवान 
दोळे दिल्यात ते अंतराळाच्या आयस - पयस वाटारांत ताणे जी भयांत आनी 
भेश्टावणी सुंदरकाय पातळायल्या ती पळोवपाक न्य , जाल्यार आनीक कित्याक ? 

एक दीस हे दोळे धांपपाचे आसात . त्या दिसा ' आरेरे ! ह्या संवसारांतली 
अचाँ पळोवपाची संद मेळिल्ली ती आमी होगडायली , सारकें कितेंच पळेले 
ना ' हे भाशेचो पच्छत्ताप आमकां जावंक फावना . जल्मा आयिल्ले फुकट गेले 
अशे दिसूक जायना . मन हे खरे म्हळयार , आमचे इश्ट आसपाचें . 

पुण 

तें 
केन्ना केन्ना दुस्मान जाता . आमी ह्या भूर्भुवांत जल्मा आयल्यात ( फक्त 
आमच्या स्वंत न्य , फकत घरांत न्हय ) म्हणपाचो उगडास लेगीत तें आमकां 
जावंक दिना . ते एकासारकें बडबडत रावता . हाका लागन आमकां सारकें 
कितेंच दिश्टी पडना . सारकें कितेंच आयकूक येना . ताका चिप् बसोवंक जाय . 
आनी कमळ जशें सारकें फुलन सुर्याकडेन पळेता तशे रातिच्या मळबाकडेन 
पळोवंक जाय . म्हणटकूच धाय दिको भरून पातळळेली सैमाची सुंदरकाय 
आमी सारकी पळोवंक पावतली आनी तेन्नाच जिवितांत खोशयेच्यो कितल्यो 
श्योच झरी मेकळेपणान व्हावंक लागतल्यो . 


मृग 

रातच्या णव - धांच्या अदमासाक उदेंतेच्या मळबा वयल्यान नदर भोवडाय . 
वचत थंय एका फुडली एक लिकलिकीत नक्षत्रां शिंपडलेली दिश्टी पडटली . 

हाँचे कान्ती मुखार वज्रांची आनी थिकांची कान्त भंगली अशे दिसतले . दोन 
मिणटां पळेत राव . एकल्याक तोखेता - नियाळटासर दुसऱ्याचेर नदर वतली . 
म्हणटा म्हणसर तिसरें दोळे लिकलिकायत मुखार उबें रावतले . कोणाक 
नियाळचें , कोणाक तोखेवचे ह्या बुचकळ्यांत पडिल्लें आसतनाच उजवे वटेन 
नदर वतली आनी थंय एके आळीत उबे आशिल्ले ( पुण मातशे दावे वटेन 
लंवडल्ले ) तीन लिकलिकीत तारे नदरेत भरतले . 

आतां पुराय मळबा वयल्यान नदर भोवडाय . हांचे इतले सुंदर तारे तुका 
दुसरे कडेन खंयच दिश्टी पडचे नात . ह्या तीन ताऱ्यां भोंवतणी आनीक चार 
ताऱ्यांचो एक लांबसार - सो चौकोन आसा . हाचें नांव मृग . 

मार्गशिरांतल्या रातींक सोबा हाडटा तें हे नक्षत्र . दीस पडपाक तें उदेंतेचे 
धारेर उदेता . रातिचो रथ सवन - रात ओडीत रावता आनी फांतोड जावपाक 
अस्तमेचे धारेर वचून लिपता . 

काय दिसांनी पुनव येतली . त्या वेळार चंद्र सवन - रात ह्या नक्षत्रांत आसतलो , 
पुनवेचो चंद्र मृगशीर्षांत देखन ह्या म्हयन्याचे नांव मार्गशीर्ष . 

पुर्विल्ले मुस्तीत , घडयाळी नाशिल्ल्यो तेन्ना , तारवटी मळबांतल्या ताऱ्यांक 
पळोवनच वरांचो आनी दिकांचो अदमास लायताले . दुसऱ्या देशांचेर घुरयो 
घालपा वेळार सैनिकय तारे पळोवन वाटो थारायताले . इजीप्त , अबिसिनिया , 
खाल्डिया , ग्रीस , चीन - सगळ्याच देशांतले लोक तान्यांक वळखताले . तांकां 
तांची वळखूच न्हय , संवकळ्य आशिल्ली . तांकां थंय तरांतरांच्यो आकृतायोय 
दिश्टी पडटाल्यो . त्या आकृतायांक धरून ते नक्षत्रांक नांवां दवरताले आनी 
मागीर तांचेर काणयोय रचताले . आमच्या म्हालगड्यांक हांगा एक हरण दिश्टी 
पडलें आनी तांणी हाका नांव दिले- मग . 


भूतवताची कथा 

एक खेपे खंय प्रजापतिची खासा आपणाले धुवेरूच वांकडी नदर पडली . 
देवांच्या कानार ही खबर पाविल्ली भात , तांकां आकांताचो धसको बसलो . 


मृग खंय ? : ७ 


तिडकीन ते फणफणूक लागले : ' शीः शीः शीः प्रजापतीन आनीक अशें 
करचें ? ' ताका खावं काय गिळू अशें तांकां जालें . अखेरेक तांणी थारायलें , 
' बडरो प्रजापती जालो म्हुण कितें जालें , असली करणी करतल्याक ख्यास्त 
जावंकूच जाय . ' एका - एका देवान आपआपलें एक - एक आंग दिवन एक 
नवो देव घडयलो- भूतवत . अग्नी ताच्या तोंडांत सल्लो आनी वाचा जालो . 
वायू नाखांत रिगलो आनी प्राण जालो . आदित्य दोळे जाले . दिको कान जाल्यो . 
चंद्रीम काळीज जालो . हे भाशेन खंयच्याय देवा परस बळिश्ट असो हो नवो देव 
घडोवन देवांनी ताका सांगले , ' आमचे एक काम करपा खातीर तुका आमी 
जल्मा घाला . प्रजापतीन कोणाकूच सोबची ना असली करणी केल्या . वच आनी 
ताका जितोच मारून यो . " 

भूतवत सोमतोच उठून गेलो . प्रजापतीन ताका पळेला मात् - रावला ? हरणाचें 
रूप घेवन पऽपा ! भूतवत पळटल्या हरणा फाटल्यान धांवलो . आनी जिंस्त 
हरणाच्या पोटार नेम धरून एका खिणांत ताणे प्रजापतीक मारून उडयलो . 


मृग खंय ? 


हे तीन लिकलिकीत तारे म्हळयार , भूतवताचो तीर . ह्या तिरा सकले वटेन 
एक रेग ओड . एक खुबूच सुंदर तारो दिश्टी पडटलो . इतलो सुंदर आनी 
तेजिश्ट तारो पुराय मळबांत दुसरो ना . पुनवेच्या चान्न्यांत लेगीत तो मंद 
पडना . तो भूतवत . 

कल्पना कर , आमी मळबाच्या घुमटा खाला रावन पळेतात . भूतवताचो तीर 
हरणाच्या पोटाक लागला . चार ताऱ्यांचो जो चौकोन दिसता तांतले दावे 
वटेनचे दोन तारे हरणाचे फुडले दोन पांय . ह्या पांयां मदीं तीन - चार बारीक 
ताऱ्यांचो एक तिकोन आसा . ती हरणाची तकली . ( मृगशीर्ष ) . चौकोनाचे 
उजवे वटेनचे दोन तारे फाटले दोन पांय . तिरा कुशीक उजवे वटेन तीन 
ल्हान - शे तारे आडवे पडल्यात . लिकलिकीत कापसांत गुटलायल्ले वरी दिसतात . 
ती शेपडी . ( मृगपुच्छ ) . उत्तरे दिकेन धांवत सुटिल्लें हरण तीर लागून वाटेरूच 

उबें रावला अशे दिसतले . आमी मळबाच्या घुमटा पोंदा आशिल्ल्यान आमकां 
ताचे खूर , 

पोट , तकली आनी शेपडी इतलेच दिश्टी पडटा . 
चौकोना भितल्ले आनी भायले ल्हान - व्हड सुमार सत्तर तारे मेळून मृग 
नक्षत्र घडलां . 


व्याधाची कथा 

प्रजापतिचे कथे परस देखदेणी आनीक एक कथा आसा : 

एका रानांत खंय एक सुंदर तळे आशिल्लें . आनी तळया लागसार बेलाचो 
एक रूख आशिल्लो . बेला सकल एक लींग आशिल्लें . 

रानांतली हरणां सदा तळयार येताली , उदक पियेताली , न्हातालीं आनी 
आशिल्ली तशी रानांत चरपाक वताली . 

अशें वरसां - संकिंनी चलत आयिल्लें . 

एक दीस रानांत एक व्याध पावलो . कितेंय तरी मारून घरा व्हरतलों अशें 
येवजून तो सकाळी घरच्यान भायर सरिल्लो . तीनसांज मेरेन पुराय रान 
माड्डुनूय ताका एकूय सावज मेळूक नाशिल्लें . भोंवत भोंवत तो तळयासरी 
पावलो . आनी येवजूंक लागलो , ' कितें करतलों ? असोच रित्या हातांनी परततलों ? 
च्ये ; हांगाच बसून रावया . फांतोड मेरेन कितेंय मेळटा जाल्यार पळोवंया . ' 

तो बेलार चडून एके खांदयेर बसलो . बावडयाक दोनूच लागणुको खबर 
आशिल्ल्यो : भुरग्या - बाळांचे पोट भरपाक आपणे कश्ट सोसूंक जाय म्हणपाची 
एक , आनी त्या खातीर गरज पडल्यार जीव लेगीत संकश्टांत घालूक जाय 
म्हणपाची दुसरी . मनीसपण हाच्याय पेल्यान वता म्हणपाचे ताणे आयकूक 
लेगीत नाशिल्लें . 

मध्यान राती मातशी लकणी लागपाक ताका कसलो तरी आवाज 
आयकूक आयलो . म्हुण ताणे दोळे उकते करून पळेले . जाल्यार , दोग - तीग 
हरणां तळयांत उदक पियेवपाक देविल्लीं ताका दिश्टी पडली . खुशाल 
भरीत जावन ताणे धोणवार तीर चडयलो . आतां तो तीर सोडटलो म्हणपाक , 


व्याधाची कथा : ९ 


रुखाची पानां सळसळळी . ती कित्याक लागून सळसळळी हे पळोवपाक हरणांनी 
तकली वयर केली , जाल्यार कितें पळेतली , थंय तांको साक्षात तांचो काळ 
बशिल्लो दिश्टी पडलो . 

आः आतां सोंपले आमचे , तांकां दिसले . भियेवन तांणी व्याधाक म्हळे : 
सायबा , तूं हांगा बसला म्हणपाची आमकां खबर नाशिल्ली , म्हुण पिलांक 
सांगिनासतना आमी हांगा आयिल्ली . आतां एक उपकार कर , आमकां मातशी 
सोड . आमी तांकां सांगून जाता तितले बेगीन परती येतात . मागीर मार त . 
आमकां . ' 

मोट्या - मोटयान हांसून व्याध म्हणूक लागलो , ' म्हाका पिसो धरतात काय 
कितें तुमी ? ' 

हरणां म्हणूक लागली , ' आमी उतराक पाळी दिनात जाल्यार , जाय तें म्हण 
तूं आमकां . खऱ्यांनीच तर पिलांक सांगून फाल्यां उजवाडचे पयलीं आमी परती 
येतात .... ? 

व्याधाक अजाप जालें . ताणे येवजिलें , ' पळोवंया तरी .... ' 

हरणां गेली आनी व्याध थंयच बसून रावलो . फांत्या पारार पळे जाल्यार 
खऱ्यांनीच हरणां येतात . एकलीच न्हय , तर पिलांकय घेवन येतात ! 

उतराक पाळो दिवपी मनीसूच जंय व्याधान पळोवंक नाशिल्ले थंय हरणांक 
पळोवन तो सदगदीत जालो . हरणांनी म्हयांत येवन ' आतां मार तूं आमकां 
सगळ्यांक ' अशें म्हळे तेन्ना , ताचें काळीज कळवळून आयलें . तो तुरतुरीत सकल 
देवलो आनी तांच्या पायार घालून घेवन म्हणूक लागलो : ' ह्या मुखार एकजात 
हांव कोणाक मारून पोट भरपाचों ना . 

रुखा मुळांतलो म्हादेव हो देखाव पळोवन इतलो धादोशी जालो कि ताणे 
रोखडेच एक विमान मागोवन हाडलें आनी हरणां सयत व्याधाक घेवन तो 
सोमतो शिवलोकाक गेलो . आनी थंय नक्षत्रलोकांत तांची थापणक केली . . 


ह्यो कथा भोळया - भावराथी लोकांच्यो . रुचीक खो . पुणून नक्षत्रविद्या 
हांच्यो ज्यो कथा सांगता त्यो अद्भुतांतल्यो अद्भूत . 

हरणाच्या मुखा वयल्या पायांतलो जो उजवो पांय दिसता ताचें नांव आा . 
आर्द्रा म्हळयार ओले - चिंब . ह्या नक्षत्रांत पावस बरो पडूंक जाय . तरूच खंय 
वसभर बायो उदकान भरिल्ल्यो उरतात . मिर्गाक पावस पक जाय आनी आर्द्राक 
तो पडत रावंक जाय . 
पुणन 

दोळे तांबडे करून तो पळे आनीक कितें सांगता . तो म्हणटा : 
' दिसता तशें नासता . तुमच्या सपनांत लेगीत आयल्यो नात जातल्यो असल्यो 
कितल्योश्योच अजापांच्यो खबरी म्हजे कडेन आसात ... 

तुमकां तुमची ही धर्तरीच आकांताची व्हडली दिसता , न्हय ? तुमच्या 
एकल्या कवीन तिका अफाट ' काय कितें म्हळ्ळी आनी काळा कडेन तिची 
सर केल्ली . दुबावूच ना , तुमच्या मापान व्हडली ती . तिच्या पोटाचो भायलो 
घेरोच पंचवीस हजार मैलांचो . सारकी बरी भोवन आपूण ती पळेतलों म्हळ्यार 
तुमकां तुमचे आयुश्य पावपाचें ना . असल्यो तेरा लाख धर्तयो घेयात आनी 
ताटा येद्या दिसता त्या तुमच्या सुर्यांत घालात . तरूय सुर्यात धा - वीस धर्तयांक 
सुवात उरतली . 

आनी असले सूर्य शे - पाचशे न्हय , धा - वीस हजार न्हय , पंदरा वीस लाख 
न्हय , तर तीन कोटी साठ लाख मेजून हाडात आनी ते म्हज्यांत घालात . तरूय 
एक दोन लाख सुर्यांक म्हज्यांत सुवात उतरली , कळळे ? ' 
ताऱ्यांच्यो जाती 

अंतराळांत जे आकांताळे महाकाय तारे आसात तांतलो आर्द्रा- Betelgeuse 
एक . असले एक आनी दोन न्हय , कितलेशेच महाकाय तारे अंतराळांत 
आसात . आर्द्रा तीन कोटी साठ लाख सुर्यां येदो . जाल्यार , ज्येस्टांतलो पारिजात 
Antares णव कोटी त्र्यास्तर लाख सुर्यां येदो . शौरी नावाचे एक नक्षत्र आसा . 
तातूंत एकावन कोटी सुर्या येदो एक तारो आसा . Rasalgethi नावाचो , 
असल्या ह्या महाकाय ताऱ्यांक नक्षत्रविद्येन नांव दिलां : Giant Stars 


दानव तारे . 


' 


दानव तारे येदे आकांताळे कित्याक ? तर खंय ते अजून भुरगे आसात . 
भुरगेपणांत ताऱ्यांचो आवाट खंय खूब व्हड आसता . आर्द्रा तीन कोटी साठ 
लाख सुर्यां येदो . पुण तूं ताचे वजन मेजूक वशीत जाल्यार , पांच सुर्यां येदें 

लेगीत जावपाचें ना . 

तारो जल्मा येता उज्याचो एक गुळो म्हुण . हो गुळो मागीर आपलेच 
भोंवतणी आकांताच्या वेगान गिरगिरत रावता . गिरगिरता तितलो तो आपले 
फाटी वयलो उजो अंतराळांत सोडीत रावता . तो जितलो अदीक उजो सोडटा 
तितलो ताचो गिरगिरपाचो वेग वाडटा . आनी दोन गजाली घडून येतात : 

एक , तो भितल्ल्यान बांदून येता . म्हळयार , ल्हान जायत रावता . इल्लो इल्लो 
घट जायत वता . आनी दुसरी , तितलो तितलो ताच्या पोटांतलो उजो वाडत वता 
आनी भितल्ल्यान तो खदखदूंक लागता . 

हे भाशेन , दानव तारे भितल्ल्यान घट , हुन , खतखतीत आनी भायल्यान 
ल्हान जायत गेले म्हणटकूच एक दीस ते वयार येतात . सुर्या येदे जातात . वयार 
आयिल्ल्या ह्या सुर्या येद्या ताऱ्यांक नक्षत्रविद्येन Main Sequence Stars 
हे नाव दिला . म्हळयार , एका रुपाचे वा म्हणुया समरुपी तारे . ' 

तांच्या रंगांतूय मागीर बदल घडून येता . दानव तारे तांबडे . ते समरुपी 
जाले म्हणटकूच तांबड्याचे धवे , हळडुवे , भांगरा रंगाचे , निळे अशे तरांतरांच्या 
रंगांचे जातात . 

इतल्यान सोपूंक ना . गिरगिरप हो ताऱ्यांचो धर्म . ते मरऽसर गिरगिरत 
रावतात . तशे समरुपी तारेय आपले भोंवतणी गिरगिरत रावतात . तांचोय 
गिरगिरतां गिरगिरतां वेग वाडटा आनी तो वाडत गेलो म्हणटकूच तेवूय आसात 
ताच्याकूय घट आनी ल्हान जायत जायत एक दीस सामके गिड्डे जातात . 
गिड्डया ताऱ्यांक नक्षत्रविद्येन नांव दिलां : White Dwarfs - ' वामन तारे . ' 

दानव भुरगे तारे . समरुपी तरणाटे . जाल्यार , वामन जाणटे , म्हातारे तारे . 

ह्या जाणटया ताऱ्यांत एक तारो आसा , वान - माने नांवाचो . आवाटान 
आमचे धर्तरे येदो . पुणून ताचे वजन मेजशीत जाल्यार लाखांनी धर्तयो 
हाडच्यो पडटल्यो दुसऱ्या दाल्यांत घालपाक ! 

असल्या ताऱ्या वयलो चण्या येदो एक शेकरो , धरुंया , खंयूय पडिल्लो मेळळो 
आनी तो आमकां थंयचो काडून दुसरे कडेन दवरचो - सो दिसलो . जाल्यार , 
एक क्रेन हाडची पडटली ताका उबारपाक . ताचे वजन साठ - सत्तर टन 
तरी जातले . 

गयासुराचे कथेची याद ना तुका ? तो मदांध जाल्लो . देख्न ताका चिड्डून 

मारपाक तेत्तिसूय कोटी देव ताचे तकलेर उबे रावले . तरूय गयासूर हालतालो . 
इतलेच न्हय , तर देवां सयत उबो रावंक पळेतालो . विष्णन पळेलें , हो आमकां 
सोपेपणान आटापा येवपाचो ना . तो खंय धांवत सर्गार गेलो आनी थंयच्यान 
एक फातर घेवन आयलो . 

फातर तकलेर दवल्लेली मात , खिणा भितर गयासूर थंड जालो ! 

गयासुराचे तकलेर दवल्लेली फातर धर्तरे वयले मातयेची आसूं नज . ती 
सातसून हाडिल्ली म्हणपाचे पुराणूच सांगता . घडये अंतराळांतल्या खंयच्याय 
वामन ताऱ्या वयल्यान ती हाडिल्ली आसूं येता . 

सैमाचो न्याय कितलो विपरितांचो , पळे . ताका विराट जावंक येता . वामन्य 
जावंक येता . आंगान विराट , वजनान वामन ; आंगान वामन , वजनान विराट . 
ही किमया सैमाक कितली बरी सादल्या ! 


परमाणुची कथा 

ताऱ्यांक आमी उज्याचे गुळे म्हळे . तांची बांदावळ पळेत जाल्यार ताको 
हायड्रोजेनाचे गुळे म्हणूक जाय . तांच्यांत बाकिच्या तत्त्वां परस हायड्रोजेनूच चड 
भल्ला . शंबरांत णव्वद वांटे इतलो . 

पुणन तांकां उज्याचे गुळे म्हळे तें बेस्ट न्य . एक - एकल्या ताऱ्याच्या पोटांत 
जो उजो आसता तो धर्तरे वयल्या आमकांच न्हय , तर खासा उज्याक लेगीत 
अजापांत उडोवपी . सुर्याच्याच पोटांतलो उजो खंय देड कोटी डिग्री सेंटिग्रेड 
इतलो . हाचे वयल्यान अदमास कर , कितलो उजो आसतलो तो तांच्या पोटांत . 
सगळयाच ताऱ्यांच्या पोटांत हे तरेचो उजो आसता . आतां असल्या हया खर 
उज्यांत तो हायड्रोजेन बावडो सुसेगाद बरो कसो रावतलो ? ताच्यो भयो भयो 
जातात . ताचे परमाणू फुट्टात . तुट्टात . आनी ते फुटले , तुटले म्हणटकूच एके 
वटेन उजवाड जाता , दुसरे वटेन हायड्रोजेनाचो हेलियम जाता . 

आनी तिसरे वटेन परमाणूंतली गर्भकणी आनी तिचे भोवतणी गिरगिरपी 
विजे - कणी हांचे मदली सुवात ना जाता , आंवळून येता वा म्हणुंया , जी रिती 
सुवात परमाणूंत आशिल्ली ती भरून येता . आनी गर्भ - कणी जड जाता . असल्यो 

संख्यांनी गर्भकणयो आपले भोंवतणची रिती सुवात ना करून ताऱ्यांच्या पोटांत 
एका - मेका लागी येत रावल्यो म्हणटकूच तारो आंगान ल्हान जायत वता . पुणून 
ताचे वजन मात मुदलाक आशिल्लें तेंच उरता . 

धर्तरेर जितलीय तत्त्वां आसात तांचे परमाणू , समजुया , आमी तोडूंक पावले . 
तांच्यो गर्भकणयो आनी तांचे भोंवतणी गिरगिरपी विजे - कणयो हांचे मदली 
सुवात ना करूंक पावले . जाल्यार , धर्तरी आंवळून येतली . आयज तिचो व्यास 
आठ हजार मैलांचो , तो अर्द मैलाचो जातलो . पुणून तिचे वजन मात् आयज 
आसा तेंच उरतलें . सासश्टांचेर वीस पुज्यां इतले टन . 

हे धर्तरे वयलो चण्या येदो फातर मागीर कितलो जड जातलो , अदमास कर . 


तान्यांचे मरण 

अंतराळांतले सगळेच तारे आपल्या पोटांतलो हायड्रोजेन काबार करीत 
रावल्यात . हाका लागून कितें जातले ? इल्ले इल्ले करून सगळेच तारे एक दीस 
वामन जायत वतले . म्हळयार जाणटे , म्हातारे जातले . तांच्या आंगांतली शक्त 
उणी जायत क्तली . मागीर , म्हाताऱ्यां मनशां भाशेन तेवय ही उरिल्ली शक्त 
जतनायेन , सांबाळून - सांबाळून वापरूंक लागतले . आनी दीस धुकलतले . पुणून 
निमाणे एक दीस ते थंड जातले , मरतले हातूंत दुबावूच ना . 

जल्मा येवप , मुरगे जावप , भुरग्याचे तरणे , मागीर तरण्यांचे जाणटे , म्हातारे 
जावप हे जांकां चुकोवंक येना तांकां मरण कशे चुकोवंक येतलें , सांग ? जल्मा 
येता ताच्या पावलार पावल दीत मरणय सांगातान चलत आसता . सैमाचोच 


नेम हो . 


कितले - शेच तारे हे भाशेन मेल्यात . जल्म - मरणाच्या चाकांतल्यान ताऱ्यांक 
लेगीत मेकळे जावंक येवंक ना ! 

बायट उलोवचे न्हय . पुणून कितें करूं , खरें तें सांगू नाका ? आमचो सु £ य 
एक तारो . तोवूय एक दीस जल्मा आयिल्लो . भुरगो आशिल्लो . आतां वयार 
आयला . तोवूय आपली शक्त होगडायत रावला . थोडी न्हय , खिणाक चाळीस 

लाख टन ह्या हिसपान तो एकासारको ती होगडायत आयला . ताकाय एक दीस 
मरण येतले . कशे चुकयतलो तो तें ? 

पुणून तो जाणटो जावन मरतलो काय आनीक कसो , सांगू येना . ताऱ्यांच्या 
मरणाची आनीक - एक तरा आसा . ते जाणटे जातां जातांच अकस्मात एक दीस 
पेट्टात . इतले पेटात कि हजार , लाख सुर्यां इतलो उजो ओंकूक लागतात . 
आनी अवचित पालवतात . 

सुर्याक मर्ण कशे येतलें , खबर ना . जाणटेपण येवनय येवं येता , अशेय येवं 
येता . पुणून एक खरें , येदे बेगीन ताका कांयच जावपाचे ना . ताका आयुश्य 
खूब आसा . पयरूच ताका सात अब्ज वरसां जाल्यांत . ऐन उमेदिचे पिरायेर 
पावला तो . अजून चाळीस पन्नास अब्ज वरसांचे जिवीत जियेवचे आसा ताका . 
ताचो एक लेगीत केंस पिकूक ना अजून . 


अग्रहायन आनी ओरिओन 

व्याधाचे वा भूतवताचें येवरोपेव नांव Sirius . सिरियुस म्हळ्यार , घणघणीत 
उजवाड घालता , खूब लिकलिकता असलो , sparkling . पळेल्यार दिसना ? 
दुसऱ्या खंयच्याय ताऱ्या परस हो चड लिकलिकता . उजवाडाची आनी रंगांची 
जी ल्हारा तो सोडटा ती पळोवन कोणय भाळत ताचेर . कान्तूच कसली मारता 
पळे ताका , ताऱ्यांच्या राजाची कशी . 

ताचे भोंवतणचे पांच - सात तारे घेवन येवरोपेवांनी थंय सुण्याचे एक चित्र उवें 
केला आनी ताका नांव दिलां- Canis Major . व्हडलो पेटो . 

ह्या वेळार सुण्याक कोणे गोळाक लायला काय कितें , असो दुबाव येता . ताची 
खरी सोबा पळोवची ती फांतोडेर . तेन्ना मृग अस्तमे कडेन लकिल्लें आसता . 
आनी सुणो ताच्या आंगार किंवाटयान धांवत गेल्लेवरी दिसता . 

व्याधाक इजिप्तांतल्या लोकांनीय सुणो लेखला . गिमांत नाइल न्हंयेक पूर 
येतालो . तेन्ना व्याध तांकां रातचो माथ्यार दिइटी पडटालो . होच वयल्यान उदक 
रकयता जातलो असो त्या लोकांनी समज करून घेतिल्लो . 

व्याधाक सुणो लेखतकूच मृगाक शिकारी लेखचो पडटा . मृगाचे येवरोपेव 

नांव Oricn . ग्रीक पुराणांत ओरिओन वा ओरायन नांवाचो एक नामनेचो 
शिकारी जावन गेला . 

श्रीकृष्णाचे मुस्तींत मार्गशीर म्हयन्याक अग्रहायन म्हणटाले . अग्रहायन 
म्हळयार वरसाचो पयलो म्हयनो . ते मुस्तींत वर्स मार्गशिरा पसून सुरू जातालें . 
अग्रहायन आनी ओरायन दोनय उतरां एकेच कुळयेतलीं - शी दिसनात ? काय 
जाण म्हणटात , मार्गशिराक अग्रहायन म्हणपी आमगेले म्हालगडे आनी मृगाक 
ओरायन म्हणपी येवरोपेवांचे जाणटले , पुविल्ले मुस्तीत खंय तरी एके कडेन 
रावताले जावंक जाय . थंय रावप कठीण जाल्ल्यान ते मागीर थंयच्यान भायर 
सल्ले . कांय येवरोपा वटेन गेले जाल्यार काय हेवटेन आयले जावंक जाय . 
लोकमान्य टिळकांनी असले कितले - शेच पुरावे एकठांय करून आर्य वेद रचताले 
त्यावेळार उत्तर - रुवा लागसार खंय तरी रावताले म्हणपाचे मत्त उकतावन 
दाखयलां . 


ताऱ्यांचे पांवडे 


, 


समज , कोणेय तुका विचाल्ले , ‘ मळबांत तारे कितले दिश्टी पडटात ? 
जाल्यार तूं जाप कितें दितले सांगू ? ' हे रे बाबा कितें ! लाखांनी , कोटींनी 
आसतले . वेळे वयले रेवेचे कण कोणाक मेजूक आयल्यात व्हय ? मागीर , 
मळबांतले तारे कोण मेजतलो ? -हीच न्हय ? 

लाखांनी कोटींनीच न्हय , तर अब्जांनीं तारे मळबांत आसात . पुणन सांग 
ल्यार तुका अजाप जातले , तांतले दोळयांक दिश्टी पडटात फकत पांच स हजार . 
खंयचेय एके रातचे अडेज , तीन हजार . चड न्हय . जाता कितें , एक तारो 
दिश्टी पडलो , म्हणटा म्हणसर दुसऱ्याचेर नदर गेली . पयल्याची दोळयांचेर 
छाप पडिल्ली ती खिणाच्या आठव्या वाट्या इतलोच वेळ तिगून उरिल्ली . 
म्हणटा म्हणसर दुसऱ्याची छाप पडली . तिवूय तितलोच वेळ तिगून उल्ली . 
दोळयांचेर हे भाशेन एका फाटोफाट एक एक छाप पडत रावली म्हणटकूच 

हे जे 


दोळे बिलबिलूंक लागतात . आनी आमकां लाखांनी , कोटींनी तारे दिशिल्ले बरी 
दिसता . भ्रम तो एके तरेचो . 

स हजार तारे दोळयांक दिश्टी पडटात तांचे जाणकारांनी स बांटे 
केल्यात आनी एका - एका वांटयाक एक - एक पांवडो दिला . सगळयांत चड 
लिकलिकीत तारे पयल्या पांवड्याचे . ते पुनवेच्या चान्न्यांत लेगीत लिकलिकीत 
दिसतात . आमची नदर ते आपले वशीन आपशींच ओडून घेतात . जांकां 
पळोवपाक आमकां दोळे बारीक करचे पडटात तांकां सव्या पांवड्यांत घाल्यात . 
बाकिच्यांक दुसऱ्या , तिसऱ्या , चवथ्या आनी पांचव्या पांवड्यांत वाटून घाल्यात . 

नेम असो : पयल्या पांवडयाचे तारे दुसऱ्या पांवडयाच्या ताऱ्यां परस अडेज 
वांटयांनी अदीक लिकलिकीत दिसंक जाय . सव्या पांवडयाच्या ताऱ्या परस 
पयल्या पांवड्याचो तारो शंबर वाटयांनी चड लिकलिकीत आसूंक जाय . हातूंत , 
व्याध पयल्या पांवड्याच्या ताऱ्यां परस अदीक लिकलिकीत . देखून ताका पयल्या 
परसूय वयलो पांवडो दिला . १.६ . एकलोच तारो हो मळबांतलो या पांवड्याचो . 

मळबांत कितल्योश्योच सुवाती अश्यो आसात कि जंय एकय तारो दिश्टी 
पडना . ह्यो सुवाती पळोवन ' हांगा तारे नात ' अशें म्हणन मनीस वोगी रावला 
व्य ? कित्याक म्हुण कोण जाणा , ' हांगाय तारे आसूक जाय ' अशें ताका 
दिसले . ताचो सभावूच तो . दिश्टी पडना थंयूय कितेंय तरी आसा , ताच्या 
पेल्यानूय कितेंय तरी आसा अशें मानपाचो आनी ते सोदपाचो . जें उकताडा 
आयलां ताचे परस में लिपून रावलां ताचीच ओड ताका चड . 

आनी सैमूय म्हुण कसलें , ताणे उकताडा हाडलां ताचे परस चड लिपोवनूच 
दवल्लां . 

दिश्टी पडनात ते तारे सोदून काडपाक मनशान आपल्या दोळयांची शक्त 
वाडोवची थारायलें आनी ताणे दुर्बीण सोदून काडली . 

मनशाक दोन दोळे . म्हादेवाक तीन . ब्रह्मदेव आठ दोळयांचो . कार्तिक - स्वामी 
बारा दोळ्यांचो . रावणाक धा तोंडां . म्हणटकच ताका वीस दोळे आशिल्ले . 
सगळयांत चड दोळे इन्द्राक - हजार . दोन दोळयांच्या मनशाक दिसता ताच्या 
कय पांचशे वाट्यांनी चड इन्द्राक दिसताले अशे म्हणूक जाय . 

पुणून मनशान दुर्बीण सोदून काडली ती हजार दोळ्यांच्या इन्द्राक लेगीत 
आ , बा , बा , बा ' करून अजापांत उडोवपी ! गालिलेओची दुर्बीण केदी 

आशिल्ली , खबर ना . ताच्या उपरांत हर्शलाची दुर्बीण आयली . अठरा इंचांच्या 
दोळयांची . दोन दोळयांक दिसता ताचे परस पांच हजार वांटयांनी चड पळोवपी . 
उपरांत साठ इंचांचो दोळो लायिल्ली दुर्बीण आयली . ती सत्तावन हजार 
वांटयांनी चड पळोवंक पावली . माउन्ट विल्सनाक शंबर इंचांचो दोळो आशिल्ली 
दुर्बीण आयली . ती अडेज लाख वांटयांनी चड पळोवंक लागली . तरी आसतना 
दिश्टी पडना तें पळोवपाची मनशाची ओड वाडत रावली . पालोमारचे वेधशाळेन 
दोनशे इंचांचो दोळो आशिल्ली दुर्बीण उबी केली . आनी रशियेन खंय आतां 
अडेज - शें इंचांच्या डोळ्यांची दुर्बीण उबी केल्या ! 

माउन्ट विल्सनचे वेधशाळेतले शंबर इंचांचे दुर्बिणीन धा कोटी तारे सोदून 
काडिल्ले तेन्नाच लोक म्हणटाले , ' जेवी नासतना , खाय नासतना , न्हिदऽनासतना 
एक , दोन , तीन , चार करीत एकासारके पंदरा दीस मेजीत रावात , तरूय सोंपचे 
नात इतले तारे मळबांत आसात . ' आनी आतां ? फकत दूदगंगेच्या चाकांतूच 
शंबर अब्ज तारे सोदून काडल्यात मनशान ! 

हे भाशेन , मळबाचे खोलायेंत देवन लिपून राविल्ले जे तारे मनशान सोदून 
काडले तांकांय ताणे वेगळया वेगळया पांवड्यांत वांटून घाले , साता पसून वीस 
मेरेनच्या . ते जितले खोलायेंत देवले तितले वयल्या पांवड्यांच्या ताऱ्यां परस 
सकल्या पांवडयाचे तारे तांकां तिपेटीन चड मेळळे . पयल्या परस दुसऱ्या 
पांवड्याचे तिपेटीन चड . दुसऱ्या परस तिसऱ्या पांवड्याचे तिपेटीन चड . आडवाद 
मेळळो सोळाव्या पांवड्याच्या ताऱ्यांचो . पंदराव्या परस ते १७ वांटयांनीच 


चड मेळळे . 


ताऱ्यांचो खाशेलो उजवाड 

एक गजाल लक्षांत दवरपा सारकी : 

हे पांवडे ताऱ्यांच्या ' दिसता ' त्या उजवाडाचे . तांच्या खरेल्या , निजाच्या 
उजवाडाचे न्हय . जण एकल्या ताऱ्याचो खाशेलो , निजाचो उजवाड 
वेगळो वेगळो . 

देखीक , सुर्याचो उजवाड तीन हजारांचेर चोवीस पुज्यां इतल्या कँडल 
ब्र .... २ 

पावरचो . ह्या मापान व्याधाचो उजवाड सुर्यापरस २६.३ वाटयांनी चड . आचो 
पांच हजार वाटयांनी चड . बाणरजाचो - Regel चो ( मगाच्या फाटल्या दाव्या 
पांयाचो ) पन्नास हजार वाटयांनी चड . 

पळोवपाक आर्द्रा आनी बाणरज एकाच पांवडयाचे कशे दिसतात . दोगांयचो 
उजवाड पळोवपाक सारकोच दिसता . हाचे कारण तांचे आनी आमचे मजगतचें 
अंतर . हांगासून आर्द्रा जितलो पयस तितलो आर्द्रा पसून बाणरज पयस . 

दक्षिण दिकेक जय आनी विजय नांवाचे दोन तारे आसात . जोडयेन उदेतात . 
दोग्य पळोवपाक एकाच पांवड्याचे कशे दिसतात . खरेपणानशीं जयाचो उजवाड 
सुर्या इतलो . जाल्यार विजयाचो उजवाड सुर्यापरस एक - शे पांसश्ट वांटयांनी 
चड . ( कोण म्हणटात , आठ हजार वांटयांनी चड . ) 

थंयच दक्षिणेक अगस्त्य नांवाचो आनीक एक तारो आसा . पळोवपाक व्याधा 
परस मातशे उणे दिप्तिचो . व्याधाचो उजवाड सुर्यापरस सव्वीस वांटयांनी चड . 
जाल्यार , अगस्त्याचो चार हजार दोन - शें वांट्यांनी चड . 

ते पयस आसात म्हुण माणसुकी . सट्ट करून , समज , तांणी सुवातो बदल्लेल्यो . 
सुर्याचे सुवातेर व्याध येवन बशिल्लो . जाल्यार , कितें जातले आशिल्लें ? व्याध 
आमकां सुर्या परस सव्वीस वांटयांनी चड उजवाड दितलो आशिल्लो . म्हळ्यार , 
तितल्याच वांटयानी चड उजोय दितलो आशिल्लो . ह्या उज्यान धर्तरे वयलो 
एक तरी जीव जितो उतरलो आशिल्लो ? 

आनी व्याधा वांट्याचो समज , अगस्त्य येवन बशिल्लो . जाल्यार तो लागी 
येवचे पयलींच - न्हय , आमचे वटेन ताणे एक दोन पावलां घालचे पयलींच , 
धर्तरेची वाफ जावन अंतराळांत ती खंयचे खंय उबून वतली आशिल्ली . 


जोडये तारे 

व्याधाचे सकल ताऱ्यांचो एक पुंजलो आसा . शेंकड्यांनी तारे एकठांय दिश्टी 
पडटात . साद्या बायनोक्युलरान पळेल्यार पुरो . काळीज खोशयेच्या उमाळ्यांनी 
उडयो मारूंक लागतले . तातूंत मदीं एक तांबडोच तारो आसा , दिश्ट लागपा 
इतलो सुंदर . 


जोडये तारे : १ ९ 


एक दीस एकलो व्याधाची गती मेजपाक बशिल्लो . अवचित् ताका तो मदीं 
खंय तरी घुसपता - सो दिसलो . हो आडखळटा कित्याक ? हाचें पावल वांकडे - शें 
कित्याक पडटा ? कितें जालां काय हाका ? तो अजापान आपणाकच विचारपाक 
लागलो . सारको ताचे पाळटेर बसून रावलो . आनी एक दीस व्याधाचे गुपीत 
फुटले ! तो एके ल्हान - शे गोरे - गोमटे तारके भोंवतणी तालगडी खेळटालो ! 

विज्ञानीक अदिकूच बुचकळयांत पडलो ! कोण काय ही ? तिचें आनी हाचे 
नातें कितें ? ती केदी हाचो ताणे अदमास लायलो . आंगान ती सुर्या परस तीस 
वांटयांनी ल्हान म्हुण कळ्ळी . तो तिचे वजन मेजूंक लागलो . सुर्या परस एकोणीस 
हजार वांटयांनी व्हड म्हुण कळ्ळे . उजवाड पळेल्यार व्याधा परस धा हजार 
वांटयांनी उणो ! ' आं , म्हणटकूच हो एक गिड्डो तारो तर ! वामन तान्यांचे 
जातींतलो ' ताणे म्हळे , ‘ मागीर , व्याध ताचे भोंवतणी तालगडी कित्याक 
खेळटा ? ' 

विज्ञानीक खोलायेंत देवले तेन्ना तांकां असले जोडप्यांनी रावपी आनिकूय 
कितलेशेच तारे पळोवंक मेळ्ळे . इतलेंच न्हय , तर मळबांत शिंपडलेल्या ताऱ्यां 
भितर पांचव्या वांटयाचे तारे हेच जातींतले म्हणपाचें एक दीस तांकां दिसून 
आयलें . असल्या ताऱ्यांक तांणी मागीर एक वेगळे नांव दिले : एकामेकांच्या 
सांगातांत रावपी जोडये तारे- Bianary Stars म्हुण . असल्या जोडया 
ताऱ्यांच्यो दोन - दोन , तीन - तीन पारी एकठांय आशिल्ल्योय , एकामेकां भोंवतणी 
नाचत राविल्ल्योय तांकां पळोवंक मेळळयो . तांकां मागीर तांणी आनीक एक 
नांव दिले Multiple Stars , बहुल तारे म्हुण . 

मृगाच्या पोटांत तो व्याधाचो तीर ना ? ताचे तिन्य तारे जोडये . वयल्याचे 
नांव चित्रलेखा- Mintaka . तांतलो एकलो रंगान धवो , जाल्यार , दुसरो निळो 
तारो . सकलो उषा Alnitak . तांतलो एकलो हळडुवो . जाल्यार दुसरो निळो . 

हे तरेचे सुमार सत्तर जोडये तारे मृग - मंडळांत आसात . सगळे आपापल्या 
सांगात्या भोवतणी तालगडी खेळटात ! 

कित्या खातीर ? विज्ञानिकां कडेन दोन जापो आसात . ते म्हणटात : हे 
जोडये तारे एकाच घरांत जल्मा आयिल्ले आसंक जाय . जल्मा आयल्या उपरांत 
ते एकाच घरांत रावले जातले . वाडलेय सांगातान जातले . उपरांत वयार येतकूच 
एक - एकल्याचो सभाव बदल्लो जातलो . रूप , रंग सगळे बदलतकूच एकठांय 

रावप तांकां कठीण जालें म्हुण ते वेगळे सल्ले जातले . वेगळे सरतकूच तांकां 
दिसलें जातलें , ' कितलेय जाल्यार आमी एकाच रगताचे . सामकेंच तोडून घेवप 
समा न्हय . आमी वेगळे सरुया . पुणून एकामेकां सांगातान रावूया . 

आनी ते एकामेकाचे ओडीन सांगातांत रावतात जातले . 

दुसरे म्हणटात , हे जोडये तारे मुदलाक एकच तारो आशिल्लो आसूं येता . 
मुदल तारो आपल्या सभावाक धरून आपले भोंवतणी गिरगिरतालो . अवचित 
ताचो गिरगिरपाचो वेग वाडलो आसूं येता . ह्या वेगाक लागून ताच्या आंगाचो 
एक कपचो भायर शेवटलो आसूं येता . हो शेवटल्लो कपचो उपरांत खेरीत तारो 
जावन ताचे भोंवतणी गिरगिळंक लागला आसूं येता . 

नवो तारो पयस वचचे पयलींच मुदलच्या ताऱ्यान ताका सांगिल्लें आसूं येता 
बाबारे , कितलोय जाल्यार तूं म्हज्या पोटचो . सामको पयस वचूं नाका . ' आनी 
नव्या तायन तें मानून घेतिल्लें आसू येता . 

आवय - बापूय आपल्या भुरग्यांक मोगाच्या धाग्यान आपणा कडेन बांदून 
दवरिनात ? तशे , मुदल ताऱ्यान आपणाले जडसाणेचे ओडीन ( गुरुत्वाकर्शणान ) 
नव्या ताऱ्याक आपणाकडेन बांदून दवल्लेलो आसू येता . 

हांतलें खंयचे म्हणणे खरें , कशे कळटलें ? दोनूय फट थरूं येतात आनी 
तिसरेंच एक म्हणणे मुखार येवं येता . विज्ञानीक अजून एकामत्तार पाबूक नात . . 


अंतराळ रिते ? 

आर्द्रा तीन कोटी साठ लाख सुर्यां येदो व्हड . तशें जाल्यार मागीर तो 
येदोऽसो कसो दिसता ? बरोच व्हड दिसपाचो न्हय ? तर खंय तो खूब पयस 
आशिल्ल्यान येदो - सो दिसता . खूब पयस म्हळ्यार , कितलो सो पयस ? धा - वीस 
लाख मैल , शे - दोनशे कोटी मैल पयस ? 

सांगल्यार खरें दिसचे ना . अंतराळांत कोटी आनी अब्ज मैलांक मिलि 
मिटरा इतलें लेगीत म्हत्व ना . 

धर्तरेक सगळयांत लागिंचो चंद्र . दोन लाख तीस हजार मैल पयस . उपरांत 
लागिचो सूर्य . णव कोटी तीस लाख मैल पयस . त्या उपरांत अब्जांनी मैल 
आयस - पयस धांव . रिती सुवात सोडून तुका कितेंच मेळपाचे ना . सुमार पंचवीस 
हजार अब्ज मैल धांवन जातकूच एक तारो मेळटलो . जय नांवाचो . उपरांत 
आनीक पंचवीस तीस हजार अब्ज मैल मुखार धांव . परती रिती सुवात सोडून 
कितेंच मेळपाचें ना . अंतराळ सामकेंच रितें काय कितें , असो दुबाव येतलो . 
इतलेच न्हय , तें रितेंच कशे दिसतले . तें कितलें रितें आसूं येता हाचो अदमास 
येवपाक एक माप - ' स्केल ' घेवंया : 

सुर्याक वेतभर व्यासाच्या पेल्ला येदो करुया . येद्या सुर्या मुखार धर्तरी दिसतली 
सांसवां येदी . बुध , शुक्र आनी मंगळ ताच्याकूय ल्हान दिसतले . गुरू दिसत 
असो तसो आंवाळया येदो . 

खरेपणान , शुक्र धर्तरे परस मातसो ल्हान , बुध आनी मंगळ सापूच ल्हान . 
गुरू धर्तरेपरस तेराशें पटिंनी व्हड . शनी सातशे , हर्षल चौंसस्ट आनी नेप्चून 
( वरूण ) त्र्यांयशे पटिंनी व्हड . प्लुटो बुधा येदो . 

हे स्केली प्रमाण सुर्या पसून आतां ताचे हे गिरे कितले पयस उरतले ? बुध 
सात वार पयस . शुक्र तेरा . धर्तरी अठरा . मंगळ सत्तावीस . गुरू णव्वद . शनी 
एकशे सत्तर . हर्षल तिनशे पन्नास . वरूण पांच - शे चाळीस आनी प्लुटो सातशे 


- 


धावार पयस . 


आनी जय ? दोन हजार मैल ( वार न्य ) पयस ! 

म्हळयार , पिरवळांत तूं हो वेतभर व्यासाचो सूर्य हातांत घेवन बसशीत 
जाल्यार , ताची सगळी गिरावळ मंगेशी मेरेनच्या वाटारात आसपावतली . प्लुटो 
घडये कुंडयचे घांटयेर काजिनी बिबे चिरीत बशिल्लो पळोवंक मेळटलो . आनी 
जय ? उत्तरे दिकेन धांवत राव . गोंय सोंपलें , मुम्बय जाली , दिल्ली गेली , 
काश्मिर फाटीं पडलें , अफघानिस्तान माड्डून मुखार गेलें तख्य तुका ताचो 
पत्तो लागपाचो ना . तशेंच नीट मुखार वतकूच इराणाचें राजांपाटण तेहरानाक 
तूं पावतले तेन्ना , थंय तुका तो आयातुल्ला खोमेइनीचेर कसलो अच्छेव आयला 
हे पळेत बशिल्लो दिश्टी पडटलो ! 

म्हळयार , कुंडयच्यान तेहरान मेरेनचो सगळो वाटार रितो ! 

सूर्य आनी जय हांचे मदी , समज , आमी सुरूचो एक पूल बांदचो थारायलें , 

. 
जाल्यार , आमकां सुमार तीन कोटी सूर्य एके आळीत दाळचे पडटले . आनी 
सुयां बदला धर्तांचो पूल बांदचो थारायलें जाल्यार ? सवाय तीन अब्ज धर्तयो 
जाय पडटल्यो . 


तेजाब्द 


मैल 


असल्या ह्या आकांताळया रित्या अंतराळांत ताऱ्यां तान्यां मजगतचें अंतर 
मैलांनी मेजूक गेली जाल्यार आमकां आंकड्यांचेर शुन्यार शुन्यां , शुन्यार शुन्यां 
वाडयत व्हरची पडटली . कितली वाडयतली ? पिरवळच्यान लंडनचे अंतर इंचांनी 
सांगूक गेल्यार जातलें तेंच ताऱ्यांचे अंतर मैलांनी मेजूंक गेल्यार जातले . 

विराटाचे अंतर मेजपाक मापूय जाय विराटा येदें . विज्ञानिकांनी एक विराट 
माप सोदून काडले . तांणी पळेले , वेगांत उजवाडाक लागपी कोण ना . भायर 
सरना फुडें तो जो धांवता तो एका खिणांत एक लाख श्यांयशी हजार 
सुमार तीन लाख किलोमिटर पयस पावता . ह्या वेगान तो वरसाक कितले 
मैल वा किलोमिटर अंतर कातरतलो ? वरसाक तीनशे पांसस्ट दीस . दिसाक 
चोवीस वरां . वराक साठ मिणटां . मिणटाक साठ सेकंड वा म्हणुंया साठ खीण . 
हे भाशेन तांणी वरसाचे खीण काडले . मागीर तांकां एक लाख श्यांयशी हजार 
मैलांनी गुणले . जाप आयली तिका तांणी एक नांव दिले . - उजवाडाचें एक 
वर्स- a light ycar . उजवाड खिणाक एल लाख श्यांयशी हजार मैलांच्या 
वेगान धांवून एका वरसांत जें अंतर कातरतलो त्या अंतराचे नांव उजवाडा , 
एक वर्स . एक तेजाब्द . 

हे माप ताऱ्यां ताऱ्यां मजगतचे अंतर मेजपाचें . 

ह्या मापान चंद्र धर्तरे पसून सुमार देड खीण पयस . सूर्य आठ मिणटां पयस , 
जय चार वरसां पयस . धा वरसांच्या वाटारांत फकत चार तारे मेळळयात . 
तांतलो एक व्याध . सुमार णव वरसां पयस . बकिचे कोण तीस वरसां , कोण 
पन्नास वरसां , कोण शंबर वरसां हे भाशेन अंतराळांत आयस - पयस शिंपडल्यात . 

आर्द्रा पांचशे वरसां पयस . जाल्यार , बाणरज णवशे वरसां पयस . तिरांतले 
तिनूय तारे हांगासून सुमार सोळाशे वरसां पयस . व्हडल्या सुण्याचो फुडलो पाय 
साडे सातशे वरसां पयस . जाल्यार ताचे शेपडेच्या तोंका वयलो तारो दोन हजार 

सातशे वरसां पयस . 

उजवाडाच्या वरसाचे हे मापूय आतां ल्हान जावन पडलां . देखून विज्ञानिकांनी 
हाली आनीक एक माप सोदून काडला . उजवाडाच्या सवाय तीन वरसांचें 
पार्सेक नांवाचे . 

आतां पळे - तिरांतल्या मदल्या ताऱ्याचे नांव अनिरुद्ध Alnilam . तो 
हांगाच्यान सोळाशी वरसां पयसलो . हाचो अर्थ कितें जालो ? हांगा वराहमिहीर , 
आर्यभट्ट बी नक्षत्रविद्येचे जाणकार अजून जल्माकूच येवंक नाशिल्ले . समुद्रगुप्त 
निकतोच भायर पडिल्लो . दुसरो चंद्रगुप्त राज्य करतालो . त्या वेळार हो उजवाड 
थंयच्यान भायर सरिल्लो . खिणाक एक लाख श्यांयशी हजार मैलांच्या वेगान 
एका - सारको धांवत धांवत तो आयज , सोळा - शे वरसांनी हांगा पावला , अशें 
जालें ना म्हळ यार , आयज जो अनिरुद्ध आमी पळेतात तो आयचो 
न्हय . सोळा - शे वरसां पयलिंचो ! समज , आयज ताका थंय कितेंय जालें आनी 
तो मेलो , ना जालो , जाल्यार तो ना जालो म्हणपाचे आमकां सोळाशे वरसां 
उपरांत कळटले ! ना जाल्या उपरांतूय तो आशिल्लो तेन्नाचो ताचो उजवाड 
खिणाक एक लाख श्यांयशी हजार मैलांच्या वेगान सोळाशे वरसां मेरेन अंत 
राळांत धांवत आसतलो ! 

उजवाडा वांगडा त्या वेळचो देखावूय पळोवंक मेळं जाय आशिल्लो . जाल्यार , 
अंतराळांतल्या वेगळ्या वेगळ्या गिऱ्या वयल्यान आमकां ( आमी थंय वचंक 
पाविल्ली जाल्यार ) आमचो शेंकड्यांनी , हजारांनी वरसां फाटलो इतिहास 
दोळयां मुखार घडिल्लो पळोवंक मेळटलो आशिल्लो ! 


ध्रव 

चुकले आमचें ! आमी उदेतल्यांक नमस्कार करूंक गेली . उदेतल्यांक कोणूय 
नमस्कार करीत . खरे म्हळयार , आमी उत्तरे कडल्यान सुरवात करूंक जाय 
आशिल्ली . कित्यांक , थंय एक थीर तारो बसला : रूव- Polaris . बाकिचे 
उदेतात तशे अस्तमतात . हाका केन्नाय पळे तूं , रात सुरू जावपा वेळार पळे , 
मध्यान राती पळे वा फांतोडेर पळे , एकेच कडेन बशिल्लो मेळटलो . तिनूय 

त्रिकाळ एकेच सुवातेर बशिल्लो एकलोच तारो हो मळबांतलो . देखून ताका 
नांव मेळ्ळां : रूव . 

ताका सोदप कसो ? सोदपाक सप्तर्षी बरे भाशेन आधार दितले आशिल्ले . 
सप्तर्षीतल्या दोन ताऱ्यांचे जाल्यार कामूच ध्रूव खंय तें दाखोवपाचे . 

पुणून सप्तर्षीक वयर सरपाक अजून कळाव आसा . 

तरी आसतना ध्रूव सोदून काडप कठीण न्हय . जे सुवातेर रावन आमी 
ताका सोदतात तिचो अक्षांश कितलो - लॅटिटयूड कितली ती पळोवची . तितली 
डिग्री मळब मेजचे . उत्तरेच्या कपळाचो तिळो कसो तो रोखडोच नदरेंत 
भरतलो . चड लिकलिकीत न्हय , सामको मंदूय न्हय हे जातींतलो तारो हो . 
दिप्तीन दुसऱ्या पांवड्याचो . पुणून ताच्याकूय लिकलिकीत तारो ह्या वाटाराक 
दुसरो ना . देखून तो नदरेत भरपाक कळाव लागना . 

वेदान ताका एक वेगळेच नांव दिला : अज - एकपद म्हुण . अ - ज म्हळयार , 
जल्मा येना , देखून मरना असलो . आनी एकपद म्हळयार एका पायाचो 
जाका चाल ना , गती ना , जो खंयूय उठून वचना असलो . 

आनी म्हळां- ' हाच्या ह्या एका पाया भोवतणी संवसाराचे चाक ध्रुवता . ' 

अशें कर - एक सत्री घे . मूठ हातांत आनी दांडयाचे तोंक रुवाकडेन , हे 
भाशेन ती फुलय आनी उजवे वटल्यान दावे वटेन ती घुवंडाय . म्हणटकूच 
मळबाची गती लक्षात येतली . तारे उजवे वटेन खंय आनी कशे उदेतात आनी 
दावे वटेन खंय आनी कशे लकतात हे सारकें समजतले . 

आतां , कल्पनेन चलत चलत नीट उत्तर ध्रुवार वच . जितले मुखार वतले 
तितले तितलें सत्रेच्या दांड्याचे तोंक वयर करीत वचचे पडटले . कित्याक , ध्रुव 
तितलो तितलो वयर सरत रावतलो . उत्तर ध्रुवार पावतकच सत्री तुका सारकी 
उबी धरची पडटली . कित्याक , रूव माथ्यार आयिल्लो आसतलो . 

थंय मळब कशे धुंक्तलें ? सत्री उजवे वटल्यान दावे वटेन धुंवडाय . जिस्त 
तशे . चाक कशे . 

हांगा गोंयांत दिसतात ते भाशेन उत्तर रुवार तारे उदेंतेक उदेल्ले दिश्टी 
पडनात . अस्तमलेलेय दिसनात . ते मळबांत अमकेच एके उंचायेर दिश्टी पडटात 
आनी तेच उंचायेर रावन ते एकासारके उजवे वटल्यान दावे वटेन घुवत रावतात . 


दिकांचो भ्रम : २५ 


एक भोंवाडो माल्लो . आशिल्ले थंय परते आयले . परतो एक भोंवाडो माल्लो . 
तशेच परते आयले . उपरांत आनीक एक माल्लो . हे भाशेन ते भोंवाडे मारीत 
रावतात . सासणाची सासणां . 

सुयूंय असो भोवाडे मारीत रावता . गोंयचे भाशेन तो सकाळी उदेलो आनी 
सांजचो अस्तमलो अशें जायना . उजवे वटल्यान दावे वटेन धुंवत रावता . 

उत्तर ध्रुवार हांगचेवरी बाराय म्हयने सूर्य नासता . फकत स म्हयने आसता . 
तेन्ना तो हे भाशेन उजवे वटल्यान दावे क्टेन धुंवत रावता . मागीर एक दीस तो 
धारे सकल देवता . तो परतो स म्हयने मेरेन तोंड दाखयना . हे स म्हयने थंय 
रात आसता . तेन्ना तारे उजवे वटल्यान दावे वटेन एकासारके चाक कशे धुंवत 
राविल्ले दिश्टी पडटात . 

आतां सांग , “ रुवा भोवतणी संवसार चाक कशे धुंवता . ' अशें दिसपा 
सारको देखाव उत्तर ध्रुवा लागसारचो वाटार सोडून आनीक खंयूय पळोवंक मेळत 
व्हय ? म्हणटकूच , वेदांतल्या ज्या रुशीक ' रुवा भोंवतणी संवसाराचें चाक 
धुंवता ' अशें दिसले , ते हांगासरूच खंय तरी रावताले जावंक जाय अशें जालें 
ना ? वेद जांणी रचले ते रुशी उत्तर ध्रुवा लागसार रावताले हे लोकमान्यांचे 
म्हणणे खरे दिसना ? , वेदांत असली कितलिंशीच वर्णनां आसात . तांचे वयल्यान 
आर्य उत्तर ध्रुवा वयल्यान आयल्यात जावंक जाय हे दाखोवन दिवं येता . वेदांत 
जी उषेची सुंदर वर्णनां वाचूंक मेळटात ती आनीक खंयची आसतली ? ह्याच 
वाटारांतले उषेची चडशी ? 

येवरोपेवांची एक देवता आसा- Pan नांवाची . तिवूय खंय एका पायाची 
आशिल्ली आनी तिचो हो पाय खंय बकरेच्या पाया सारको दिसतालो . अज 
एकपदा सारकीच कल्पना ही . वेदीक भाशेत अज म्हळयार बकरीय जाता . 


दिकांचो भ्रम 

उत्तर ध्रुवार एक विचित्र गजाल घडटा . दिकोच खंयचे खंय शेणटात . 

शाळेत आमकां कितें शिकयल्लें ? सूर्य जे दिकेक उदेता ती उदेंत . उदेंतेक 
तोंड करून उबें रावचे . म्हणटकूच फाटले वटेन पडटा ती अस्तम . दाव्या 

हाताक उत्तर आनी उजव्या हाताक दक्षीण . 

उत्तर ध्रुवार हांतली उत्तर माथ्यार येता . उदेंत आनी अस्तम तर थंय नाच . 
कित्याक , थंय सूर्य उदेय ना , अस्तमय ना . उजवे वटल्यान दावे वटेन एका 
सारको गिरगिरत आसता . 

हे भाशेन तीन मुखेल दिकोच ना जातात . उरता फकत एक - दक्षीण . 
खंयच्यानूय खंयूय वच , तूं दक्षिणेकूच वता . 

सत्री फुलोवन तूं दक्षिणेच्यान उत्तरेक गेल्लें , तशें धरुंया , तुजे सारकें एक चली 
अमेरिकेच्यान उत्तर रुवार येवंक भायर सल्लें . जाल्यार उत्तर ध्रुवार तें तुका 
मुखार येता तें दिश्टी पडटले . ' खंय तूं ? खंय आयिल्लें ? ' अशें तुवे ताका 
विचाल्लें , जाल्यार , ' हांव उत्तरे दिकेचे यात्रेक आयिल्लें ' म्हुण तें तुका जाप 
दितलें . ताणेय , धरुंया , होच प्रस्न तुका केलो जाल्यार , ' हांवूय उत्तरे दिकेचे 
यात्रेक आयिल्लें ' म्हुण ताका तूं जाप दितले . 

उपरांत तुमी दोंगांय आपापले वाटेन नीट चलत रावली जाल्यार , तुमची 
एकामेकांक फाट जातली . एकामेकांचे उरफाटे दिकेन तुमी चलत रावतली . 
आनी तरूय दोगांय एकेच कडेन क्तली - दक्षिणेकडेन ! 
मजाच न्हय ? 


नक्षत्रविद्या आनी रूव 


रूव आपली सुवात बदलना , तिनूय त्रिकाळ एकेच सुवातेर तो थीर बशिल्लो 
आसता अशें आमी म्हळे . खरेंच तसो व्हय तो ? 

नक्षत्रविद्या सांगता रूव - बिंदू पसून तो मातसो कुशीक आसा . एक काय 
सवाय डिग्री फकत . म्हळ्यार , ताकाय ध्रूव - बिंदू भोवतणी एक ल्हानशी जावं 
मागीर , प्रदक्षणा घालचीच पडटा . ती सामकीच ल्हान जाल्ल्यान आमचे नदरेंत 


भरना , इतलेंच . 


म्हळयार , तो थीर म्हणटात तें खरें न्हय अशें जालें . 


नक्षत्रविद्या आनी शुरूव : २७ 


येदी - शी प्रदक्षणा घालतकूच थंय जें वर्तुळ जाता तातूंत कितले तारे आसतले 
शे दिसता तुका ? पांच पंचवीस ? सारके दोनशे ! रुवाची नामना व्हड , 
किर्त व्हड . पदवी व्हड . म्हुण बावडे मुरवतीन कडेक रावल्यात . मुखार येनात . 

रूव दिप्तीन दुसऱ्या पांवड्याचो तारो . पुनवेच्या सोड , अस्टमिच्या चान्न्यांत 
लेगीत सारको दिश्टी पडना . पुणून ताचो खाशेलो , निजाचो उजवाड जाणा , 
कितलो तो ? अडेज हजार सुर्यां इतलो . व्यासा सारकेल्या प्रतिभावंताक लेगीत 
एक हजार सुर्यां परस अदीक उजवाडाची कल्पना करूंक येवंक नाशिल्ली . 

दिवि सूर्य सहस्रस्य ' येदीच ओपार ताका येवजल्ली . रूव ताचेय परस देडयेन 
घणघणीत . उजवाडाची सशे अंयशी वरसां पयस आशिल्ल्यान तो आमकां मंद 
दिसता इतलेच . 

हाचो अर्थ असो - आयज जो रूव आमी पळेतात तो आयचो न्हय . स - शें 
अंयशों वरसां पयलिंचो . मुसलमानांचे राज्य हांगा चलताले , धर्माच्या नांवान ते 
हांगा धुमशेणां कांडटाले तेन्नाचो . अदमासान मलिक काफुरा मुस्तीतलो . मलीक 
काफूर मुदलचो हिन्दू आशिल्लो . गुजराती हरिजनांतलो . बाटून मुसलमान 
जाल्लो . मुसलमान जालो , बरें आसा . पुणून तो सामकोच कोडू कित्याक जालो ? 
हिन्दुंची देवळां कित्या खातीर दात - ओठ चाबन तो मोडूंक लागलो ? उत्तरेच्यान 
भायर सरून नीट रामेश्वरा मेरेन तो पाविल्लो . वाटेर मेळटात तितलीय देवळां 
मातये भरवण करीत गेल्लो . ताची तिडक आनी किंवाटो पळोवन रूवाक दिसले 
वचन हिन्दूंक सांगूक जाय कि ' बाबांनो , तुमचें चुकता . खूब चुकता . जो मेरेन 
तुमच्या समाजांत ऊंच - उणाक जाती आसतल्यो , जो मेरेन तुमी आफुडभश्ट 
मानतले , तो मेरेन तुमी जांकां उणाक लेखतात ते चिड्डल्ले लोक तुमच्या 
धरमाक आनी समाजाक खोंट मारून भायर सरतले आनी सदांच तुमका 
उपद्रव दीत रावतले . तुमच्या समाजांत भितर सरपाची दारां नात . फकत भायर 
वचपाची आसात . तुमच्या लक्षांत हे कशे येना ? तुमचे समाजशास्त्र तुमी 
बदल्लें ना जाल्यार तुमच्या सुंदर धरमाक फुडार ना . ' हिन्दूंक हे सांगपाक रूव 
थंयच्यान ताकतिकेन भायर सरिल्लो . खिणाक एक लाख श्यांयशी हजार 
मैलांच्या वेगान धांवत धांवत तो सशे अंयशी वरसांनी आयज हांगा पावला ! 
धापेता पळे कसो ! 

हांगा येवन पळे जाल्यार , इतली वरसां लावन लेगीत हिन्दू कांयच शिकूक 

नात ; ते पोन्ने कांयच विसरनात आनी नवें कांयच शिकनात , इतले फातराळ 
जाल्ले ताका दिसले . तो खंती जालो , निशेलो . ताचे तोंड पडले . ना जाल्यार 
सांग , सुर्या परस अडेज हजार वाटयांनी घणघणीत उजवाड दिवपी हो तारो 
इतलो मंद कित्याक दिसचो ? 

तो उत्तरेक सदां एकेच सुवातेर दिसता म्हुण ताका रूव- Polaris 
म्हणटात . हाचो अर्थ : तो सदांच थंय आशिल्लो आनी सदांच थंय उरतलो 
असो मात न्हय . इजिप्तांतले फाराओ पिरामीड बांदताले त्या वेळार , म्हळ्यार 
साडेतीन . चार हजार वरसां पयलीं कालीय नक्षत्रांतलो थुबान - आल्फा 
ड्राकोनिस - नांवाचो एक तारो हे गादयेर बशिल्लो दिसतालो . आयज तो चौथ्या 
पांवड्याचो जाला . पुणून त्या वेळार खंय तो दुसऱ्या पांवड्याचो आशिल्लो . 
कांय वरसां तो हे गादयेर बसलो . उपरांत ताणे ही गादी सोडली आनी ती 
ध्रुवाक दिली . आतां चवदा हजार वरसां उपरांत खंय अभिजित- Vega 
नांवाचो तारो हे गादयेर बसपाचो आसा . म्हळयार रूव ही गादी चवदा हजार 
वरसांनी जावं , सोडपाचो आसा . 

धर्तरेक दोन गती आसात . एक , आपलेच भोंवतणी दिसाक एक भोंवाडो 
मारपाची . दुसरी , सुर्या भोवतणी वरसांतल्यान एक प्रदक्षणा काडपाची . ह्या दोन 
गतीं भायर तिका आनीक एक गती आसा , जिका परांचन वा विषुवायन गतीम्हण 
टात . तूं भोवऱ्यांनी खेळटाले तेन्नाची याद तुका आसतली . भोंवरो वेगान धुंवता तेन्ना 
तो तकली हालोवन ध्रुवता . तशीशी कितें धर्तरेची ही तिसरी गती . धर्तरेचे पोट 
मातशे धोंदये . ह्या धोंदया पोटाक लागून ( आनी काय जाण म्हणटात , चंद्राचे 
ओडीक लागून ) ती आपले भोंवतणी ध्रुवता आसतना तकली हालयता . आनी 
तिगेले दक्षिण आनी उत्तर ध्रूव , मदीं मदीं आपल्यो दिको बदलतात . हाका 
लागून एक दीस रूव , ध्रूव उरपाचो ना . ताका आपली गादी सोडची पडटली 
आनी ती अभिजिताक दिवची पडटली . 

संवसारांत थीर रावपाक कोणूच जल्मा येवंक ना . ध्रूव लेगीत ह्या नेमाक 
आडवाद न्हय . 

रूव एक जोडयो तारो . ताचो एक सांगाती आसा . णवव्या पांवडयाचो . 
दोग्य परत , आनीक - एकले निळे - धवे तारके भोंवतणी तालगडी खेळटात . 
बाकिच्यांचे बरें आसा , पुणून रूव , वसिष्ट , अगस्त्य हांचे सारकेले रुशी कोणाय 


अगस्त्य : २ ९ 


सांगातान जावं तालगडी खेळटात ' म्हळयार , कितें - शेंच दिसता . ते परस ते 
उपनिषद चलयतात म्हळयार कशे ? उपनिषद म्हळयार , एकामेकां म्हन्यांत 
बसप , लागी लागी बसून ब्रह्मविद्येच्यो खबरी करप . 


अगस्त्य 


उत्तरे कडली नक्षत्रां सप्तर्षिच्या सांगातान पळोवंक जाय . एकोडी - एकोडीं 
न्हय . तांचे अस्वडी तर निखालूस न्हय . 

आनी सप्तर्षी तर अजून वयर सरूंक नात . 
म्हणटकूच , आशिल्ली थंयच जीव व्हरून घाल्लो बरो . 

तो पळे , दक्षिणेक एक सुंदर तेजिश्ट तारो लुकुलुकू करून आमची नदर 
ओडटा . तेऱ्या पाना वयलो दबा थेंबो केन्ना बारकायेन पळेला व्हय तुंवें ? 
सकाळच्या वोतांत पळोवंक जाय तो . तसो - सो कितें दिसता हो . लिकलिकीत , 
कान्तिवंत आनी सोबीत . उजवाड व्याधा सारकोच थोडो भोव . व्याधूच न्हय मू 
हो असो भास जावंचो हे तरेची दिप्ती हाची . हाचें नांव अगस्त्य- Canopus . 

तीन चार म्हयने तो हांगा दिसतलो . मागीर जो उठून वतलो तो परतो 
सात - आठ म्हयने तरी तोंड दाखोवपाचो ना . 

अगस्त्याची कथा जाणाम तं ? 

काशी सारकेले देवनगरीत व्हडल्या - व्हडल्यांच्या सांगातांत रावपी एक व्हड 
रुशी हो . विद्वान , चारित्र्यवान , कर्तुत्वी अशी नामना जोडिल्ली ताणे . म्हत्त्वाचे 
म्हळयार , खंयच्याच रुशीक मेळूक नाशिल्ले असले तरेचे भाग्य ताका मेळिल्लें 
तो एके राजकन्ये कडेन लग्न जाल्लो . लोपामुद्रा नांवाचे . 

अवचित् एक दीस अगस्त्याक एक आगळे - वेगळे ' मिशन ' दसले . आर्य 
संस्कृताय विंध्याद्री सकल पावूक नाशिल्ली . ब्रह्मावर्तातूच बंदिस्त उरिल्ली . जाताले 
कितें , विंध्या सकयले राक्षस मदीं मदीं उठून ब्रह्मावर्तात येताले आनी आर्य 
संस्कृताय पातळावपी रुशीक त्रास दिताले . पिडापीड भोगयताले . तांच्या वावरांत 
तरेतरेची आडमेळी हाडटाले . देशाचे मुदलचे संस्कृताये परस आपले आर्य 
संस्कृतायेक व्हड मानपी ह्या लोकांची राक्षसांक तिडक . ते तिडकीन ते रुशीक 

त्रास दिताले . रुशी मागीर आपल्या वाटारांतल्या आर्य राजां कडेन वचून आधार 
मागताले . राजा मागीर सैन्य धाडटाले . आनी राक्षसांची दानाधिस्पट करून 
तांकां आशिल्ले तशे विंध्या सकल धांवडावन घालताले . अशे वरसां संकिंनी 
चलत आयिल्लें . 

अगस्त्याक दिसले , रुशीय चूक करतात आनी राजाय चूक करतात . राक्षसांची 
आडमेळीं पयस करपाची जी वाट दोगांयनी आपणायल्या ती सारकी न्हय . तो 
म्हणूक लागलो राक्षसांक राक्षसूच दवरून तुमी संस्कृतायेचो वावर कितें , गोबोर 
करतले ? राक्षसांक लेगीत आर्य करून उडोवंक जाय . तांची जिणे - दिश्ट 
बदलूक जाय . 

उलयता तशे करून दाखोवपी रुशी हो . कृण्वंतु विश्वम् आर्यम् हो हावेस 
घेवन तो काशीस्थळांतल्यान भायर सल्लो . विंध्याद्री हुपून नीट दक्षिणेक तमिळ 
देशांत वचन रावलो . थंय ताणे एक आस्त्रम चलयलो आनी थंय कसले काम 
करूंक लागलो ? कुदळ घेवन जमीन खणपाचें . खणिल्ले जमनीत बी रोवपाचें . 
उदकाचे पाट हाडून ते शिंपपाचे आनी पीक काडपाचें . ताचे म्हणणे , रानवटी 
लोकांची जिणे - दिश्ट बदलची आसत जाल्यार तांकां शेतकाम शिकोवंक जाय . 
जमनीकडेन जाचो संबंद येता , तिची जो सेवा करता तो रानवटी केन्ना उरऽचना . 

शेतकामाचीच देख तो थंयच्या लोकांक दीत रावलो . अगस्त्य थंय पावचे 
आदी दक्षिण भारताचे भंयक कुदळ लागूक नाशिल्ली . 

आर्य संस्कृतायेची दक्षिण भारतांत बुन्याद घालपी पयलो रुशी अगस्त्य . काय 
जाण म्हणटात , तमिळ भाशेचे पयले व्याकरण रचपी अगस्त्य होच आसंक जाय . 

समुद्र आटोवन दक्षिण भारता पेल्यान जावा , सुमात्रा , बोर्नियो बी देशांनीय 
खंय अगस्त्य गेल्लो . समुद्रांतल्यान यात्रा करपी घडये होच पयलो आर्य आसूं 
येता . जावा सुमात्रा बी वाटारांत अगस्त्याची देवळां आसात . 

ताच्या कर्तृत्वाच्या उगडासान आमच्या म्हालगड्यांनी दक्षिण दिकेंतल्या ह्या 
तेजिश्ट ताऱ्याक अगस्त्य नांव दिला . यादस्तीक आसचे जाल्यार तें असलें 
आसचें . केन्नाच भंगूक पावना असले . 

नक्षत्रविद्येन चडश्या सगळयाच ताऱ्यांची गुपितां सोदून काडल्यांत . कोण 
केदो , कितलो तेजिश्ट , कितलो पयसलो - एकएकल्याच्यो सगळयो खबरी 


सगळंच सामान्या भायलें : ३१ 


एकठांय केल्यात . अगस्त्य एक असलो कि जाचे चित्र अजून कोणाक सारकें 
काईक येवंक ना . कोण म्हणटात : तो आमचे पसून उजवाडाची देडशे वरसां 
पयस आसा . कोण म्हणटात , तिनशे वरसां पयस आसूंक जाय . चारशे वरसां 
पयस आसा म्हणपीय काय जाण आसात . पयले म्हणणे खरें धल्लें जाल्यार 
अगस्त्याचो उजवाड सुर्या परस चार हजार दोनशें वांटयांनी चड मानचो पडटलो . 
दुसरें खरें थल्लें जाल्यार , धा हजार वांटयांनी चड धरचो पडटलो . आनी तिसरें 
खरें धल्लें जाल्यार चाळीस हजार वांटयांनी चड मानचो पडटलो . 

तो सशे पन्नास वरसां पयस आसूंक जाय असो हाली एकल्यान अदमास 
लायला . हो अदमास खरो थल्लो जाल्यार अगस्त्याचो उजवाड सुर्या परस अंयशी 
हजार वांटयांनी चड धरचो पडटलो . 

चरैवेति चरैवेति करीत अगस्त्य एका सारको चलत रावला . दक्षिण दिकेचो 
अंत सोदीत आयज तो उजवाडाची स - शे पन्नास वरसां पयस पावला . जितलो 
पयस क्ता तितलें तितलें ताचें तेजय वाडत वता ! 

आतां , येदे व्हडले हे यात्रेक भायर सरिल्ल्या अगस्त्यान सांगाताक आनीक 
एकल्याक घेतलो जाल्यार अजाप कसले ? 

अगस्त्य एक जोडयो तारो . ताच्या सांगाताक ताचो एकलोशिश्य आसा . 

अगस्त्या भोवतणच्या पांच स ताऱ्यांक घेवन काय जाणांनी थंय लागसारूच ताची 
खोप उबी केल्या . ताच्या म्हयांतूच ती दिश्टी पडटा . येवरोपेवांक हांगा एक 
व्हडलें व्हडे दिश्टी पडलें आनी तांणी ताका नांव दिले Argo - navis . ह्या 
नक्षत्रांत एक तारो आसा , मंद दिप्तिचो . शंबर सवायशे वरसां पयलीं खंय तो 
अगस्त्या परसूय अदीक तेजान लिकलिकतालो . कित्याक लागून कोण जाणा , 
अकस्मात पालवल्लेवरी जालो . तो अजून तसोच पालवल्लेवरी उल्ला . परतो 
केन्ना घणघणंक लागत , सांगू नज , म्हणटात . 


सगळेच सामान्या भायलें 

अगस्त्य आनी बाणरज हांकां एके वळीन जोड . व्याधाचे अस्तमेक काय तारे 
दश्टी पडटले . ताचें नांव Lepus . लेपुस म्हळयार सोंसो - शशक , व्याध 


३२ : ब्रह्मांडांतलें तांडव 


★ 


शिकारी . ताच्या फाटल्यान फुडल्यान खंयूय सोंसो दिश्टी पडलो जाल्यार अजाप 
न्हय . सोश्या लागसार आनीक एकलो आसा Monoceros . म्हळयार , एका 
शिंगाचो घोडो , एक शंगी . घोड्याक शिंगां आसतात म्हणपाचे कोणेच आयकूक 
ना . काझिरंगाच्या अभयारण्यांत आमी एका शिंगाचो एक प्राणी पळेल्लो . 
Rhinoceros . हाका तोच लेखू येतालो . पुणून सोड . हांगा एक अजापांची 
वस्त आसा . काळे कुळकुळीत शिंगा सारकें एक केण हांगा दिश्टी पडटा . 
तातूंत नवे तारे अजून जल्मा येतात . तें हांगासर दिश्टी पडले तरूय हांगासल्लेंच 
आसतलें अशें म्हणूं नज . तें हांगा खंयच्यान आयलें , खबर ना . जाणकारांक 
लेगीत सारकें सांगूक येना . दिगंताचे यात्रेक भायर सरिल्लें एक केण वाट 
चुकून बी हांगा पावूक ना मू ? असले कितले - शेच दुबाव ताका पळेतकूच 
तकलेत उपरासतात . उजवाडाची तीन हजार वरसां पयस आशिल्ल्या ह्या कणांत 
अंतराळांतली कसली कसली गुपितां लिपून आसात , कोण जाणा ! कोणाक सारकें 
सांगूक येना . 
मृगाक 

येवरोपेव लोक शिकारी लेखतात . व्याध ताचो एक सुणो . आनी 
शकारी खंय सदांच दोन सुणी धेवन भोवडेक वता . मृगाच्या मुखावयल्या दोन 
पांयांक एके रेगेन जोड आनी सकल उदेंते मेरेन ती ओडीत व्हर . एक लिक 
लिकीत तारो मेळटलो . तो दुसरो सुणो . धाकलो -Canis Minor वा 
Procyon . 

हाचें देशी नांव प्रभास वा प्रश्वा . ताचे वयले वटेन तिसऱ्या पांवड्याचो एक 
तारो आसा . दोगांकूय मेळून आनीक एक नांव आसा - सारमेय . म्हळ्यार सरमाचे 
पेटे . इन्द्रागेर सरमा नांवाचें एक कोल आशिल्लें . ताचे दोन पेटे खंय इन्द्रान 
यमाक दिल्ले . ते यमाचे घर राखताले . तांकां यमान शुनी म्हुण एक अपुर्बायेचें 
नांव दवल्लेलें . शुनी म्हळ्यार सुणे . 

व्याध , आर्द्रा आनी प्रभास हांकां एके - एके रेगेन जोड . म्हणटकूच एक सुंदर 
तिकोन जातलो . 

एकशंगीतले काळे कूप सोडीत जाल्यार बाकिच्या ह्या ताऱ्यांत लक्ष ओडी 
सारकें कांयच ना . हांच्या संबंदान ग्रीक पुराणांत एक कथा आसा . म्हाका तिची 
ह्या खिणाक याद जायना . 

पुणून ह्या ताऱ्यांकडेन मुजरत हांवें तुजे लक्ष ओडलां . कित्याक जाणा ? 


मळबाची गती : ३३ 


अंतराळांत किरकोळ लेखपा सारकें कितेंच ना हे दाखोवपा खातीर . अंतराळांतलें 
सगळेच अपरूप . सामान्या भायलें . हे तारे किरकोळ - शे दिसतात . पुणून ते 
किरकोळ न्हय . सगळे सुर्या परस व्हड . प्रभास स वांटयांनी व्हड . रंगान तो 
भांगराचो . असल्या रंगाचे खूब थोडे तारे आसात मळबांत . ताचो एकलो सांगाती 
आसा , गिड्डो . धतरे येदो . ताजे वजन मेजशीत जाल्यार धा लाख धर्तयां इतले 
जातले . सोश्यांत अर्नेब नांवाचो एक तारो आसा . णवशे वरसां पयसलो . तोव्य 
एक जोडयो तारो . ताचोय सांगाती गिड्डो . ह्या गिड्डयाचे मातयेचो सांसवां येदो 
एक कण मेजूक घे 

शंबर सवायशी टन वजनाची मापां दवरची पडटली दुसऱ्या दाल्यांत ! 


मळबाची गती 

पळेतां पळेतां रातची बारा जालीं ! 

मृग माथ्यार आयला आनी उदेंते कडेन कितले - शेच नवे तारे वयर सल्ल्यात . 
खरेपणानशीं , ते आशिल्ले थंयच आसात . आमीच कि उदेंतेक सुमार सोळाशें 
मैल मुखार 

गेल्यांत . धर्तरी म्हळ्यार एक यान , अंतराळांतलें . धांवते गाडयेतल्यान 
मुखावयली झाडां पेडा , घरां गांव फाटल्यान गेल्ले भाशेन दिसनात , तशे ह्या 
यानान आमी उदेंते कडेन जितली मुखार वतात , तितले मळब वयर सरिल्ले 
वरी दिसता . 

मळबाचो आनीक एक नेम आसा 

रातच्या बारांच्या अदमासाक आयज जे मळब आमी पळेतात तें आनीक एका 
म्हयन्यान रातच्या धांक दिश्टी पडटले . तेंच परत , म्हयन्या उपरांत रातच्या 
आठांक दिश्टी पडटलें . 

नेम असो - आयज ह्या खिणाक जे तारे दिश्टी पडटात ते फाल्यां तेच 
सुवातेर चार मिणटां पयलीं उदेल्ले दिश्टी पडटले . चार - चार मिणटां उणीं 
करीत वच . म्हणटकूच डिसेंबराचे स तारखेर रातच्या एकाक दिसपी मळब 
फेब्रुवारीचे स तारखेर रातच्या आठांक कित्याक दिसतले हो हिशेब कळटलो . 
जानेवारीतले सांजचे मळब सप्टेंबराचे सकाळी आनी सप्टेंबरांतलें सांजचें 
ब्र .... ३ 

मळब मेंत सकाळी- खंयच्याय म्हयन्याचे खंयचेय तारखेर रातच्या णवांक दिसता 
तें मळब त्या म्हयन्या उपरांतच्या आठव्या म्हयन्याचे तेच तारखेर सकाळच्या 
पांचांक दिश्टी पडटा . 

हे गणीत मातशे लक्षांत दवर . म्हणटकूच , खंयचे तारे केन्ना खंय दिश्टी 
पडटले हे तुजें तुकाच सारकें समजतले . 


प्रकृती आनी पुरुस 

प्रभास पळे , कसो झेतान लिकलिकता ! ताका आपले दिप्तिचो , रंगाचो , 
आवाटाचो गर्व दिसता जावंक जाय . दिसपाचोच . ताचे उत्तरेक दोन लिकलिकीत 
तारे दिश्टी पडटात . तांतलो एक , उजवे वटेनचो पयल्या पांवड्याचो . दुसरो , 
दावे वटेनचो , तिसऱ्या पांवड्याचो . पयल्याचें नांव Pollux . दुसऱ्याचे 
Castor- पुरूस आनी प्रकृती . हांकां सोदून काडपाची आनीक एक माण्णी 
आसा . आर्द्रा आनी बागरज हांकां एके वळीन जोड आनी ती वळ सकले वटेन 
ओड . दोनूय तारे एके आळीत दिश्टी पडटले . हातलो पुरूस लारांजा 
रंगाचो . प्रकृती धवो , नाल्लांतलो मारांद कसो . 

कॅस्टर आनी पॉलुक्स नांवांचे खंय दोग जुवळे भाव आशिल्ले . कर्तुत्वी , 
गुणी . त्या भायर , एकामेकांच्या जिवाक जीव दिवपी . 

जिवाक जीव दिवपी भाव पळोवंक मेळप कठीण . 
दोगय लिडा नांवाचे एकले राणयेचे पूत . 

लिडा खुबूच सुंदर आशिल्ली . ती एक दीस ज्युपिटराचे नदरेंत भल्ली . 
ज्यूपिटर देव खरो . पुणून दुसऱ्यांच्यो सुंदर बायलो नदरेंत भरना फुडें भुल्लुसतालो . 
आनी मागीर तांकां जिलूँक तो तरांतरांच्यो माणण्यो रचतालो . तो लिडेचेर 
भाळळो . पुणून ती पतिव्रता आशिल्ली . तिका जिखप कशी ? ज्युपिटरान तिका 
फटोवन जिखची अशें थारायलें . 

एक दीस व्हीनस देवतेक ताणे सांगले , ' हे पळे , म्हाका केन्ना तुजो आधार 
जाय पडत सांगू नज .... ' 

हांवें दिना म्हळां ? ' व्हीनसेन म्हळे . 


प्रकृती आनी पुरुस : ३५ 


' हांव तुका अमकें एक काम कर म्हणटलों , तेन्ना तुवे म्हाका कित्याक , कितें , 
कात कांयच विचारूंक जायना .... मान्य आसा व्य ? " 

' बडरे भाशेन ' तिणे जाप दिली . 

एक दीस लिडा न्हंयचेर न्हावंक गेल्ली . एकलीच आशिल्ली . ज्युपिटरान 
तिका पळेली . ' हीच संद हिका जिखपाची ' ताणे येवजिलें . आनी कितें केलें , 
हांयसाचे रूप घेतले आनी व्हीनसेक ताकतिकेन सांगलें -'घोणिचे रूप धे आनी 
म्हज्या फाटल्यान लाग . कित्याक , कितें , कात काय विचारूं नाका .... 

व्हीनस त्याच खिणाक घोण जाली आनी हांयसा फाटल्यान लागली . 

हांयस भियेवन उडत उडत लिडे सरी गेले . तें भियेल्लें . खासावीस जाल्लें . 
लिडेक ज्यूपिटरांचे कपट खबर नाशिल्लें . तिका हांयसाची काकुळट दिसली . 
तिणे घोणीक आमडून घाली आनी हांयसाक अपुर्बायेन घट्ट हड्ड्या कडेन 
धल्लें . 

आनी बावडी फटवली ! 

काय म्हयन्यां उपरांत तिगेर दोन तांतयां जाली . एकांतल्यान पोलुक्स आनी 
एक भयण जल्मा आयली . दुसऱ्यांतल्यान केस्टर आनी एक भाव जल्मा आयले . 
पोलुक्स ज्युपिटराचो आनी केस्टर लिडेच्या घोवाचो . हाचो अर्थ दोगूय निखटे 
मुंबळे भाव न्हय , तर एके तरेचे सवत - भाव्य बी . आनी भयण कोण जाणा ? 
हॅलॅन , ट्रॉजन झुजांतली सुंदरी . 

अरबी लोकूय ह्या दोन ताऱ्यांक जुवळे भाव लेखतात . आनी दोनूय तान्यां 
मजगतच्या अंतराक मळब बेतपाचे एक माप धरतात . येल नांवाचे . 

प्रकृती Castor एक जोडयो तारो . ताचो सांगाती लागसारूच आसा . तो 
कसो कितें , तें पळोवपाक एकलो बशिल्लो . अवचित् ताच्या लक्षांत आयलें कि 
प्रकृती एक तारो न्हय , तर तीन तारे . तिनूय जोडये . म्हळयार , प्रकृती स तान्यांचो 
एक पुंजुलो . तिनूय जोडयो आपापले भोंवतणीय नाचतात . त्या भायर एकामेकां 
भोंवतणीय जोडयांनी नाचतात . एक जोडी दुसऱ्या भोवतणी नाचत नाचत एक 
भोंवाडो पुरो करपाक तिनशे वरसां लायता . जाल्यार दुसरी धा हजार वरसां 
लायता ! कसली ओड तांकां एकामेकांची कोणाक खबर ! कसले खोशयेन ते 
एकामेकां भोंवतणी नाचतात , देवाक खबर ! 

प्रकृतिच्या पायाकडेन कितेंच दिश्टी पडना . पुणून दुर्बीण घेवन बसूंक जाय . 

एक अजापाचें आनी सुंदर केण दिश्टी पडटले . आनी ' कितें आसा काय ह्या 
केणात ? ' असो प्रस्न पडटलो . हेवूय केण अंतरिक्षांतली कसलीं गुपितां लिपोवन 
बसलां , देव जाणा ! अजून कोणाक ती सारकी समजूक नात . 

प्रकृती - पुरुसाचे हे जोडपें आनीक - एका कारणाक लागून म्हत्व जोड्रंक पावलां . 
बुध , शुक्र , मंगळ , गुरू आनी शनी इतलेच हे सुर्याचे पूत अशें विज्ञानीक मानीत 
आयिल्ले . ( धर्तरी धूव ) . सुर्याक हांचे भायर आनीक पूत आसात म्हणपाची 
खबरूच नाशिल्ली कोणाक . अवचित् एक दीस ताका आनीक एक पूत आसा 
म्हणपाचे कळ्ळे . तो खंय आनी कित्याक लागून काडून गेल्लो , कोण जाणा ! 
हांगा कोणाक तरी एक दीस तो मेळूक आयिल्लो . ताका विज्ञानिकांनी जिस्त 
धल्लो . कांय वरसां उपरांत सुर्याचो आनीक - एकलो , असोच काडून गेल्लो पूत 
हांगा मेळ्ळो . हांगाच भावाचे सोदीक आयिल्लो जाल्यार , कोणाक खबर ! 

मागीर तांची नांवां कळळी . पयलो युरेनस वा हर्शल . दुसरो प्लुटो वा 
प्रांतक . सुर्याक आनीक एकलो पूत आसा - नेप्चून वा वरूण नांवाचो . तिग्य 
धतरेचे भाव . पुणून तिगूय आमकां पयसावल्यात . सोपेपणान दिश्टी पडनात . 

प्रकृती आनी पुरुस हांकां आनीक एक नांव आसा - पुनर्वसू . जोयशिकेचे 
भाशेत मिथुन राशीतले नक्षत्र हैं . सारमेयाचे दोन तारे आनी प्रकृती - पुरूस हे 
दोन तारे - हांचे मदी बारीक बारीक चार पांच तारे दिश्टी पडटात . ते सगळे 
जोडटकूच एक व्हडे जाता , हे पुनर्वसुचे व्हडें : ह्या वेळार तें मळबाचे वेळेर 
उमथें दवल्लेले वरी दिसता . देड - दोन म्हयन्यां उपरांत फांतोडेर पळे , दूदगंगे 
तल्यान अस्तमेचे यात्रेक भायर सरिल्ले वरी दिसतले . 

पुरूस उजवाडाची पस्तीस वरसां पयसलो . जाल्यार प्रकृती पंचेचाळीस वरसां 
पयसलो तारो . 


पुनर्वसुच्या उजव्या हाताक , सकल एक पुंजुलो दिश्टी पडटा . सोंपेपणान 
नदरेंत भरना . बारकायेन पळोवचो पडटा . मागीर ' हांगा कितेंय तरी आसूंक 
जाय ' अशें दिसूंक लागता . म्हणटा म्हणसर ' म्होंवा पोळे बी न्हय मू हे ? ' 


मघा : ३७ 


असो दुबाव येता , काय , कुल्ली बी ? ' 

येवरोपेवांनी ह्या पुंजुल्याक नांव दिलां- Cancer . म्हळयार , कुल्ली . त्या 
भायर ते हाका Praesepe य म्हणटात . म्हळयार म्होंवा पोळे- Beehive . 

हाचें देशी नांव पुष्य . पुष्य कर्क राशीतले एक नक्षत्र . आनी कर्क 
म्हळयार कुल्ली . 

खाल्डियन लोकांचो एक समज आशिल्लो : मनीस जल्मा येना फुडें ताचे 
कुडीत जो आत्मो येवन रावता तो सर्गातल्यान देवता ह्या नक्षत्रांतल्यान म्हुण . 
आमचेय थंय असोच एक समज आसा . गुरुचो जल्म ह्या नक्षत्रांत जाल्लो 
म्हणपाचो . 

गालिलेओन दुर्बीण लावन हो पुंजुलो पळेलो तेन्ना ताका थंय चाळीस तारे 
मेजूंक मेळ्ळे . ते पळोवन तो इतलो खोशी जाल्लो कि ते खोशयेन तो नाचूंक 
लागलो . कोणेच पळोवंक ना तें आपणे पळेलें म्हुण . आयज ? चाळीस खंयचे , 
मेजून तिनशे सश्ट तारे थंय पळोवंक मेळटात . तेवूय सुर्यापरस धा - धा 
वांट्यांनी तेजिश्ट असले . काय जाण ह्या पुंजुल्याक पुष्प म्हणटात . म्हळयार 
फूल . पुण केदें फूल हे ? ताचे दावे आनी उजवे पाकळेक धर्तयांनी जोडची 
जाली जाल्यार धा अब्ज धर्तयो जाय पडटल्यो येदें . 

मागीर , येदें व्हडले हे फूल थंय लिपून - शें कित्याक राक्ला ? हांतलो एक 
तारो खंय चार जोडप्यांक घेवन आनाळयो - गुनाळयो काडटा . आनी तांच्यो ह्यो 
आनाळयो - गुनाळयो स - शें , स - शे वरसां मेरेन एका सारक्यो चलत आसतात ! आनी 
हो एकूच तारो न्हय , असले कितले - शेच दुसरे तारे खंय थंय आसात ! कित्या 
खातीर स - शें स - शे वरसां एकामेकां भोंवतणी नाचप ? नाच केन्ना सुरू जाल्लो , 
केन्ना सोपतलो ? काय सासणाची सासणां चलत रावतलो ? एका फुडले एक 
कितले - शेच प्रस्न तकलेंत उपरासतात . 


मघा 

आरेच्या ! खासा अंतराळाकूच प्रस्न पडला काय कितें हो ? हे तें पळे , 
पुष्याचे उदेंतेक एक प्रस्न - चिन्न उदारें पडलां ! हिळया सारकें . 

हाचें नांव मघा . आनी हिळयाचे मुठी कडेन लिकलिकीत तारो दिसना ? तो 
मघाचो योगतारो .. 

ह्या योगताऱ्याचे येवरोपेव नांव Regulus . म्हळ्यार , सत्या चलोवपी . सगळे 
जिस्ताजिस्त करपी , जाग्यार घालपी , संवसारांत मनीस सगळे सारके ; सगळ्यांक 
जियेवपाचो सारकोच हक मेळूक जाय ; कोणे कोणाक नाडूंक जायना ; कोणे 
कोणाक पिड्रंक जायना ; कोणे कोणाचेर अन्याय करूंक जायना ; एकलो काम 
करतलो , दुसरो खातलो असलो अन्याय चलुंकूच दिवंक जायना ; गरीब - गिरेस्त , 
ऊंच - उणाक समाजांत कोण आसंक जायनात . हांव सगळे जाग्यार घालतलों . 
अशे - शें कितें सांगपी हो तारो . बद्द कार्ल मारक्साचे खणखणीत भाशेत . 

मार्क्सवाद्यांचे लक्ष ह्या हिळयाकडेन अजून कशें गेलें ना हाचंच अजाप 
जाता म्हाका . 

हिळया सकल तिसऱ्या पांवड्याचे दोन तारे एकेच आळीत दिश्टी पडटात . 
तांचे सकल दुसऱ्या पांवड्याचो आनीक - एक लिकलिकीत तारो आसा . पयले दोन 
पूर्वा फाल्गुनिचे . पूर्वा : पयली उदेता म्हुण . उपरांतचो उत्तरा फाल्गुनिचो . 
उत्तरा : उपरांत उदेता म्हुण . ह्या उत्तरा फाल्गुनिच्या ताऱ्याचे येवरोपेव नांव 
Denebola . उजवाडाची त्रेचाळीस वरसां पयसलो तारो हो . 

शींव राशिचे तारे हे सगळे . मघा आनी फाल्गुनिचे तारे मेळून शिंवांचे एक 
चित्र उबें करूं येता . शीव माथ्यार येवंक जाय . मागीर पळे तूं . दक्षीण - अस्तमेच्या 
अरण्याचेर नदर लावन बशिल्लो रानाचो राजा कसो तो सोबतलो . त्यावेळार 
ताचो योगतारो ताच्या हातांतलो राजदंड कसो दिसतलो . 

Regulus एक जोडयो तारो . रंगान धवो . ताचो सांगाती निळो . आमी 
ताचें कितें वांकडे केलां , कोण जाणां . आमचे पसून चौद्यांयशी वरसां पयस 
आसुनय बी खिणाक वीस मैलांच्या वेगान खंय तो आमचे पसून आनिकूय 
पयस वचपाक धांवत सुटला . 


उल्का 

नक्षत्रां ' पडटात ' ती पळेल्यांत व्हय तुवें ? काय जाण म्हणटात : धर्तरी 


उल्का : ३ ९ 


आनी मंगळ हांचे मदीं सुर्याचो आनीक - एकलो पूत आशिल्लो . ताका कितें जालें , 
कोणाक खबर ! बावडो सारको जियेवंक पावलोच ना . जल्मा येना फुडें मेलो . 
ताचो पिठो जालो . 

हो पिठो खंय तेन्ना पसून धर्तरी आनी मंगळ हांच्या मदल्या वाटारार एका 
सारको घंवत आसा . अजून मेरेन धुंवता . केन्ना केन्ना धर्तरेक ताची काकुळट 
दिसता . आनी ती पिठयाक आपले वटेन ओडून घेता . तेन्ना तांतलें एकाद दुकले 
कुस्कूट 

धर्तरेच्या पचकटयांत - वातावरणांत सोपडटा.आनी तेन्ना ' नक्षत्र पडले - शें ' 
आमकी दिसता . 

कांय वरसां पयलीं आनीक एक सोद लागलो 

जाले कितें , बियेला Biela नांवाचो एक धूमकेतु आशिल्लो . सात सात 
वरसांनी ( सारकें सांगपाचे जाल्यार , पावणे सात वरसांनी ) तो एक फावट 
आपले तोंड आमकां दाखयतालो . अठरा - शे पंचेचाळिसांत तो कोणाच्या आंगार 
धावून गेल्लो , कोणाक खबर ! त्या वरसा तो दिश्टी पडलो तेन्ना ताचे दोन 
कुडके जाल्ले . जरासंधाचे भिमान केल्ले तशे . पावणे सात वरसां उपरांत तो 
परतो आयलो . तेन्ना ताची दशा पळोवं नज आशिल्ली : ताचे आनिकूय कुडके 
जाल्ले . आनीक पावणे सात वरसां गेली . हे खेपे तरी तो सारको जावन येतलो 
अशें दिशिल्लें . लोक ताची वाट पळेत बशिल्ले . पुणून कितें जालें कोणाक 
खबर ! तो आयलोच ना . तोंडूच दाखयले ना . ' कितें जालें काय , देवा , हाका ? ' 
लोक हुसक्यान एका - मेकांक विचारपाक लागले . आनीक पावणे सात वरसां 
गेली . च्ये ! हो गेल्लो तो परतो दिश्टीच पडलो ना . ' मेलो दिसता बावडो 
अशें लोकांनी मानले . अवचित् अठराशे ब्यास्तरांत नोव्हेंबरांत तो आयलो . 

कसो ? छिन्नभिन्न अवस्तेत . ताच्या आंगाचो सामको पिठो जावन गेल्लो . 
शिंवांचे मानेर एक तारो दिसना ? ताचें नांव अजिबा . एकशे णव्वद वरसां 
पयसलो . जोडयो . ( देशी नांव ना ताका ) थंय येवन हो पिठो कांय दीस रावलो 
आनी इल्लो इल्लो करून धर्तरेचेर पडपाक लागलो . 

तेन्नाच्यान खंय बियेलाचो पिठो वरसान वर्स नोव्हेंबरांत हांगा येता आनी हांगा 
रावन तो धर्तरेर पडटा . 

आनी तेन्नाय आमकां नक्षत्रां पडलीं - शी दिसतात . 
ही जी नक्षत्रां पडटात तांचें विज्ञानीक नांव Meteors - उल्का . दिसाक 


पुण 

सुमार दोन - अडेज कोटी तरी उल्का धर्तरेर पडटात जावंक जाय . हेच एके 
सुवाते वयल्यान न्हय . उल्का पडपाच्यो मळबात अनीक कांय सुवाती आसात . 
नोव्हेंबरांत त्यो अलजिबांतल्यान पडटात . जुलय - ऑगस्टांत ययातीतल्यान . 
जाल्यार , एप्रिलांत मिथुनेंतल्यान पडटात . हे भाशेन तांच्यो पडपाच्यो सुवातीय 
थरिल्ल्यो आसात आनी पडपाचे म्हयने आनी दिसूय थरिल्ले आसात . 

बियेलाच्यो उल्का पळेत पसून लोक उल्कांचो धूमकेतू कडेनूय दाट संबंद 
आसा अशें मानपाक लागले . 

अंतराळांत सगळंच नेमान चलता.कितेंच हे वटेनचे ते वटेन जायना . कोणाचेंच 
गणीत चुकना . फकत धूमकेतूंक चडशे गणीत लागना . ते खंयच्यान खंय वतीत , 
सांगूं नज . सारके हिप्पी कशे ते . हाका लागून जाता कितें , ते हेवटेन तेवटेन 
कश्याय कशे हेडटात . मदींच कोणाच्याय आंगार धांवून वतात . आनी मागीर 
रगत - बंबाळ जावन येतात . उपरांत तांचो जाता पिठो . खंयच्यानूय खंयूय 
कश्याय कशे हेडटकूच आनीक कितें जातलें ? हो पिठो मागीर सुर्या भोंवतणी 
भोवाडे मारीत रावता . धर्तरी मदीं मदीं तेवटेनच्यान पासार जाता . तेन्ना ती 
होवून पिठो ओडून घेता . आनी मागीर आमकां नक्षत्र पडलें - शे दिसता . 

खरेपणानशीं पिठ्याचे हे कण धर्तरेचे फाटीर चड - शे पहुंकूच पावनात . धर्तरे 
भोंवतणी जे वातावरण आसा तातूंत तीस चाळीस मैल भितर येतासर ते हुलपून 
वतात . आकारान ते चण्या परस व्हड आसनात . केन्नाय एकाद - दुकलो लिंबवा 
येदो आसता . तोवूय तीस चाळीस मैलां भितरूच लासून ना जावन वता . 

पुणून केन्नाय एकाद - दुकलो धतरेर पडटा . ना अशें न्हय . खूब - श्या म्युझिय 
मांनी हे तरेचे पडिल्ल्या नक्षत्रांचे फातर अपरूप वस्त जाल्ले वरी दवल्लेले 
पळोवंक मेळटात . आनी ते ल्हान नासतात . नाल्ला येद्या आकारां पसून व्हडल्या 
खडपां येदे आसतात . आफ्रिकेंतल्या होबा नांवाचे सुवातेर एका काळार एक खडप 
कशे नक्षत्र पडिल्लें . साठ टन वजनाचे . अमेरिकेतल्या आरिझोना वाटारांत 
आनीक - एक पडिल्लें . ताणे थंय मैलभर लांब - रूंद फोण मारिल्लो . अजुनून्य हो फोण 
तसोच दवल्ला लोकांनी , टूरिस्टांक दाखोवपा खातीर . हाली , एकोणीस - शे आठांत 
सायबेरियांत ल्हानश्या घरा येदें एक खडप पडिल्लें . बॉम्ब कशे . ताणे विशेक 
मैल आयस - पयसल्या वाटारांतले चीड आनी देवदार आडवे घाल्ले . 

आमच्या देशांत जी स्वयं - भू लिंगां खंय - खंय आसात तिवूय असल्याच 


आश्लेषा आनी एकाकी : ४१ 


फातरांची आसूंक जाय अशें म्हणपी लोक म्हाका मेळ्ळयात . 

एक खरें , चण्या येदोच एक कण , समज , चुकून आमचे तकलेक आदळ्ळो . 
जाल्यार , तकली फुटली हातूंत दुबावूच ना . 

आनीक एक खबर सांगू ? धर्तरी आनी मंगळ हांच्या मदल्या त्या मेल्ल्या 
गिऱ्याचो एकाद - दुकलो फातर तुका सट्ट करून खंयूय पडिल्लो मेळ्ळो आनी तुवें 
तो फोडून पळेलो . जाल्यार 

तुका तातूंत एकाद - दुकलो चकचकीत वज्रा खडो मेळचोच ना हाची खातरी 


ना म्हाका . 


एक तरी पडूंक जाय आशिल्लो आमच्या आंगणांत , न्हय ? 


आश्लेषा आनी एकाकी 

प्रकृती आनी पुरूस हांकां एके वळीन जोड आनी ती उजवे वटेन ओड , 
पुष्याचे उजवे आनी मघाचे वयले वटेन चार पांच तारे वांटकुळेच बांशल्ले 
दिश्टी पडटले . 

ह्या नक्षत्राचें नांव आश्लेषा . 

थंयच्यान सारकी दक्षिणे कडल्यान अस्तमे मेरेन नदर भोवडाय . एक व्हडलो 
नाग पुराय मळबार आडवो पडिल्लो दिश्टी पडटलो . ताचें नांव वासुकी . येवरोपेव 
नांव The Hydra . आश्लेषा ताची फणा . 

मघाच्या योगताऱ्याचे उजवे वटेन एक लिकलिकीत तारो दिश्टी पडटा . 
एकलोच एकसुरो कसो . ताका येवरोपेवांनी नांव दवल्लां The Solitary 
One . आमचें नांव : एकाकी रुशी . कटकट नाका म्हुण सगळयां पसून कडेक 
वचून बसला . 

ताका आनीक - एक नांव आसा - Alfard काय जाण ताका Cor Hydra 
म्हळयार सर्पमणीय म्हणटात . 

उजवाडाची चौऱ्याण्णव वरसां पयस वचन बसला हो . 

नक्षत्रविद्येक हांगा सांगपा सारकें व्हडले - शे कितेंच मेळळे ना . म्हुण येवरोपेवांनी 
ग्रीक पुराणांतली एक कथा हाडून हांगा दसयल्या . हेक्युलिसाच्या एका परा 

क्रमाची . आर्य आनी अनार्य हांची झगडी पालोवपा खातीर यत्नांची सर्थ करपी 
वासुकिचे कथेचो उगडास आमच्यांनी करूं येता हांगा . 


वरेण्य केशा 

हो तो पळे , उत्तरा फाल्गुनिचे उत्तरेक एक पुंजुलो दिश्टी पडटा . पुष्या 
परस लिकलिकीत . नदरेंत भरऽसारको . हाचें नांव Coma Berenices . 
म्हळयार , बेरेनिसेचो आंबाडो . 

बेरेनिसे हे येवरोपेव न्हय , इजिप्शियन नांव . 

इजिप्तांत तोलोमी नांवाचो एक राजा जावन गेलो . ताचे बायलेचे नांव 
बेरेनिसे . सुंदरांतूय सुंदर हे राणयेचे सगळयांत चड सुंदर केस आशिल्ले , 
भांगरा सारके . 

तोलोमीक एक खेपे आसिरिया आड झुजाक वचचे पडले . कितलो तेंप जालो , 
झूज सोपून सोपना . झूज सोपना आनी धोव घरा पावना . हे पळोवन बेरेनिसेचो 
जीव सकल - बयर जावपाक लागलो . तिका उंडी वचना जाली . न्हीद पड़ना जाली . 
एक दीस तिणे पुरयताक आपोवन विचाल्लें : ' राजा केन्ना परततलो - सो 
दिसता , तुका ? " 

काय सांगू नज ' पुरयतान जाप दिली . 
बेगीन हाडपाक उपाय काय ना ? " 
ना कित्याक ? देवतेक आंगोवन घे .... ' 
कितें आंगोवन घेवं ? ' 

राजा बरे भाशेन घरा परतुचो म्हुण आपण आपले केस दितां म्हुण 
आंगय , ... 
बेरोनिसेन त्याच खिणाक केंस कातरून देवतेक ओंपले आनी आंगोवन घेतले . 

तिणे केंस कातल्लेले मात् , ती भरऽभरऽ करून जाणटी जाली . सामकीच 
म्हातारी दिसपाक लागली . तिचे रूप साप भंगलें . 

काय दिसांनी झूज सोंपलें आनी तोलोमी घरा परतलो . घरा येवन पळे 
जाल्यार , बायल म्हातारी बोडकी जाल्या ! 


C 


C 


पुंजुल्यांची जल्मकथा : ४३ 


ताणे खंतीन तिका विचाल्लें : ' हे कितें जालें ? ' 
तिणे पुरयता कडेन बोट दाखयलें . 

हे वटेन जाल्लें कितें , बेरेनिसेन देवतेक आंगयल्ले केंस रातयांच कोणे तरी 
देवळांतल्यान चोरून व्हेल्ले . पुरयताक खबर आशिल्ली . पुणून तो कितें , केंस 
चोरयेक गेले 

म्हुण सांगतलो ? शिटूक बद्दिचो तो . ताणे राजाक म्हळे : ' तूं 
बरे भाशेन घरा परतो येवचो म्हुण हिणे आंगोवन घेतिल्लें . ते प्रमाण तूं परतलो . 
देवता तिचेर कितली खोश्शी जाल्या , पळेतलो ? ' अशें म्हणून ताणे तोलोमीक 
हो पुंजुलो दाखयलो आनी म्हळे : ‘ पळे , चंद्रसूर्य आसासर हे केस हांगाच 
उरतले . आनी संवसारांतल्या खांची कोनशांनी रावतल्या लोकांक सासणाची 
सासणां ते पळोवंक मेळटले . " 

हाचे वयल्यान ह्या पुंजुल्याक नांव पडला - Coma Berenice म्हळयार , 
बेरेनिसेचे केंस . 

काकासायबान हाका एक सुंदर देशी नांव दिलां - वरेण्य केशा म्हुण . 
म्हळयार , ओडलायण्या केसांची . 

ओडलायण्या केसांची एक द्रौपदी आशिल्ली आनी दुसरी खंय वसिष्ठाची 
बायल अरुंधती . 


पुंजुल्यांची जल्मकथा 

एका एका पुंजुल्यांत शेंकड्यांनी तारे आसतात . कित्या खातीर ते अशे 
पुंजुल्यांनी रावतात ? कित्या खातीर ते बाकिच्यां वांगडा भरसनात ? 

तर खंय एकाच दिसा एकाच केणांत जल्मा आयिल्ले हे तारे , तारे जल्मा 
येता आसतना सदांच खंय शे - पांचशे , हजार बाराशे अशे एकाच वांगडा येतात . 
अंतराळांत हायड्रोजेनाची आनी तान्यांचे पुडिचीं कांय कुपां उबत आसतात . 
हायड्रोजेन , म्हण , अंतराळभर पातळ्ळा . ब्रह्मांडाचे मुदल द्रव्यूच तें . पुणून ती 
पूड खंयच्यान आयली , हाची जाप कितलिशीच वरसां मेळूक नाशिल्ली . मागीर 
एक दीस कळ्ळे : अंतराळांत जे कोटींनी तारे गिरगिरतात ते आपले फाटी 
वयली बारीक पूड अंतराळांत उबयत रावतात . ही पुडिची कुपां इतली पातळ 

आनी विरविरीत आसतात कि तांचे परमाणू एक एक करून खंय मेजूंक लेगीत 
येतात . हाका लागून कुपां नदरेंत भरनात . दिश्टी लेगीत पडनात . पुणून बॅकेचे 
भाशेत सांगपाचे जाल्यार , तारे ही कॅश आनी कुपा हैं डेपोझीट अंतराळाचें . 

आमचे दूदगंगेच्या संवसारांत खंय शंबर अब्ज ताऱ्यांची कॅश घोळटा . आनी 
तितलेच नवे तारे जल्मा घालपा इतलें डेपोझिट्य कुपांच्या रुपान उबत आसा . 
पुडिचें आनी हायड्रोजनाचे डेपोझीट एका - मेकांचे ओडीन खंय - खंय केन्ना केन्ना 
लागी येता . आनी लागी येतकूच ताची हून खतखतीत केणा जातात . ही केणा 
मागीर अवसर आयिल्ले वरी आपलेच भोंवतणी गिरगिळंक लागतात . ह्या 
गिरगिरपाक लागून तांको आपशींच एक गती , एक वेग मेळटा . केन्ना केन्ना 
वराक लाखांनी मैलां इतलो हो वेग वाडटा . आनी तो वाडिल्ल्यान केण अदिकूच 
आंवळून येता . तें आंवळ्न आयलें म्हणटकूच ताच्यांत भितर काय बुडबुडे 
बुडबुडूंक लागतात . ह्या बुडबुड्यांचे मागीर ल्हान - व्हड क्तिले - शेच गुळे जातात . 
हे गळे घट जातकूच तेवूय उपरांत अवसर आयिल्ले वरी आपलेच भोंवतणी 
गिरगिलंक लागतात . 

आनी करता करतां तांचे तारे जातात . तारे म्हळयार अखेरेक हायड्रोजेनाचे 
आनी ताऱ्यांचे पुडिचे रखरखीत उज्या - गुळे . 

आरंभाक ताऱ्यांची पूड आनी हायड्रोजेन . उपरांत तांचे कूप . कुपाचे केण . 
मागीर ताचो वेग . वेगांतल्यान बुडबुडे , बुडबुड्यांतल्यान केणाचे ल्हान व्हड 
गुळे आनी गुळ्याचो एक - एक खेरीत तारो- ही ताऱ्यांच्या जल्माची कथा . 

एकाच वांगडा जल्मा आयिल्ले हे तारे मागीर लाखांनी , कोटींनी वरसां 
एकठांय रावतात आनी सांगातान जियेतात . तांकां मागीर आमी Clusters 
पुंजुले ह्या नांवान वळखूक लागतात . 

मृगाच्या पोटांतलो तो तीर ना ? ताका तेंकून ते पळे एक केण दिसता . 
दोन - तीन तारे चकचकीत कापसांत गुटलावन दवल्लेले वरी दिसनात ? ताका 
आमी मृगपुच्छ म्हळळे , थंय एक केण आसा . हे केण नवे नवे तारे जल्मा 
घालीत आयलां . फाटल्या पंचवीस लाख वरसांच्या काळांत तातूंत हजारांनी नवे 
तारे जल्मा आयल्यात . ताणे जल्मा धाल्ले काय तारे आयज इतले जाणटे जाल्यात 
कि तांकां एकामेकांक आतां पडना लेगीत जालां . कांय तारे खंय एकामेकां पसून 
उजवाडाची एक एक हजार वरसां पयस लेगीत गेल्यात . इतलेय आसून तें 

अजुनूय नवे नवे तारे जल्मा घालीत आसा . पयर आमी हांगा जयहिंद करताले 
त्या वेळार म्हळयार , एकोणीस - शे सत्तेचाळिसांत लेगीत तातूंत काय नवे तारे 
जल्मा आयिल्ले . हाचो अर्थ , म्हजे पिळगेक लेगीत अंतरिक्षांत नवे तारे जल्मा 
आयिल्ले पळोवपाचे भाग्य मेळळां ! 

आशाढा , वृषपर्वा , वृषभ , भुजंगधारी , ययाती - ह्योवूय काय सुवाती अंतराळां 
तल्यो , जंय नवे नवे तारे जल्मा घालपी केणां आसात . 

ह्या कणांच्यो दोन जाती आसात . एक धवी आनी दुसरी काळी . धव्या परस 
काळी केणां अंतराळांत चड . पुणून दोगांयची बांदावळ मात सारकी . फरक 
इतलोच , एकांत उजवाड दिश्टी पडटा ; दुसऱ्यांत काळोख आसता . एकांत 
हायड्रोजेन चड ; दुसऱ्यांत पूड चड . उजवाड दिवपी केणांच्योय परत आनीक दोन 
जाती आसात . एक आपलोच उजवाड सोडटल्याची . दुसरी , दुसरे कडल्यान उजवाड 
घेवन सोडटल्याची . मृगांतलें केण पयले जातिचें . कृत्तिकेंतले दुसरे जातिचें . ती 
तरांतरांच्या रुपांचीय आसतात . एकशंगीतलें केण शिंगाच्या आकाराचें . काळे 
कुळकुळीत . तसलेच मृगांत आनीक - एक आसा . तेंवूय काळे कुळकुळीत . पुणून 
घोड्याच्या तोंडा सारकें . ताचें नांव Horse's head nebula . भुजंगधारीतले 
केण रोमीतल्या येस् अक्षरा सारकें- नागमोडी . भुजंगधारीक बेटे भुजंगधारी 
नांव पडूंक ना ! आनी वृषभांतलें जाल्यार कितल्योश्योच पायणी , कितल्योश्योच 
वाटो , पत्तोच लागना हे तरेचें , चक्रव्यहा सारकें . एका - एका केणाचो आवाट 
उजवाडाच्या धा वरसां पसून शंबर वरसां मेरेनचो लेगीत आसं येता , येदी व्हड . 
मृगपुच्छांतल्या ज्या केणान पयर सत्तेचाळिसांत लेगीत नव्या ताऱ्यांक जल्म 
दिल्लो ताचो आवाट उजवाडाच्या सुमार वीस वरसांचो . ते काळे पुणून चक 
चकीत . हाचे फाटले वटेन एक व्हडले शार आसूक जाय , चकचकीत दिव्यांचे 
कशे दिसता . दार्जिलिंगाक टायगर हिला वयल्यान आमी सुर्याक उदेतना पळोवंक 
नाशिल्लो ? तशी - शी सोबा हाची , आंगार कांटो फुलोवपी . 

सांगपाचें म्हळयार , हे जे पुंजुले दिश्टी पडटात ते असल्याच खंयच्या तरी 
एकाच केणांतल्यान जल्मा आयिल्ले आनी अजुनूय एकठांय रावपी तारे . 
पुंजुल्यांचे विघटन 

अजुनूय ते एकठांय आसात म्हुण ते सदां अशेच एकठाय उरतले अशें मात 
म्हणूं नज . पुंजुले केन्ना केन्ना फुट्टात . तशे हे अकस्मात एक दीस फुट्टीतूय बी , 

गिरगियां सारक्यो , जाल्यार , काय फुगिल्ल्या पुरयां सारक्यो . एका झाडाक 
दोन खांदयो फुटच्यो तश्यो एकेक फुटिल्ल्यो दोन गॅलेक्सी हांगा एकेकडेन 
पळोवंक मेळटात . 

इतल्यो ह्यो गॅलॅक्सी हांगाच एकेकडेन कित्या खातीर एकठांय जाल्यात , 
समजना . गॅलॅक्सीय पुंजुल्यांनी रावतात काय कितें , देव जाणा ! दोगां मजगतचे 
अंतर उण्यांत उणे वीस लाख वरसांचें धल्लं जाल्यार ह्या पुंजुल्याचो आवाट केदो 
आसतलो ! तो खंयच्यान सुरू जाता , खंय सोपता , कांयच लक्षांत येना ! मागीर , 
ताचे पेलेकडेन कितें आसा , कोण सांगतलो ? 

सैमाचे गूढ कितलेय उकतें कर , सदां लिपिल्लंच , धांपिल्लंच उरतलें - गुहाहितं 
गह्वरेष्टम् . 


सप्तर्षी 

ह्या दिसांनी सप्तर्षी रातच्या तिनाच्या अदमासाक सारके वयर येतात . 

बेरेनिसेच्या आंबाड्याचे दावे वटेन पयल्या पांवडयाचे सात लिकलिकीत तारे 
दिश्टी पडटात , ते पळेले ? चारांचो एक पतंग कसो . आनी तीन तारे पतंगाची 
शेपडी कशे दिसतात . हांचें नांव सप्तर्षी . 

पतंगाच्या चौकोनाच्या वयल्या दोन ताऱ्यांची नांवां : क्रतू आनी पुलह , 
Dubhe आनी Mirak . दोगांकूय एके वळीन जोड आनी ती नीट उत्तरे दिकेन 
ओड . जिस्त वचून रुवाक तेंकतली ती . ही वळ ते केन्नाच तुटूंक दिनात . देखून 
तांकां एक खेरीत नांव पडला : The Pointers म्हुण . ध्रुव खंय तें दाखोवपी 
तारे म्हुण . चौकोनाचे दुसरे दोन , पुलत्स्य आनी अत्री . शेपडेच्या ता - यांची नांवां 
अंगिरा , वसिष्ठ आनी मरिची . 

ब्रह्मदेवान खंय एका मन्वंतरांत धा पुतांक जल्म दिल्लो आनी तांकां एक काम 
नेमून दिल्ले - प्रजा निर्माण करपाचें . मन्वंतर म्हळयार , प्रलया उपरांत सुरू 
जाता तें नवें युग . तातूंत प्रजा निर्माण करप महत्त्वाचे काम आसता . ब्रह्मदेवान 
धा पूत ह्याच खातीर जल्मा घाल्ले . पुणून धांतले सात जाण खंय नेमून दिले 
काम विसल्ले . तपश्चर्येतूच ते गुल्ल उल्ले . ब्रह्मदेवाक तांची तिडक माल्ली आनी हे 

तिडके भरशी ताणे सातांकूय खंय स्राप दिवन मारून उडयले . 

पथून एक फावट प्रलय आयलो . आनी पथून नवे मन्वंतर सुरू जाले . तुर्ताक 
चलता तें : वैवस्तव . ह्या मन्वंतरांत ब्रह्मदेवान ताका परतो जल्म दिलो आनी 
तांकां तेंच काम , प्रजा निर्माण करपाचें , परतें नेमून दिले . हे खेपे मात 
सातांनीय कानाक पीळ घालून घेतलो . तांणी प्रजा निर्माण केली . इतलेंच न्हय , 
तर तिणे सुखान जियेवचे म्हुण समाजाचे नेमूय घडयले . आर्यांचे म्हालगडे अशे 
हे सात रुशी . आविल्ले भाशेत सांगपाचे जाल्यार , सात समाजशास्त्री . 

सातांतलो एकलोच वसिष्ठ Mizar हांगा आपणाले घरकान्नी वांगडा दिश्टी 
पडटा . ताका तेंकून बशिल्ली आसा ती तागेली घरकान्न अरुंधती- Alcor , 
बकिच्यांल्यो घरकान्नी उदकाक काय कित्याक म्हुण खंय तरी गेल्ल्यो , त्यो 
यच उल्ल्यो . 

वसिष्ठ सादो रुशी न्हय , तर एक ब्रह्मर्षी . रघुवंशाचो कुलगुरू तो . रामायणांत 
का तो सगळ्यांक उपदेश करतना दिश्टी पडटा . ताची धीर , गंभीर मुर्त 
होळयां मुखार उबी रावतकूच ताच्या पायांर तकली दवरची - शी दिसता . पुणून 
साचे व्हडपण इतलेंच न्हय . ताच्या अरुंधती वयल्या मोगाक लागून तो चड व्हड 
नाला . तांचे लग्न मोग करून जालं . ते मुस्तीत असली लग्नां जायनाशिल्ली . 
हळयार , वसिष्ठ ते मुस्तींतलो रुढी मोडपीय एक रुशी आशिल्लो . 
सिष्ठ - अरुंधती 

एक खेपे खंय देवांनी एक यज्ञ केल्लो . ह्या यज्ञांत हेरां रुशी वांगडा तांणी 
सिष्ठाकूय आपयल्लो . वसिष्ठ म्हणूक लागलो , ' म्हजो नेम तुमी जाणात , हाँव 
कलो येवपाचों ना . अरुंधतीक घेवन येतलो . ' देव म्हणूक लागले , ' हे कशे 
नातले ? हे नेमा भायर वता . शास्त्रा भायर वता . यज्ञाच्या मंटपांत बायलांक सुवात 
T. ' वसिष्ठ म्हणूक लागलो , तुमचे नेम म्हाका लागनात . हांवें लग्न जाता 
सतनाच अग्नी हुजीर सोपूत घेतिल्लो : धर्म , अर्थ , काम हे तिनूय पुरुशार्थ 
च्याच सांगातान करतलों म्हुण - धर्मेच अर्थच कामेच नातिचरामि . ' तिका 
डून हांव कसो येवं ? देवांनी ताका समजावन पळेलो . बाकिच्या रुशिनीय 
का समजावन सांगले . पुणून वसिष्ठ बदलो ना तो बदलो ना . तो तुमचे नेमूच 
लात म्हुण सांगूक लागलो . 


ब्र .... ४ 

अखेरेक ' बरें बाबा , तुज्या मनासारकें जावं दी ' अशे म्हणून सगळ्यांनी 
ताका बायलेक घेवन येवपाक मान्यताय दिली . 

आमच्या म्हालगड्यांक हे जोडपें देखदिणे दिसलें तें ह्याच खातीर . देखुनच 
लग्न जाल्लं नवें जोडपं घरांत येता ते राती ताका मळबांतलें हैं वसिष्ठ अरुंधतिचें 
जोडपे दाखोवपाची चाल खूब कडेन चलता . ताणीय हांचेवरी एकामेकांक अंतर 
दिनासतना सगळे पुरुशार्थ सांगातान करपाची देख घेवंची म्हुण . 

दिवाक एकली म्हातारी आशिल्ली . सत्तर वरसांचे पिरायेची . आमच्या शेजरा 
रावताली . सप्तर्षी मळबांत दिसना फुडें तिणे सदा भायर येवचे आनी वसिष्ठ 
अरुंधतिचे जोडपें सोदचे . तें दिश्टी पडले म्हणटकूच खुशालभरीत जावन म्हणचें , 
-'जावं सायबा , आनीक स म्हयने तरी भय ना . ' आनी एक हुस्कार सोडचो . 

हे दोनूय तारे जाका दिश्टी पडनात ताच्या दोळयांतली देवता ताका सोडून 
गल्या , ' आतां स म्हयन्यां वयर तो वांचपाचो ना . ' असो एक समज खूब 
कडेन आसा . पुर्विल्ले मुस्तींत अरबस्तानांत कोणाकूय सैन्यांत घेवंचो जालो 
जाल्यार पात्शा ताका अरुंधती दाखय म्हुण सांगतालो . आनी ताका ती दाखोवंक 
आयली जाल्यार ' हाचे दोळे बरे आसात ' अशें मानून उपरांतूच ताका भरती 
करून घेतालो . 

सोड . हे लोकमानसांतले समज . हांच्या संबंदान नक्षत्रविद्या कितें सांगता ? 

पयली गजाल , दोनय तारे एकठांय दिसले तरूय खरेपणानशी ते एकठांय 
नात म्हुण . ते optical doubles - पळोवपाक जोडये , खरे जोडये न्हय . 
दोगां मजगतीं कोटींनी मैलांचे अंतर आसा . 

दुसरी , अरुंधतीक कुशीक काडटकूच उरता तो वसिष्ठ एक जोडयो तारो 
म्हुण . ताच्या म्हऱ्यांत ताचो एकलो सांगाती आसा . युगां जालीं , दोगूय एकामेका 
म्हांत बसून नवें योगवासिष्ठ रचतात . 

आनी तिसरी , अरुंधती आयज जरूय मंद उजवाडाची दिसली तरूय दोनेक 
हजार वरसां पयलीं ती वसिष्ठा इतलेच दिप्तीन लिकलिकताली म्हुण . 


सप्तर्षी विशिंची ग्रीक कथा : ५१ 


तिका मत्सर . 


सप्तर्षी विशिंची ग्रीक कथा 

सप्तर्षिचे येवरोपेव नांव ursa ma jor . म्हळयार , व्हडलें वांस्वेल . 

कालिस्तो नांवाची एकली बायलमनीस आशिल्ली . भोळी , भावराथी , गुणस्त 
आनी रुपेस्त . आनी रुपेस्त बायल ते मुस्तीत ज्युपिटराचे नदरेत भल्ले बगर राव s 
नाशिल्ली . 

ज्युपिटराचे बायलेचे नांव ज्युनो . घोवाचो सदळ सभाव ती जाणा आशिल्ली . 
हाका लागून ती सभावान दुबावी जाल्ली . संवसारांतल्या सगळ्याच सुंदर बायलांचो 

घोवाचे लक्ष ह्या दिसांनी आपणाचेर ना , खात्रीन कोणाच्या तरी नादाक तो 
लागला जावंक जाय , अशे तिका एक दीस दिसले . कोणाच्या काय ? ती सोद 
घेत रावली आनी एक दीस कालिस्तो तिचे नदरेक पडली . 

' तूं तर ती ! .... दाखयतां तुका हांव . म्हज्या संवसाराचो सत्यानास करपी 
तुजे हे रुपूच ना करून उडयलें ना जाल्यार होवूच न्हय . ' अशें म्हणून दांत - ओंठ 
चाबून तिणे कालिस्तोक स्राप दिलो : ' तूं वांस्वेल जा . " 

स्राप आयकून कालिस्तोक थरथरो भल्लो . तिणे ज्युनोच्या पांयार घालून घेतले 
आनी म्हळे : ' नाका सायबिणी , चूक जाली . असलो खर स्राप दिवं नाका . 
पांयां पडटां तुका . 
पुणून 

तिच्या तोंडांतल्यान उतरां फुटचे पयलींच तिची नदर आपल्या हातां 
कडेन गेली . थंय इल्ली इल्ली काळी ल्हव उदेवंक लागिल्ली.म्हणटा म्हणसर हात 
वांकडे जाल्ले . आरे - आरे म्हणटासर ती वास्वेल जाल्ली . 

जे रूप पळोवन ज्युपिटर भाळिल्लो , जो आवाज कानार पडना फुडें कोणाकूय 
सुरेल संगीत आयकल्ल्याची खोस भोगताली ते सुंदर रूप आनी तो गोड आवाज 
ना जावन गेल्लो . कितें करतली ? हे भयांत रूप घेवन आतां खंय वतली ? 
पच्छातापान आनी लजेन ती रानांतूच रावपाक लागली . एकली , एकमुळी . 
सगळयां पसून पयस . 

वरसां गेली . एक दीस ती धोली भायर बशिल्ली आसतना भोवडेक आयिल्ल्या 
एका तरणाट्याक तिणे पळेलो . तो तिचोच अपुर्बायेचो पूत आशिल्लो . ताका 
पळेना फुडे तिचे काळीज उचांबळून आयलें . वचचें आनी ताका घट्ट वेंग मारची 
अशें तिका दिसले . आपूण वांस्वेल जाल्या हे विसरून पुताक वेग मारपाक ती 


, 

धांवली . पुताक बावड्याक खंय खबर , ती आपणालीच आवय म्हुण . ताका आपल्या 
आंगार वांस्वेल धावून येता - शे दिसले . ताणे धोणवार तीर चडयलो आनी आतां 
तो तीर सोडटलो म्हणपाक , ज्युपिटर धांवत आयलो आनी ताणे पुताच्या हातां 
तलो तीर काडून घेतलो . आनी आवय आनी पूत दोगांकूय मळबांत भौमानाचे 
सुवातेर व्हरून बसयली . आवय ursa major सप्तर्षी.आनी पूत ursa minor 
रूवमत्स्य . सप्तर्षी सारकोच , जिस्त तसोच दिसपी , पुण ल्हानसो एक पतंग 
थंयच सकले वटेन दिसता . ताचे शेंपडेचो निमाणो तारो रूव . 

असली सारक्याच रुपाची दोन नक्षत्रां मळबांत दुसरे कडेन खंयच पळोवंक 
मेळनात . 


आवयक आनी पुताक मळबांत येदी भौमानाची सुवात मेळिल्ली पळोवन 
ज्युनो मत्सरान फणफणूंक लागली . तिका कितें करूं , कितें नाका अशें जालें , 
दांत - ओंठ चाबीत ती सोमतीच उठून कुळारा गेली . तिचे कुळार समुद्रांत . 
नेप्चुनाची धूव ती . आनी नेप्चून समुद्राचो देव.'येदो व्हडलो सर्ग सोडून आपूण 
हांगा कित्याक आयल्यां , खबर आसा ? ' तिणे बापायक विचाल्लं आनी रडत रडत 
मळबांतली ही नक्षत्रां दाखोवन म्हळे : ' ही सुवात म्हज्या हकाची आशिल्ली . 
ती पळे , तुज्या जावयान कोणाक दिली ती . जिचे रूप लेगीत हांवें इबाडून उडयल्लं 
तिका ही सुवात मेळिल्ली पळोवन आतां म्हज्या सापांक कोण भियतलो , सांग ? ' 
बापायन विचालें : ' कितें कर म्हणटा तूं म्हाका ? ' 

आनीक - कितें ? समुद्र - म्हालांत तरी ह्या आवय - पुताक केन्ना रिमेक दिवं 
नाका . 

तेन्ना पसून खंय ही दोनूय नक्षत्रां धारे सकल देवच नात . उत्तर ध्रुवा वयली 
खबर ही . उत्तर ध्रुवार तीं ध्रुवा भोवतणी एकासारकी तिनूय - त्रिकाळ उजवे 
वटल्यान दावे वटेन ध्रुव धुंव धुंवत आसतात . 


रुवाची राखण करपी तारे : ५३ 


ध्रुवाची राखण करपी तारे 

रूव आनी अंगिरा हांच्या मदल्या वाटारार ध्रुवमत्स्य दिश्टी पडटले . 
सप्तर्षिचीच एक ल्हान पर्तीकृती कशे . ध्रुव मत्स्यांतले तारे सप्तर्षी सारके चक 
चकीत न्हय . ध्रुवा परसूय उणे दिप्तिचे ते . 

रुवमत्स्याचे उदेवप आनी अस्तमप बारकायेन पळेतकूच एक मजेची गजाल 
दिसून येता . सप्तर्षीतले ऋतू आनी पुलह रुवा क्यली आपली नदर सोडिनात . 
तशे रुवमत्स्यांतल्या चौकोनाचे वयले दोन तारे सप्तर्षीतल्या वसिष्ठ आनी 
अंगिरा हांचे वयली आपली नदर काडिनात . सप्तर्षी वयर सरतात तेन्ना ते ह्या 
दोनूय रुशींचेर नदर दवरून रावतात . सप्तर्षी वयर आयले तरूय तांची नदर 
तांचेरूच थीर उरता . सप्तर्षी बुडले तरूय ते तशेच साऽरकी तांचेर नदर 
दवरून उबे . कित्याक काय ? वसिष्ठ आनी अंगिरा केन्नाय तरी रुवाचेर उडी 
घेतले आनी एक तर ताका उबारून व्हरतले वा ताका सत्ये वयलो तरी निखळा 
यतले ह्या भयान काय ? 

तांचेर ते सारकी नदर दवरतात म्हुण तांकां एक नांव पडला : The 
Guards , ध्रुवाची राखण करपी तारे म्हुण . 


हांगाय गॅलॅक्सी 

सप्तर्षीतूय ताऱ्यांच्यो कितल्योश्योच वसणुको - गॅलॅक्सी आसात . 

ऋतू आनी पुलह हांकां जोडपी वळ भरुवा दिकेन वता . थंय वाटेरूच गिरगियां 
सारक्या आकाराच्यो spiral दोन गॅलॅक्सी मेळटल्यो . पुलहचे उजवे वटेन 
आनीक - एक मेळटली ; घुबडा रुपाची : owl galaxy . मरिचिचे उत्तरेक आनीक 
एक वांटकुळीच बरी मेळटली . सप्तर्षी आनी बेरेनिसेचे केंस हांचे मदीं सापूच 
किरकोळ दोन तारे आसात . तांचें नांव Canes venatici . म्हळयार , कासाची 
सुणीं - मृगयाशुन . थंयूय एक गिरगिऱ्या सारकी सुंदर गॅलॅक्सी आसा , the 
whirlpool nebula नांवाची . 

सप्तर्षीतलो पुराय वाटार अचर्यांनी भल्ला . इतलेच कि ही अचयाँ पळोवपाक 
दुर्बिणिचे ' दिव्यचक्षु ' लावन बसचे पडटा . गिन्यानाच्या वा विज्ञानाच्या दिव्य . 

चक्षू बगर केन्ना कोणाक ' विश्वरूप दर्शन ' घडलां व्हय ? 


कृत्तिका 

मृग उदेंतेक दिश्टी पडटा तेन्ना ताचे वयले वटेन , दावे कुशीक पळोवचे . 
एक पुंजुलो दिश्टी पडटलो . ताचें गांवठी नांव कातयो . शास्त्रीय नांव कृत्तिका 
Pleids . 

ह्या पुंजुल्यांत सात तारे दिश्टी पडटात . दोळे तीख आसल्यार धा दिसू येतीत . 
काय भुरग्यांक थंय बारा लेगीत तारे मेजूंक येतात . 

पुणून , थंय आसतले कितले , सांगशीत ? पांच पंचवीस ? पन्नास पावुण - शें ? 
पांचशां परस एकूय उणो न्हय . तेवूय सुर्या परस व्हड . आंगानय आनी दिप्तीनूय . 

हांतलो एक तारो पळे , मंद - सो दिसता . तो लेगीत सुर्यापरस दोन - शें 
वांटयांनी चड उजवाडाचो . 

हो पुंजुलो उजवाडाची चारशे वरसां पयसलो . पुंजुल्यांतले पांचशेय तारे एकेच 
कडेन आशिल्ले वरी दिसतात म्हण तांकां आमी कृत्तिकेंतले म्हणटात . पुणून ते 
कृत्तिकेंतलेच आसतले अशें मात म्हणं नज . कृत्तिकेंतल्या मुदल ताऱ्यां भायर 
दुसऱ्या खंयच्याय पुंजुल्यांतले तारे तांच्यांत येवन भरसल्ले आसं येतात . काय जाण 
म्हणटात : तारे थंयचेच . पुणून दुसऱ्या खंयच्याय केणान तांचेर घुरी घाल्ली 
आसू येता . कित्याक , एका - एका ता - याच्या पायांक जशी कितें चाकां लागल्यांत 
आनी जण - एकलो वाट मेळत ते वटेन धावत सुटला . एकामेकांचेर कोंत्र जावन 
एकामेकांचो संसर्ग चुकोवपाक पयस पयस वचूंक लागल्यात . 

बाकिच्या खंयच्याय पुंजुल्यांत हे तरेची पळापळ पळोवंक मेळना . एकाच 
केणांतल्यान जल्मा आयिल्ले तारे पुंजुलो करून एकठांय रावतात तशे आपली 
वाट्य ते एकेच दिकेन चलत रावतात . सगळ्यांची एकूच गती , एकूच दिशा 
आसता . हांचे गतीक ताळ ना , तंत्र ना . आनी दिशेकूय दिशा ना . 

ह्या पुंजुल्याच्या जिवितांत कसलोय तरी अॅक्सीडेंट जाल्लो आसूं यता . पुंजुल्यांत 
तारे सुसेगाद बरे जियेताले . अवचित एक केण वाट चुकून कुदत कुदत थंय 
पाविलं आसूं येता आनी ताणे हांची दानाधिस्पट करून उडयल्ली आसूं येता . 

न्य जाल्यार , हे कशाय कशे , खंयच्यानूय खंयूय कित्याक धावूक लागल्यात 
हाचो अर्थ लागना . 

दुर्बिणींतल्यान हो पुंजोलो पळोवचो . एक - एकलो तारो जसो कितें एका 
एका लिकलिकीत कुपांत गुटलावन दवल्लेले वरी दिसतलो . शेटिंचे शो - केसींत 
कापसांत दवल्लेले खडे पळेल्यात मुगो ? तशे - शे दिसतात हे सगळे तारे . एका 
एका ताऱ्या भोवतणी एक केण आयस पयस पातळळेले दिश्टी पडटा . ह्या केणाक 
ताचो खाशेलो असो उजवाड ना . ताऱ्यांच्या उजवाडान तेंवूय लिकलिकता . आतां 
हैं केण थंयचे काय आनीक - खंयचे , सारकें सांगूक येना . एक खरें , हो पुंजुलो 
फुटला . कांय वरसां उपरांत खंय तो मळबांत दिसपाचोय ना जातलो . केन्ना ? 
अब्ज दोन अब्ज वरसां उपरांत जावं येता . 

अंतराळाच्या आयुष्यांत अब्ज दोन अब्ज वरसांक खीण दोन खिणा इतलेय 


मोल ना . 


चंद्र आनी रोहिणी 

कृत्तिका आनी मगाच्या पोटांतलो तीर हांकां एके वळीन जोड . मदल्य 
वाटारार एक सोबीत नक्षत्र दिश्टी पडटलें . रोमींतल्या ' A ' अक्षराच्या 
आकाराचें . हाचें नांव रोहिणी . हातूंतलो सगळ्यांत लिकलिकीत तारो , ताचो 
योगतारो . येवरोपेव ह्या ताऱ्याक The Leader ह्या नांवान वळखतात . ताचे 
शास्त्रीय नांव : Aldebaran . 

णव्वद सुयाँ इतल्या घणघणीत उजवाडाचो तारो हो . 
प्रजापतीक सत्तावीस धुवो . सत्ताविसांचेय लग्न करून ताणे चंद्राक दिल्ल्यो . 

जालें कितें , एक - एकलेगेर एक - एक दीस रावतलों अशें चंद्रान मांवाक उतर 
दिल्लें खरें . पुणून ताचें काळीज एकलीय बरे भाशेन जिखूक पावूक नाशिल्ली . 
रोहिणी सोडून . चंद्राचो सगळयांत चड मोग रोहिणिचेर . बाकिच्यांगेर तो 
वतालो पुणून कर्तव्य म्हुण ; वतलों म्हुण उतर दिलां , वचूक जाय म्हुण . 
रोहिणिगेर मात मनापसून वतालो . काळजाचे ओडीन . 

एक दीस रोहिणीक एक चलो जालो . बुध नांवाचो . चंद्राच्यो बाकिच्यो 

बायलो रोहिणिच्यो भयणी आसल्यो तरूय लग्न जायत पसून सवती जाल्ल्यो . 
रोहिणीक चलो जाल्लो पळोवन त्यो मत्सरान जळफळंक लागल्यो . फणफणत 
त्यो बापायसरी गेल्यो आनी म्हणूक लागल्यो , ' कोणाच्या गळयाक तुवें 
बांदल्यो आमकां ! हाचो आमचेर मोगूच ना . हो आमगेर सारको ये लेगीत 
ना आनी आयलो जाल्यार घरांत भितर सरना . भायरूच राक्ता . चडसोच जाल्यार 
' बरी आसा मू ? ' म्हुण विचारता आनी परकी जाल्ले वरी भायले भायर वता . 
फकत रोहिणिगेर तो मनापसून रावता . 

प्रजापतीक वायट दिसले . चंद्र मेळटकूच ताणे ताका विचाल्लें : ' हे अशें 
कितें करता रे तूं ? ' 

चंद्राक सारकी जाप दिवंक आयली ना . तेन्ना प्रजापतीक ताची तिडक माल्ली 
आनी ताणे चंद्राक ग्राप दिलो , ' तुका क्षय जावं .... ' 

ग्रापाची खबर रोहिणिच्या सवतिंच्या कानार पडली . तेन्ना त्यो भियल्यो . त्यो 
बापायसरों येवन म्हणपाक लागल्यो , ' हाका कितेंय जालें जाल्यार आमकांच 
त्रास . तेन्ना ग्राप फाटी घे .... ' 

बापायन म्हळे : ' तुमी सांगतात म्हुण शाप फाटीं घेतां . पुणून एक : पूर्णचंद्र 
मात तो म्हयन्यांतल्यान एकूच दीस दिसतलो . तेरा दीस तो बारीक जायत रावतलो 
आनी तेरा दीस आंगान भरत रावतलो . ' 

तेन्ना पसून खंय चंद्राच्यो कळा सुरू जाल्यात . म्हयन्याक एकूच दीस तो पूर्ण 
चंद्र आसता . मागीर जो भागत वता तो सामको व्हीर जायसर भागत रावता . 
आनी उपरान्त परतो इल्लो इल्लो आंगान भरत रावता . तो पुनव मेरेन पूर्ण 
भरता . 


चंद्राच्यो गती 

चंद्राच्यो दोन गती . एक आपले भोवतणची . दुसरी , धर्तरे भोंवतणची . 
दोनांचोय काळ सत्तावीस दिसांचो ( सत्तावीस दीस , सात वरां , त्रेचाळीस मिणटा 
आनी इकरा सेकंड . ) ताचे हे गतीक लागून जाता कितें , ताची एकूच वट 

आनी ती फुडली वट , आमकां दिश्टी पडटा . फाट केन्नाच दिसना . फाटी वटेन 
तो कसो कितें दिसता , कोण जाणा ! 

चंद्राचे चान्ने ताचें खाशेलें न्हय . सुर्या कडल्यान घेतिल्ल्या उजवाडाचे तें , 
उरणे . धर्तरी आनी सूर्य हांच्या मदल्या वाटारार चंद्र येता ( सारको मदीं येता 
तेन्ना सुर्याक गिराण लागता . देखून म्हणपाचें : मदल्या वाटारार तो येता ) 
तेन्ना सुर्याची उजवाड ताचे फाटले वटेन पडटा . फुडले वटेन रात आसता . 
त्या दिसाक आमी उमास म्हणटात . उपरांत ताची कोर इल्ली इल्ली वाडत 
वता आनी एक दीस ताचें पुराय तोंड उजवाडान चकचकूक लागता . त्या दिसाक 
आमी पुनव म्हणटात . उपरांत तो जो भागत वता , तो उमाशे मेरेन भागत रावता . 

ताचो भागपाचो आनी भरपाचो काळ सत्तावीस दिसांचो . ह्या सत्तावीस दिसत 
एकेएके रातिचो तो मळबांत जे सुवातेर आसता तिका नक्षत्रविद्येच्या जाणकारांनी 
वेगळेवेगळे नांव दिला . लागसारच्या एका - एका नक्षत्राचें . 

मडगांवच्यान पिरवळा येता आसतना मदीं मदीं बस चिंचेकडेन , पेडा कडेन , 
गाड्या कडेन थांबना ? तशे हे चंद्राचे वाटे वयले थांबे - स्टॉप्स . ज्योतिश्यांचे 
भाशेत ही सत्तावीस नक्षत्रां- अश्विनी , भरणी , कृतिका , रोहिणी , मृगशिरा , 
आर्दा .... बी . 

चंद्राची ही वाट सद्दां बारकायेन नियाळून पळेशीत जाल्यार तुका दिसून 
येतलें कि रोहिणी नक्षत्रांतूच तो सारको तिच्या घरांत सरिल्ले वरी दिसता . 
बाकिचे कडेन तो भायले भायर येवन गेल्ले वरी दिसता . 

एका - एका नक्षत्रांत तो एक - एक दीस रावता जालो , तरूय सत्तावीस दिसांत 
धर्तरी सुर्या भोंवतणचे आपले यात्रेत मुखार गेल्ली आसता . ताका लागून 
धर्तरेचे गती कडेन आपले गतिचो मेळ जुळोवन घेवपाक चंद्राक आनीक अडेज 
दीस आपणाक धुकलचो पडटा . परिणाम : चंद्राची धर्तरे भोंवतणची वाट सारकी 
वांटकुळी उरूंक पावना . देवनागरीतल्या तीन ( ३ ) ह्या आंकड्या भाशेन तिका 
आनाळया - गुनाळयांचे रूप येता . तिनांक तीन गांठायत गांठायत येतले ते भाशेचें . 

चंद्राचे हे सत्तावीस नक्षत्रांचे वाटेचे जाणकारांनी बारा वांटे केल्यात आनी 
एका - एका वांटयाक एक एक नांव दिलां : मेष , वृषभ , मिथुन , कर्क , सिंह , 
कन्या .... हे भाशेन . तांकां ज्योयशिकेंत राशी म्हणटात . एका - एका नक्षत्रांत 
सूर्य चवदा - चवदा दीस रावता . 

आतां , एक नाल्ल घे आनी ताका मळब समजून तो मदल्यान फोड . मळबाची 
दोन वळी जातली . एक उत्तरे कडले वळ , दुसरें दक्षिणे कडले . मदले 
चिरिचें नांव : विषुववृत्त . 

सूर्य उदेंतेक वयर सरता आनी अस्तमेक पडटा . ही दोनय तोंको जोड . हे 
वाटेचें नांव : क्रान्तिवृत वा आयनिक वृत्त . 

मळबाच्या विषुववृत्ताचें कांकण आनी सुर्याच्या क्रान्तिवृत्ताचें कांकण ही खंयच्यान 
खंय वतात , सारकें नियाळून पळे . म्हणटकूच धर्तरेचे , चंद्राचे , सुर्याचे आनी 
मळबाचे गतिचो अदमास येतलो . 


संपात 

विषुववृत्ताचें कांकण आनी क्रान्तिवृत्ताचें कांकण एकामेकांत गुंथली म्हणटकूच 
दोन कडेन ती एकामेकांक तेंकतली . ह्या तोकांक म्हणटात संपात बिंदू . Equinox . 
सूर्य भोंवत भोंवत मेष राशीच्या आरंभथळार वसंत रुतूंत हांतल्या ज्या बिंदूचेर 
येता ताका म्हणटात वसंतसंपात . आनी कन्या राशिच्या आरंभ थळार शरद 
रूतूंत ज्या बिंदूचेर येता ताका म्हणटात शारद संपात . 

सूर्य सदांच एके कडेन उदेना . मार्चाचे एकवीसवेर तो जंय उदेता ती खरी 
उदेंत . एकवीस मार्चा उपरांत तो इल्लो इल्लो उत्तरे दिकेन मुखार सरत वता . 
असो मुखार सरत सरत जुनाचे एकवीसवेर तो एके कडेन थांबता . आनी 
आयिल्ले ते वाटेन परतता . बावीस सप्टेंबराक तो ( एकवीस मार्चाक जंय 
आशिल्लो थंय ) येता . थंयच्यान इल्लो इल्लो दक्षिणेकडेन मुखार सरत वता . 
जाता तितलो पयस क्तकच अवचित बावीस डिसेंबराक एके कडेन थांबता . आनी 
मागीर आयिल्ले वाटेन परतता . 

एकवीस मार्चाक तो जंय आसता ताका म्हणटात वसंत संपात . आनी बावीस 
सप्टेंबराक जंय आसता ताका म्हणटात शारद संपात . 

सूर्य संपात - बिंदूचेर आसता तेना दीस आनी रात जिस्त बारा - बारा वरांचे 
जातात . 

आतां , धर्तरेची जी तिसरी गती म्हुण आमी म्हळ्ळी ते विषुवायन गतीक 


चंद्राची कथा : ५ ९ 


लागून वसंतसंपात आनी शारदसंपात बदलत रावतात . वराहमिहिराचे मुस्तीत 
वसंतसंपात रेवतिच्या वैजयंती ताऱ्याकडेन जातालो . धर्तरेचे हे विषुवायन गतीक 
लागून त्या उपरांतच्या देड हजार वरसांत सुमार तेवीस अंशांचो फरक पडलो . 
तुर्ताक वसंतसंपात उत्तरा भाद्रपदेत जाता . 

वेदांत वसंत - संपात मग नक्षत्रांत जातालो म्हणपाचो उल्लेख आयला . हाचे 
बयल्यान गणीत मांडून लोकमान्य टिळकान वेद स हजार वरसां आदी बरयल्ले 
आसंक जाय अशें दाखोवन दिला . 

इजिप्तांतले पिरामीड चार हजार वरसांचे पिरायेचे आसूंक जाय अशें 
म्हणटात तेंव्य ह्याच गणिताच्या आधारान . पिरामिडांत एक बुराक आसा . तो 
जिस्त कालीय नक्षत्रांतल्या थुबान तान्यचो नेम धरून काडला . थुबान ते मुस्तीत 
रूव आशिल्लो . ताची किरणां पिरामिडां भितल्ल्या राजा - राणयांच्या ' ममी ' चेर 
पडची अशी माण्णी केल्ली . आतां ध्रूव बदल्ला . 

सोड , ही गणितां मातशी लक्षांत घेवंची पडटात . उपाय ना . 


चंद्राची कथा 

चंद्र दिश्टी पडना फुडे दो उचांबळून येता तो तुवे पळेलाच . पुनवे दिसा 
वेळेर वचन बसचें . एके वटेन दर्याची गाज आनी दुसरे वटेन ताची उचांबळ 
स्थिती पळोवन खोशयेच्या उमाळयांनी काळीज उडक्यो मारूंक लागतले . 

पुणून दर्याचे हे भरतेचो परिणाम जाणा व्हय तर तूं ? भरती खंय चंद्राक 
आमचे पसून इल्लो इल्लो पयस धुकलीत आसा . वरसाक पांच इंच ह्या 
हिसपान . 

तं विचारतले : हैं करों समजलें ? 

जालें कितें , खिस्ता आदल्या दोन हजार वरसां पयलीं जाल्ल्या सुर्याच्या 
गिराणांची वर्णनां बाबिलोनियेच्या लोकांनी बरोवन दवल्लेली मेळ्ळी . गिराणां 
केन्ना जाल्ली वा जातली हे गणितां मांडून सांगू येता . ते प्रमाण गणितां मांडून 
बाबिलोनियेच्या लोकांनी पळेल्ली गिराणां खरीच त्या वेळार जाल्ली काय कितें , 
हे पडठाळून पळोवपाक जाणकार बसले . जाल्यार , तारखो जुळटाल्यो . जुळ ना 

शिल्लो वेळ . वेळाच्या हिसपान एक तर ती सूर्य उदेवचे आदी जाल्ली जावंक 
जाय - शी दिसताली वा सूर्य पडल्या उपरांत जाल्ली - शी दिसताली . मागीर , 
बाबिलोनियेचे लोक आपणे गिराणां पळेल्ली अशें करों म्हणटात हो प्रस्न पडलो . 

कोणाचे गणीत चुकता ? आठ वरांचो फरक कसो पडटा ? 

अवचित् तांच्या लक्षांत आयलें : आमचेच गणित चुकता जावंक जाय . चार 
हजार वरसां आदी दिसाचो वेळ आयज आसा तेदोच आशिल्लो अशें धरून 
आमी चल्ल्यात ! 

मागीर ते दिसाचो वेळ केन्ना कितलो आशिल्लो आनी तो केन्ना कितलो 
आनी कसो बदल्लो हाचो हिशोब मांडूक बसले आनी तेन्ना तांकां दीस आदी 
ल्हान आशिल्ले , आतां व्हड जाल्यात म्हणपाचे कळळे . 

कित्याक लागून हो फरक पडटा हे सोदूंक लागले तेन्ना दर्याचे भरतेची 
चंद्राचेर जाता तो परिणाम तांच्या लक्षांत आयलो . असो वरसाक पांच इंचांच्या 
हिसपान चंद्र आमचे पसून पयस वता म्हणपाचो सोद लागलो . मागीर चंद्राचे 
हे गतिचो परिणाम खासा चंद्राचेरूय जाता आनी धर्तरेचे गतीचेरूय जाता ह्या 
निर्णयार ते पावले . 

ते उरफाटे दिकेन हिशोब करूंक लागले . 

आयज चंद्र आमचे पसून दोन लाख तीस हजार मैल पयस आसा . लाख 
वरसां पयलीं तो हाच्याकूय लागी आशिल्लो . धा कोटी वरसां पयलीं ताच्याकूय 
लागी . चार अब्ज वरसां पयलीं ? धर्तरेक सामको तेंकिल्लो . अशें करीत करीत 
' हो पळे , चंद्राचो जल्म हांगा जाल्लो ' अशें म्हणून प्रशान्त म्हाल - सागराच्या 
तळाक बोट दाखोवपी लोकूय मुखार सल्ले . इतलेच न्हय , एकलो तर ताका 
हावाइचो- Hawaian म्हणूक लागलो . तरी बरें , हावाई जुवो अमेरिकेचो 
जाल्ल्यान चंद्र अमेरिकेचो अशें कोण म्हणिना ! 

हाली एक वेगळेच मत्त मुखार आयला . ते म्हणटा : 

चंद्र वरसाक पांच इंच मुखार वता खरो . तो आदी खूब लागी आशिल्लो 
हेवूय खरें . पुणून , ताचो व्यास धर्तरेच्या चवथ्या वांटया येदो . येदो व्यास 
आशिल्ल्या गिऱ्याक धर्तरेच्या पोटांत जल्मा आयला म्हणप समा न्हय . 

मागीर , चंद्राचो जल्म केन्ना आनी कसो जालो ? तर खंय , सूर्य - कुळांतले 
बाकिचे गिरे जल्मा आयले , तसोच आनी त्याच वेळार चंद्र्य जल्मा आयला . 


रोहिणींतलें केण : ६१ 


ताका जाय जाल्यार धर्तरेचो धाकलो भाव लेखंया . पूत मात न्हय . 

ह्या मत्तान चंद्र धर्तरेचो जोडयो गिरो . बुध्य खंय असोच शुक्राचो जोडयो 
गिरो आशिल्लो . शुक्रापरस सुर्याची ओड चड जाल्ल्यान तो स्वतंत्र गिरो कसो 
सुर्या भोवतणी धुंवंक लागलो . प्लुटोय खंय नेप्चुनाचो गिरो आशिल्लो . तो 
कोणाचे ओडीन आतां ' स्थानभ्रष्ट ' 

स्थानभ्रष्ट जाला , 

कोणाक खबर ! 


रोहिणींतलें केण 

सोड , आमी रोहिणिची खबर करताली . 
अंतराळांतलें हें एक सोबीत आनी ओडलायणे नक्षत्र . थंय दिसतात पांच 
तारे . पुणून आसात देडशे . तांतलो योगतारो दानव कुळयेतलो . रंगान तांबडो . 
सुर्यापरस णव्वद वांटयांनी चड उजवाड ताचो . आनी उजवाडाची आडसष्ट 
वरसां पयसलो . 

सुमार आठशे वरसां आदली खबर . रोहिणिच्या योगतान्या लागसार एक 
ल्हान - सो तारो आशिल्लो . व्हडलो - सो नदरेंत भरनाशिल्लो . अकस्मात् ताका 
कितें जालें , कोणाक खबर ! उजवाडान तो एक दीस घणघणूक लागलो . इतलो 
घणघणूक लागलो कि ' हो पेटला काय कितें ' असो दुबाव आयलो . इतलो 
उजवाड तो सोडूंक लागलो . सुमार वीस कोटी सुर्या इतलो तरी उजवाड ताणे 
सोडला जावंक जाय . म्हणटा म्हणसर अकस्मात एक दीस तो पालवलो . इतलो 
पालवलो कि दिश्टीच पडना जालो . सोदल्यारूय मेळना जालो . 

ते सुवातेर आतां एक धवें फुल्ल केण पातळ्ळां . भुलभुलायणे . दिसता कुल्ले 
सारकें . म्हुण ताका नांव पडलां- Crab nebula . हे केण खंय आतां एका 
सारकें आयस पयस पातळत रावलां , विरविरीत जायत वचूंक लागला . 


रोहिणी या उतराचो अर्थ जाणा ? जी आसा त्या पांवड्यार केन्ना राविना , 
सदांच वयर वयर सरत रावता ती - आरोहिणी . 

श्रीकृष्णाचो जल्म खंय ह्या नक्षत्रांत जाल्लो . 

ब्रह्महृदय 


आर्द्रा सावन ध्रुवा मेरेनचे नीट अर्दे वाटेर पयल्या पांवडयाचो एक लिक 
लिकीत तारो मेळटलो . ताचे नांव ब्रह्महृदय : Capella . ताका तेंकुनूच तीन 
धाकल्या ताऱ्यांचो एक तिकोन दिश्टी पडटा . हाचें नांव : The Kids . 

कापेला बोकडी आनी ही तिची पिलां . 

ब्रह्महृदयाचे सकले वटेन दुसऱ्या पांवड्याची एक तारो आसा . ताचे उजवे 
वटेन तसलोच आनीक एकलो आसा . मुखार तितल्याच अंतरार आनीक एकल 
तसलो मेळटा . हांची नावां : गालव , प्रजापती आनी अग्नी . एक पांचकोनी 
भव्य - दिव्य नक्षत्र हैं . हाचे येवरोपेव नांव : Auriga . म्हळयार , रथी . हाक 
आमच्यांनी रथी - मंडळ म्हणूं येताले . पुणून म्हणटात : ब्रह्ममंडळ . 

वल्कन नांवाचो खंय एक देव आशिल्लो . तागेर एक चलो जाल्लो - ओरिगा 
जल्मानूच पांगळो आनी दुबळो . ताणे आपल्या पांगळेपणाचेर चार चाकांचो र ? 
तयार करून जैत जोडले . रथ तयार करपी पयलो मनीस म्हुण ताका हांग 
ही भौमानाची सुवात मेळळया . 

ब्रह्महृदय पयल्या पांवड्याचो . सुर्या परस एकशे चाळीस वांटयांनी घणघणीत 
उजवाड दिवपी . पंचेचाळीस वरसां पयसलो , भांगरा रंगाचो तारो हो . त्याभाय 
तो एक जोडया तारो . ताचो सांगाती सुर्या परस एकशे तीस वांट्यांनी तेजीश्ट 
ताका आनीक - एकलो सांगाती मेळळा . सुर्या परस अंयशी वांटयानी तेजीश्ट 
दोगूय सांगाती हळडुवसार दानव तारे . एकामेकां भोंवतणी एक भोवडो मारपाल 
ते एकशे चार दीस लायतात . 

बाकिच्या जोडया ताऱ्यांपरस हांची तरा वेगळी . तिगूय एकामेकांक ज 
कितें घश्टन रावल्यात . धर्तरी आनी सूर्य हांचे मदल्या अंतरा परसूय हां 
एकामेकां भितल्लें अंतर उणे . एकामेकांक इतले तेंकिल्ले दुसरे जोडये ता 
मळबांत नात . 

सुर्याचे आनी ब्राहृदयाचे खंय आनी कित्याक लागन वांकडेपण आयलें 
खबर ना ! ' तुजी संगत खंयची , सावळी लेगीत म्हजेर पडूं नाका ' अ 
म्हणीत खंय तो आकांताच्या वेगान सुर्यापसून पयस धांवत वचूंक लागला . 


आ 


परमविराट तारो : ६३ 


परमविराट तारो 
खूब 

फावटी प्रस्न पडटा : आमी विराटाक विराट म्हणटात खरी . पुणून 
विराट म्हळयार केदें , हाचो अदमास आमकां आसता व्हय ? आमी सुर्याचे 
माप घेतले आनी म्हळे : आमचे धर्तरे येद्यो तेरा लाख धर्तयो जाय पडटल्यो 
एक सूर्य जावपाक . आनी मागीर आर्द्रा केदो हे सांगपाक म्हळे : असले तीन 
कोटी साठ लाख सूर्य हाड एका आद्रांत घालपाक . तेरा लाखांक तीन कोटी 
साठ लाखांनी गुणटकूच जी जाप येतली तेदो व्हड आर्दा . म्हळयार , खन्यांनी 
केदो ? आद्राच्या आवाटाचो अदमास दोळयां मुखार उबो रावता व्हय ? नक्षत्र 
विद्येची वाड जावंक नाशिल्ली तेमेरेन विराटाचो अदमासूच आमकां कोणाक 
नाशिल्लो . आतां ? विराटाचो अदमास करुंकूच येना म्हणपाचे दिसून आयलो . 

आमच्या मेंदवाचे समजुपाचे तांकीक एक शीम आसा तर ! ताका सगळेच 
समजता आकळटा म्हणटात तें खरें न्हय . 

आर्द्रा तीन कोटी साठ लाख सुयां येदो . जाल्यार , पारिजात णव कोटी ब्यास्तर 
लाख सुर्यां येदो . हे जाले विराट तारे . शौरींत एक तारो आसा रासलगेथी 
नांवाचो . एकावन कोटी सुर्यां येदो . हाका अति - विराट तारो म्हणचो पडलो ना ? 
मागीर , ब्रह्महृदयाच्या तिकोनांतल्या दावे वसल्या ताऱ्याक कोण म्हणचो पडलो ? 
शौरींतलो अति - विराट तारो जाच्या मुखार गिड्डो दिसचो इतलो व्हड हो . 
सांगपाकूय भंय दिसता . कित्याक , कोण खरें खावचो ना : आठ अब्ज 
सुर्या येदो ! 

ताचो आवाट दोळयांमुखार उबो करता सर तकली खर्शतली . नज , नज 
म्हणीत धापेवंक लागतली . 
एक अजापाचें : अति - विराटांतूय परमविराट असलो हो तारो कालेतीन 

सामकोच थंड ! ताचे फाटी वयली उष्णताय फकत बारा - शें डिग्री सेटिंग्रेड ! 
म्हळयार , सुर्याच्या पाचव्या वाटया येदी लेगीत न्हय ! 

असल्या ताऱ्यांक नक्षत्रविद्येन एक वेगळे नांव दिलां- infra - red stars 
म्हुण . उजवाडाची साडेतीन हजार वरसां पयसलो . 

सारको नियाळून पळे ताका . 


मात् 

कास्सियोपेइया पऱ्यास आंड्रोमेडा 

अति - विराटांतूय परम - विराट असलो हो तारो पळोवन खल्लिी नदर धापे 
धापेत उत्तरे दिकेक विसंव घेवपाक वता आनी थंय रोमींतल्या M अक्षरा 
सारकें पांच ताऱ्यांचे एक नक्षत्र नदरेत भरता . 

हाचें नांव Cassiopeia- कोणाक तरी थंय धोलत्या वोल्तेरार बशिल्ली एक 
राणी दिश्टी पडली आनी ताणे ह्या नक्षत्राक Lady in the chair नांव दिले . 
तेंवूय चलता . 

कास्सियोपेइयाचे वयले वटेन फ्लावर - पॉटा सारकें एक नक्षत्र दिश्टी पडटा . 
पलावर पोटाच्यो दोनय कडो मातश्यो बागवल्यात . उजवे कडे वयल्यान एक 
ताळी वयर सल्ल्या आनी ताळये वयले फूल कृत्तिकेन आपल्या नाखा कडेन 
धल्ला . ह्या नक्षत्राचें नांव Perseus . 

अस्तमे कडेन दोन , दोन , दोन ताऱ्यांची एक सान्न कशे एक नक्षत्र आसा . 
ताचें नांव Andromeda . 

रूव आनी कास्सियोपेइया हांचे मदीं पांच ताऱ्यांचे एक उमथें पडिल्लें 
ल्हानशे देवूळ दिश्टी पडटा . ताचें नांव Cepheus . 

सेफ्यूस एथयोपियेचो राजा . ताचे राणयेचें नांव कास्सियोपेइया . आंड्रोमेडा 


तांची धूव . 


धूव खुबूच सुंदर . सुंदरांतूय परती अति - सुंदर . आवयक तिचो खूब गर्व . 
गर्वान तिणे एक दीस ' म्हजे धुवे मुखार अप्सरा भंगल्यो ' अशें म्हळे जातले . 
तें अप्सरांचो बापूय नेप्चून हाच्या कानार पावलें . नेप्चुनाक तिडक माल्ली आनी 
ते तिडकीन ताणे सेफ्युसाच्या राज्यांत भूय - कांप घडोवन सगळ्यांची बोब घाली . 

राणयेच्या गर्वाचो परिणाम सेफ्युसान पळेलो . ताणे पुरयताक आपोवन 
सांगले , ' हाचेर कितेंय तरी उपाय सोदून काड . ' 

पुरयत म्हणूक लागलो , ' नेप्चून खुबला . तो आंड्रोमेडाचो बळी मागता ! ' 

उपाय नासून सेफ्यूस धुवेचो बळी दिवपाक मुखार सल्लो . ताणे आंड्रोमेडाक 
एका जुव्यार व्हरून एका खडपाक सरपळेन बांदून दवल्ली . 

हे वटेन पयूंस नांवाचो एकलो तरणाटो मळबांतल्यान उडत वतालो . 
पषूस हो ज्युपिटर आनी दाने हांचो पूत . ' तुगेले धुवेगेर एक चलो 

जातलो , तो तुजो काळ थरतलो ' अशे एका ज्योतिश्यान दानेच्या बापायक 
सांगिल्लें . देखून धुवेक पर्युस जायना फुडें दानेच्या बापायन ताका एका पेटाऱ्यांत 
घालून दाँत सोडिल्लो . प \ साचें नशीब बरें म्हुण पेटारो व्हांवत व्हावत 
पोलिडेक्टिसाच्या राज्यांत पावलो . थंयच पोलिडेक्टिसागेर पर्युस ल्हानांचो 
व्हड जालो . 

तरणेपणांत पावतकूच पोलिडेक्टीस राजान प [ साक एक काम सांगले . 
जाल्लें कितें , मेदुसा नांवाची एकली बायलमनीस मिनर्हेच्या शापाक लागून 
राक्षशीण जाल्ली आनी दांत सोरपाच्या रुपान रावताली . पोलिडेक्टिसाचे 
प्रजेक तिणे खूब त्रास दिल्ले . तिची नदरूच खंय इतली विखाळ आशिल्ली कि 
ती कोणाचेरूय आनी कित्याचेरूय पडूं , ताचो थंयच फातर जातालो . कितले 
शेच लोक हे भाशेन फातर जाल्ले आनी तिणे ते व्हरून आपले दाँतले 
धोलींत दवल्लेले . 

पोलिडेक्टिसान प [ साक काम सांगिल्लें तें मेदुसेक मारपाचें . पर्युसान 
तें केल्लें . मेदुसेक मारून तिची गोमटी खांदार घेवन तो मळबांतल्यान उडत 
परततालोः 

अवचित् ताका जुव्यार बांदून दवल्लेली आंड्रोमेडा दिश्टी पडली . इतलेंच 
न्हय , तर तिका खावपाक दांतल्यान एक सोरोप वयर सरतालो तोवूय ताणे 
पळेलो . आंड्रोमेडा भियेवन इतली धवी जाल्ली कि तिच्या दोळ्यांतल्यान 
व्हांवताली ती दुकां आनी मुदयाळे आसुनूय वायन उबताले ते तिचे केंस 
न्हय जाल्ले जाल्यार पडूंस तिका पाशाणाची मुर्त लेखतलो आशिल्लो आनी 
मोन्यानी मुखार वतलो आशिल्लो . 

आंड्रोमेडाक पळोवन पयंस सकल देवलो वा म्हणुंया : हो देखाव पळोवन 
तो इतलो आकांतून आयलो कि ताची पाखां उडपाचे विसल्ली आनी पीस 
आपशींच सकल पावलो . 

सकल देवन ताणे आंड्रोमेडाक विचाल्लें : बाय गो , तुका कोणेय मोगाच्य 
धाग्यान आपल्या काळजाक बांदपाची . ती लोखणाचे सरपळेन कोणे बांदून 
दवल्ल्या हांगा ? .... तूं कोण , खंयची .... कोणे हाडून तुका उडयल्या हांगा ? .... 

आंड्रोमेडा भियेवन इतली गर्भगळीत जाल्ली कि तिच्या तोंडांतल्यान उतर 
लेगीत फुटना जालें . पश्युसान तिका परतोय तोच प्रस्न विचाल्लो . जाप दिली 

ब्र .... ५ 

ना जाल्यार आपणे कसलोय गुन्यांव केला जातलो अशें हाका दिसतले ह्या भयान 
तिणे आपली सगळी खबर पर्युसाक सांगून उडयली . 

जिस्त त्या वेळार दांतलो सोरोप फों .... फो .... करीत वयर सल्लो . 
पर्युसान कळाव लायलो ना . घोणी भाशेन तो सुर्रर्र करून वयर उडलो . म्हणटा 
म्हणसर देवलो आनी सोरपाचे मानेर बसून ताणे ताचे फाटींत सुरो रोमलो . 
सोरोप आक्ताक मेलो . 

मुखार कितें जालें , सांगपाची गरज आसा ? 
पर्युस आंड्रोमेडाक सोडयता . आवय - बापूय खोश्शी जातात . आनी मागीर 
आंड्रोमेडा आनी प [ श हांचे लग्न जाता . 


एक गजाल लक्षांत आयली व्हय , तुज्या ? आंड्रोमेडा एथियोपियेच्या राजाची 
धूव . म्हळयार हबशी . हबशी चली काळे कातिची , मुदयाळया केसांची , बाबऱ्या 
ओठांची , फेंच्या नाखाची आसता . तशी हिवूय आशिल्ली . आनी तरी आसतना 
तिका ' अप्सरे परसूय सुंदर ' लेखल्या ! 

सुंदर फकत गोयो बायलोच आसतात अशें न्हय . काळयोय आसूं येतात . 
न्हय , काळयोच चङयो शिरवंत आसतात . 

एक खुबूच शिरवंत बायल आमचे थंय जावन गेल्या . कोण , सांग ? द्रौपदी . 
तिचे दुसरे नांव श्यामा . आनी श्यामा म्हळयार काळी . 


ययाती देवयानी आनी शर्मिष्ठा 

भारतीय ज्योतिश्यांनी सुर्याचे वाटे वयलीं सत्तावीस नक्षत्रां सोडून बाकिच्यो , 
आपणाक व्हडलेशे लावन घेतले ना . महाराष्ट्रांत बाळशास्त्री जांभेकर नांवाचो 
एक ज्योतिशी जावन गेलो . ताका ही कास्सियोपेइया बी म्हत्त्वाची नक्षत्रां भारतीय 
नांवां बगर उरप समा दिसले ना . ताणें तांकां देशी नांवां दिली . पयंसाक 
केलो ययाती . आंड्रोमेडाक म्हळी देवयानी , कास्सियोपेइयेक केली शर्मिष्ठा 

आनी सेफ्युसाक म्हळो वृषपर्वा . 

आनी महाभारतांतली ययातिची कथा हांगा हाडून दसयली . 
पुणून ताण एका ल्हान - शी चूक केली . कास्सियोपेइयेक ताणे देवयानी म्हणूक 
जाय आशिल्ली . कित्याक , ती Lady in the chair आशिल्लीच . तिकाच 
देवयानी नांव सोबताले . पुणून ताणें तिका शर्मिष्ठा म्हळी . जांभेकर शास्त्रींची 
ही चूक काकासायबांनी ताळो सरांटून लोकांमुखार मांडली . पुणून कोण 
आयकता ? जांभेकरान केल्ली चूक सगळेच परंपरेन करीत आयल्यात . आमी 
आनीक - खंय गोंदळ घालूक वतली ? आमीय कास्सियोपेइयेक शर्मिष्ठाच म्हणुंया . 

समरथको नहिं दोष गुसांई .... ' 


ह्या वाटारांतली अचर्या 

सोळाव्या शेंकड्यांतली खबर . शर्मिष्ठेत एकल्याक एक तारो दिश्टी पडलो . 
सामकोच किरकोळ आशिल्लो तो . एक दीस तो अवचित् लिकलिकूक लागलो . 
इतलो कि शुक्रा कडेन तो सर्त करता अशें दिसपाक लागले . काय दिसांनी तर 
भर दनपारच्या उजवाडांत लेगीत लिकलिकंक लागलो . 

आनी अकस्मात एक दीस पालवलो ! इतलो पालवलो कि दोन वरसां भितर 
ताचें नांव - निशाण लेगीत थंय उल्लें ना . 

रोहिणींतलो एक तारो असोच पेटून पालवल्लो . पुणून तो थंय एक सुंदर , 
चकचकीत , दुधाळ केण तरी दवरून गेल्लो . हाणे कितेंच दवल्लें ना . त्या 
ज्योतिर्विदाक बावड्याक हे कितें घडलें तें केन्नाच कळ्ळे ना . कशे कळटले 
आशिल्लें ? लोकांक तें हालींच कळळां . बावड्याची आयुश्याची दोरी सोंपिल्ली . 
दिवो पालवचे पयलीं खूब पेट्टा तशे हाचें जाल्ले . मरचे पयलीं तो अकस्मात 
पेटलो आनी मागीर तसोच अकस्मात पालवलो . 

असल्या अकस्मात पेटून पालवतल्या ताऱ्यांक नक्षत्रविद्येन एक नांव दिला . 
Nova वा Super - novae म्हुण . . 

खरे म्हळयार , गोंदळांत घालपी नांव हैं . नोवा म्हळयार नवो तारो - सो 
दिसता . पुणून हे पेटून पालवतात ते तारे नवे नासतात . जाणटेच , अब्जांनी 

वरसां जियेल्लेच सुर्या सारके समरुपी तारे आसतात . पुणून ते म्हातारे जावन 
मरचे बदला अवचित मरतात . उब्या - उब्यानींच वतात . 

ताऱ्यांक खंय हे तरेचंय एक मर्ण येता . 

विसाव्या शेंकड्याच्या आरंभाक ययातींतूय एक तारो असोच पेटून पालवल्लो . 
पेटिल्लो तेन्ना तो स्वाती येदो जाल्लो . ताणे सुमार धा कोटी सुर्यां इतलो उजवाड 
सोडिल्लो . आनी स म्हयन्यां भितर पालोवन ना जावन गेल्लो . तोवूय ' नोवा ' च 
आशिल्लो . खिस्ताच्या जल्मा वेळार उदेंते कडल्या तीन राजांनी जे नक्षत्र 
पडिल्लें ' पळेल्ले तेंव्य घडये हेच जातीतले ' नोवा ' आशिल्लें जावं येता . 

शर्मिष्ठेत शेदीर- Shedir नांवाचो एक तारो आसा . उजवाडाची देडशे 
वरसां पयसलो . एम अक्षराचे पयले आडये वयल्या ताऱ्याक पळेत राव . तो 
पयल्या पांवडयाचो - सो दिसतलो . म्हणटा म्हणसर तिसऱ्या पांवडयाचो जातलो . 
उपरांत आशिल्लो तसो पयल्या पांवडयाचो जातलो . 

कांय तारे आपली दिप्ती हे भाशेन मदीं मदीं बदलतात . असले दिप्ती 
बदलपी तारे ह्या वाटारांत खब आसात . तांकां रूप - विकारी तारे variables 
म्हणटात . पुणून शर्मिष्ठेतलो हो शेदीर दिप्ती बदलता जावनूय रूप - विकारी 
न्हय , एका सांगात्या वांगडा रावता जावनय जोडयो न्हय असलो - सो कितें . 
सामन्यां भायलो . 

ययातीत एक तारो आसा Algol नांवाचो . हरुवा येदीच दिप्ती ताची . पुणून 
तो आपली दिप्ती मदीं मदी वाडयत वता . देवचाराचो दोळो जाल्ले वरी 
लुकलुकता . ( अरबांनी ताका — देवचाराचो दोळो ' म्हळा . ) म्हणटा म्हणसर 
बावता . वीस मिणटांनी आशिल्लो तसो लिकलिकंक लागता . हो खरो रूप 
विकारी तारो . 

ध्रूव आनी शार्मिष्ठा हांचे मदीं आशिल्ल्या वृषपर्वा नक्षत्रांतूय असलोच एक 
दिप्ती बदलपी , रूपविकारी तारो आसा . एक न्हय , दोन तारे आसात . पांच 
पांच दिसांनी तांचे दिप्तीत फरक पडटा . 

ययाती आनी शर्मिष्ठा हांचे मदल्या वाटारार दोन पुंजुले आसात . दुर्बिणीन 
पळोवंक जाय . एकामेकांत गुंथिल्ल्या दोन कांकणां वरी दिसतले . दोनूय कृत्तिके 
सारके , उकते पुंजुले . दुसरो तरसादेचे मुठिच्या रुपाचो - Sword handle 
cluster . दुर्विणींतल्यान पळेतकूच हातूंत तरांतरांच्या रुपांची कितल्याश्याच 


रूपविकारी ताऱ्यांच्यो जाती : ६ ९ 


तासांची वां पळेल्ल्याची खोस भोगता आनी जीव धादोसभरीत जाता . 

वरसान वर्स धा ऑगस्टाच्या सुमाराक ययातींतल्यान उल्का शिंवरलेल्यो 
दिश्टी पडटात . 


देवयानी विश्व 

आनी देवयानींत ? 

पळोवपाक हे नक्षत्र सादें . हांतलो एकलोय तारो पयल्या पांवड्याचो न्हय . 
चडशे लक्षूच ओडूंक पावना हे नक्षत्र . पुणून हांगा एक अद्भुतांतली अदभूत 


वस्त आसा . 


मदल्या दोन ताऱ्यांभोवतणी नदर लाय . एक तिबकी थंय दिश्टी पडटली . 
हय - न्यशी कापसाची गुठली कशी . हांगा पुंजुलो बी ना मू , असो दुबाव 
येतलो . पुणून सांगल्यार अजाप जातलें . हांगा ताऱ्यांची एक आकांताची व्हडली 
वसणूक आसा . तीनशे तीस अब्ज तारे तातूंत आसात . विराट , अति - विराट , 
परम - विराट हेवूय जातीतले , समरुपी , गिड्डे हेवूय जातींतले . रूपविकारी आनी 
नोवा हेवूय जातींतले . हिच्या एका तोंका वयल्यान दुसऱ्या तोंकाक धांवून 
पावपाक उजवाडाक दोन लाख वरसा लागतात . 

आनी थंयच्यान हांगा पावपाक , बावीस लाख वरसां लागतात . 
हिचें नांव The Andromeda Galaxy , देवयानी विश्व . 


रूपविकारी तान्यांच्यो जाती 

रूपविकारी तारे म्हळयार कसले तारे ? 

जोडये तारे आमचे वळखिचे . आवाटान , उजवाडान , रंगान , रुपान , गुणान 
ते एकामेकां परस वेगळे आसले जाल्यारूय एकामेकांचे जडसाणेचे ओडीक 
लागून एकठांय रावपी . सांगातान जियेवपी आनी एकामेकां भोंवतणी युगांची 
युगां तालगडी खेळपी . 


७० : ब्रह्मांडांतलें तांडव 


केन्ना केन्ना जोडया ताऱ्यांच्यो दोन - दोन , तीन - तीन , चार - चार पारी एकठांय 
रावतात . ध्रूव दोन पारिंचो तारो . प्रकृती स पारिंचो तारो . 

हे जोडये एकामेकां भोंवतणी तालगडी खेळटात तेन्ना एकलो दुसऱ्या आड 
येता . आनी सुर्या आड चंद्र येतकूच सुर्याक गिराण लागता तशें जोडया ताऱ्यांतलो 
एकलो दुसऱ्या आड येतकूच दुसऱ्याक पयल्याचे गिराण लागता . ह्या गिराणाक 
लागून ताऱ्याचे दिप्तीत फरक पडटा , घणघणीत आशिल्लो तारो मंद जाल्ले 
वरी दिसता . 

असल्या एकामेकांक गिराण लायतल्या ताऱ्यांचे नांव- Eclipsing variables 
गिराणये तारे . ययातींतलो आल्गोल हे तरेचो गिराणयो . तो एक जोडयोय . मुदल 
तारो तेजिश्ट . जाल्यार , सांगाती गिड्डो आनी काळो . काळो तारो तेजिश्टा आड 
येता तेन्ना तेजिश्टाचो उजवाड दुसऱ्या पांवड्यांतल्यान उणो जायत जायत तिसऱ्या 
पांवड्याचो जाता . दोगांचोय भोंवाडो दोन दीस आनी एकवीस वरांचो . तातूंत 
मदीं पांच वरां हें गिराण लागता . 

गिराण सुटनाफुडे आशिल्लो तेच मुदल दिप्तीन तो लिकलिकूक लागता . 

ह्याच वाटाराक तिमिंगल नावाचे एक नक्षत्र आसा . तांतलो मीरा वेगळे 
भाशेचो एक तारो . तो धा दीस घणघणीत उजवाड सोडट ] . मागीर तो जो 
इल्लो इल्लो मंद जायत वता तो आठ म्हयने मरेन मंद जायत रावता . उपरांत 
इल्लो इल्लो उजवाड वाडयत क्ता आनी अडेज म्हयन्या उपरांत आपले आदले 
दिप्तीन घणघणूंक लागता . 

ताचे उण्यांत उणे दिप्ती परस चडांत चड दिप्ती एक हजार वांटयांनी 
चड . हो तांबड्या रंगाचो एक दानव तारो . ताचो सांगाती निळो . असल्या 

खूब काळ लावन रूप बदलपी , ताऱ्यांक long period regular varia 
bles नांव मेळ्ळां . 

वषपर्वांत रूपविकारी तारे आसात . ते वेगळेच जातिचे . ते पांच पांच वरांनी 
दिप्ती बदलतात . तांच्या सांगात्यांचे गिराण लागता म्हुण न्हय . तर तांच्या 
पोटांतूच मदीं मदीं चाळोवन येता म्हुण . ताका लागून ते फुलत रावतात . 
फुलत फुलत इतले फुलतात कि मागीर चड फुलूक येना जावन अकस्मात 
फुट्टात . हे भाशेन फुलप - फुटप - पेटप . पालप तांच्यांत एका सारकें चलत आसता . 
रणाम , तांची दिप्ती बदलता , रूप बदलता , आनी रंगूय बदलता . 


पेटून पालवपी तारे : ७१ 


नक्षत्र विद्यक असल्या ताऱ्यांक वेगळे नांव दिवंक येवंक ना . ताका ' या सम हा ' 
ह्या नेमान ती Cepheid variables - ' वषपर्वा जातींतले रूपविकारी ' 
म्हणटा . 

हे जातींत चड - शे दानव तारे मोडटात . असले वृषपर्वा जातिचे सुमार सतरा 
शें तारे आतां मेरेन होलमल्यात . तांतले फकत विसूच दोळयांक पळोवंक 
मेळटात . 

नक्षत्र - विद्येचेर वृषपर्वा जातींतल्या ह्या रूपविकारी ताऱ्यांनी खूब उपकार 
केल्यात . ताऱ्यांच्या वसणुकांची- Galaxies ची अंतरां मेजपाक तांचो खूब 
आधार मेळळा . देवयानींतली गॅलॅक्सी उजवाडाची साडे सात लाख वरसां 
पयसली अशें पयर मेरेन लोक म्हणटाले , ती बावीस लाख वरसां पयस आसा 
म्हणपाचे कळळे ते थंयच्या वृषपर्वा जातींतल्या रूपविकारी ताऱ्यांक लागून . 

रूपविकारी ताऱ्यांची आनीक जात आसा . Irregular variables 
नांवाची . हे रूप बदलतात . पुणून नेमान न्हय . कित्याक लागून ते रूप बदलतात , 
कळंक ना . काय जाण म्हणटात , तापयल्लें दूद न्हिवत दवल्लें म्हणटकूच ताचेर 
येता , तशी एके तरेची साय मदीं मदीं ह्या ताऱ्यांचेर येता . हेवूय चड - शे तांबडे 
दानव तारे आसतात . हे तारे भितल्ल्यान खतखतत आसतात . तांचेर साय कित्याक 
लागून येता , खबर ना . पुणून तांच्या खतखताक लागून ती तुट्टा . आणि मागीर 
तारो मुदलचे रूप घेता . 

परत साय तयार कर , परत ती तोड . परत मुदल रूप घे अशें तांचे एकासार 
चलिल्लें आसता . 

मृगांतलो आर्द्रा हे तरेचो तारो . 


पेटून पालवपी तारे 

अवचित् पेटून पालवतात ते तारे वेगळे . ते पेट्टात आनी पालवतात . आनी 
नाच जावन वतात . 

असल्या दोन - तीन ताऱ्यांची खबर केल्या आमी . 
एकुणीसशे चौतिसांत शौरींत एक तारो अकस्मात पेटिल्लो . आशिल्लो 

पंदराव्या पांवडयाचे दिप्तिचो . म्हळयार , दोळयांक दिश्टी पडना असल्या ताऱ्यां 
भितल्लो . तो केन्ना पेट्रंक लागिल्लो , कोणाक खबर ! पेटत पेटत तो दुसऱ्या 
पांवड्याचो जालो . म्हळ्यार , दोळयांक दिसता येदो जालो . सुमार धा पंदरा 
कोटी सुर्यां इतलो उजो तो ओंकला जावंक जाय . इसापाचे काणयेतल्या त्या 
बेब्याची खबर ना ? बैल केदो आशिल्लो , येदो ? येदो ? येदो ? करीत पोट 
फुगयत राविल्लो आनी अकस्मात पोट फुटून मेल्लो . तसो - सो कितें हो तारो 
पेटत रावलो , पेटत रावलो आनी अकस्मात फुक करून पालवलो . तो ' नोवा ' 
जातींतलो तारो आशिल्लो म्हणपाचे त्या वेळार कळळे आनी त्याच वेळार 
' नोवां ' क ' नोवा ' म्हुण नांव पडले . 

' नोवा ' तारे अशे कित्याक पेट्टात आनी कित्याक पालवतात ? 
काय जाण म्हणटात , दुसरो खंयचोय एक तारो वाट चुकून हेवटेनच्यान 
तेवटेन वता आनी दोन अनवळखी बैल खंयूय मेळ्ळे म्हणटकूच एकामेकांच्या 
आंगार धांवून वचनात , तशे हेवूय एकामेकांच्या आंगार धांवतात . 

आनी फुट्टात आनी फुट्टात तेन्ना पेट्टात . 

काय जाण म्हणटात , अंतराळांत तायऱ्यांक जल्म दिवपी केणा उबत आसतात . 
तांतलें एक उबत उबत थंय पावता . आनी ताऱ्याक ते आपल्या गोपांत ओडून 
घेता . त्यावेळार तारो पेट्टा . आनी पेटून पालवता . 

हाली आनीक एक मत्त मुखार आयला . ते म्हणटा : 

ताऱ्यांच्या पोटांत न्यूक्लियर रियेक्शनां एकासारकी चलिल्ली आसतात . 
हायड्रोजेनाचो तांचो सांठो ते एकासारको काबार करीत आसतात . हायड्रोजेनाचो 
हेलियम जाता . हेलियम मागीर आंवळून येता ( देखुनूच तारे लिकलिकतात 
आनी उजो सोडटात ) हे भाशेन , हायड्रोजेनाचो सांठो काबार जालो म्हणटकूच 
तारो अवचित् आंगान फुगता . अब्जांनी वरसांचे पिरायेचो समरुपी तारो फुगून 
फुगन ताबडो दानव जाता . तेन्ना तो पेट्टा . कांय काळ तो हेच अवस्तेत रावता . 
मागीर अकस्मात् एक दीस झुबूक - झुबूक करून पालवता . 

आनी सासणाचो ना - नपश्चात जावन वता . 

भियेव , ना मू ? आमचो सूर्य खंय एक दीस केन्नाय तरी हेच अवस्तेतल्यान 
वचपाचो भंय आसा . ताच्या पोटांत न्यूक्लियर रियेक्शनां एका - सारकी चलिल्ली 
आसात . युगां जालीं , तो आपणाली चाळीस लाख टन शक्ती खिणा - खि णाक 


पेटून पालवपी तारे : ७३ 


आनी शुक्र 


होगडायत आयला . एक दीस ताच्या पोटांतलो हायड्रोजेन सोंपपा कडेन पावतलो . 
तो सोंपपा कडेन पावलो म्हणटकूच सुर्याचो आवाट ल्हवू ल्हवू वाडटलो . तो 
समरुपी ताऱ्याचो तांबडो दानव जातलो . तो तांबडो दानव जालो म्हणटकूच 
पेट्टलो . आयज तो उजो सोडटा ताचे परस लाखांनी , कोटींनी वाटयानी चड 
उजो ओंकूक लागतलो . हजार वाटयांनी उजो ओंकता सर मदींच एक दीस 
बुध हांकां गिळटलो . त्याच खिणाक ताच्या उज्याच्यो जिबो धर्तरे 
वयल्या म्हालसागरांतले सगळे उदक आटोवन उडयतल्यो . उत्तर आनी दक्षीण 
ध्रुवां वयलें बर्फ वाफ जावन वतले . ताचे पयलीच धर्तरे वयली झाडां - पेडां 
करपून मरतली . किडी - मुयांचो संवसार लेगीत हुलपून ना जातलो . आपणे 
निर्मिल्ली गिऱ्यांची सृश्ट ( धर्तरे सयत ) गिळून तो मागीर अंतराळांतलो एक 
तांबडो दानव तारो जावन रावतलो . कांय वरसां दानव तारो म्हुण जियेतलो 
आनी अकस्मात् एक दीस फुक - करून पालवतलो . 

त्या उपरांत बाकिच्यांचे जालां तेंच खंय हाचें जातलें . ताच्या आंगांतले आयतें 
अंतराळांत एक केण जावन पातळटलें आनी तो दिश्टी पडना असलो गिड्डो 
वामन जावन त्या कणांत उबत रावतलो . कांय वरसां हे तरेन जियेतलो . मागीर 
ल्हवू ल्हवू ताचें केण एक दीस ताका सोडून अंतराळांत पातळटले , साप विरगळून 
वतले आनी हो गिड्डो वामन काळे तोंड करून मड्या सारको , उजवाड नाशिल्लो , 
जीव नाशिल्लो जावन उबत रावतलो . 

आकांताच्या व्हडल्या टेलिस्कोपान लेगीत सोदल्यार कोणाक मेळपाचो ना ! 
देवा , पावरे सायबा ! 


तीन म्हयन्यां उपरांत , फाल्गुनांत , फांतोडेर .... 
स्वाती 

पुनर्वसुचें व्हडे अस्तमेक दिश्टी पडटा , दूदगंगेंतल्यान उत्तरेचे यात्रेक भायर 
सरिल्ले वरी . मग आनी व्याध दिश्टी पडनात . धारे सकल देवल्यात . हिळो 
अस्तमे दिकेन लकला . बॅरेनिसेचो आंबाडो आमच्या माथ्यार आयला . हेवटेन 
सप्तर्षी बरेच वयर आयल्यात . ताच्या पतंगाचे शेपडेच्या ताऱ्यांनी हतयाचे सोंडिचे 
रूप घेतलां .... 

शंपडेच्या मापान उदेंतेक दुपेटीन मळब मेज . एक लिकलिकीत तारो दिश्टी 
पडटलो . ताचें नांव स्वाती - Arcturus . तितलेच अंतर कातरून उजवे वटेन 
वच . आनी - एक लिकलिकीत तारो मेळटलो . चित्रा - Spica . 

दोनूय एकेच रांगेत उदेल्यात . 

उदंत - दक्षीण दिकेक जसो कितें एक दरवटो आसा ; दरवटयाचे दोशी वशीन 
दोन खांब आसात . खांब्याचेर वयर स्वाती - चित्राचे दोन चकचकीत दिवे पेट्टात 
आनी भोंवतणी ताऱ्यांची तोरणार तोरणां लागल्यांत असो - सो देखाव हो . 

स्वाती व्याधा सारको . पयल्या पांवडयाच्या ताऱ्यां परस मातसो चड लिक 
लिकीत . देखून चित्राचेर भाळिल्ले आमचे दोळे तो आपले वशीन ओडून घेता . 
जातीन एक दानव तारो हो . पुणून ताचो लारांजा रंग दोळयांक सुखायता . 

तीस पस्तीस वरसां आदली खबर . ह्या ताऱ्यान तेन्ना खूब नामना जोडिल्ली . 
चिकागोक तेन्ना एक मोटे प्रदर्शन भरिल्लें . ताच्या दिपोत्सवाचे उक्तावण 
कोणाच्या हातान करचें हाचेर प्रदर्शन भरतले येवजूंक बसले , तेन्ना तांची नदर 
स्वातीचेर पडली . ते म्हणूक लागले , ' स्वाती उजवाडाची चाळीस वरसां पयसलो . 
म्हळयार , आयज आमकां ताचो उजवाड दिसता तो चाळीस वरसां आदलो , 
चाळीस वरसा आदी असलेच एक व्हडले प्रदर्शन चिकागोंत भरिल्लें . त्या 
प्रदर्शना वेळार हो उजवाड थंयच्यान भायर सरिल्लो . खिणाक एक लाख 
श्यांयशी हजार मैलांच्या वेगान धांवत धांवत आयज , ह्या दुसऱ्या प्रदर्शना वेळार 
तो हांगा पावला . ह्याच उजवाडान नव्या प्रदर्शनाच्या दिपोत्सवाचे उक्तावण 

करुया . ' स्वातिचो उजवाड तांणी फोटो - इलेक्ट्रीक सेलांत घेतलो . ताची केली 
बीज आनी हे विजेन तांणी प्रदर्शनाचे दिवे पेटयले . तेन्ना पसून स्वातिचें 
नाव गडगडूंक लागिल्लें . 

सगळ्याच ताऱ्यांक गती आसा तशी हाकाय आसा . सगळेच आपापले गतीन 
अंतराळांत धांवतात , तसो होवूय धांवता . आमचे आनी तांचे मजगतचे अंतर 
आकांताळे जाल्ल्यान ते धांवतात - शे आमकां दिसनात . थीर आशिल्ले वरी 
दिसतात . पुणून बाकिच्यांत आनी हाच्यांत एक फरक आसा . हाची गती लक्षांत 
आयल्या , मेजूंक मेळ्ळया . हो खिणाक पंचास्तर मैलांच्या वेगान धांवत सुटला . 
खंय ? खंयचे दिकेन ? कांय वरसां पयली लोक म्हणटाले , हो सप्तर्षिचे पंगतीक 
आपणाक सुवात सोदपाक वता म्हुण . आतां म्हणटात , तो सप्तर्षितूच पयलीं 
आशिल्लो . तांची संगत सोडून तो हेवटेन आयलो . हांगा ताका बूटीश- Bootes 
नांवांचें एक नक्षत्र मेळळे . तूर्त तो ह्या नक्षत्रांत आसा . पुणून तो हांगा रावपाक 
येवंक ना . तो चित्राचेर भाळळा . ताका मेळपाक खिणाक पंचास्तर मैलांच्या वेगान 
धांवत सुटला . अजाप न्हय . चित्रा तसलेंच , ओडलायणे . गोड आंगलोटाचें . 
नखरेय खूब करपी . स्वातीच कित्याक , कोणय भाळत ताचेर . 

पुणन एक खरें , कितलोय धांवलो तरी तो येदे बेगीन थंय पावपाचो ना . 
चित्रा म्हन्यांत पावपाक ताका पन्नास हजार वरसां तरी लागतली म्हणटात . 

सुर्यापरस शंबर वाटयांनी चड उजवाड आनी उजो दिवपी स्वाती एक 
जोडयो तारो . दोनूय एकामेकां भोवतणी दोन - शें इकरा दिसांचो एक एक 
भोवाडो मारीत मारीत बूटीश नक्षत्रांतल्यान पयस वतात . 

एक चूक निवळावंक जाय . चिकागोच्या प्रदर्शना वेळार तो उजवाडाची 
चाळीस वरसां पयस आसा असो समज आशिल्लो . आतां सारको हिशेब 
मेळळा . तो फकत छत्तीस वरसां पयस आसा . 

बूटीश नक्षत्राक देशी नांव ना . कोणे एकल्यान बूटीशचे भूतेश केलां आनी 
तेंच नांव चलूक लागलो . 

मनीस शेतां रोवंक लागूक नाशिल्लो . रानवटीच आशिल्लो . रानांतली सावदा 
मारून खातालो . अश्या वेळार एका रानांत एकलो जाणटो मनीस रावतालो . तो 
आपणाक त्या रानाचो राजा लेखतालो . ताका पांच पूत . बूटीश सगळ्यांत 
धाकलो . 

बूटिशाक सदांच दिसचें , देवान निर्मिल्ली सुकणीं सावदां मारून खावप समा 
न्हय . तांकांय आमचे सारकोच जियेवपाचो हक आसा . आमच्या पांयां सकल 
येदी व्हडली जमीन पातळळया . ती आमी नांगरूंक जाय . नांगरून थंय बीं 
रोवंक जाय . तें शिपूंक जाय . म्हणटकच पीक येतले . हे पिकच मनशान खावंक 
जाय . सुकण्या सावदांक मारून खावप मनशाक सोबना . मनीस हो मनीस . 
सावज न्य . 

ताणे आपणाले हे मत्त बापायक सांगलें . भावांक समजावन सांगलें . बापूय 
भाव आयकून फकत हांसले . म्हणूक लागले , ' पिशें लागला हाका . कितें 
तकलेत घेवन बसला , कोणाक खबर ! कित्याय कितें बडबडटा . मातूय वेव्हार 
समजना पोराक . " 

काय दिसांनी बापूय मेलो . तो मरतकूच बूटीशच्या चौग्य भावांनी रान 
भितल्ले भितर वांटन घेतले . हाका वांटो दिलो ना . ' हो जाणवायो चड उलयता ' 
अशें म्हणून बुटिशाक तांणी रानांतल्यान भायर घालो . ' तुका कित्याक जाय 
वांटो ? तूं रोय आनी काड पीक तुका जाय तितले . खंयूय वचून . ' तांणी ताका 
सांगले . 

बूटीश तांचेकडेन झगडनासतना रान सोडून गेलो . राना भायर येवन ताणे 
आपणा खातीर जमनिचो एक कुडको वेंचून काडलो . तो खणपा खातीर ताणे 
नांगर सोदून काडलो . नांगर ओडपा खातीर ताणे बैल पोसले . तांकां जोताक 
लायले आनी जमीन नांगरून , बी रोवन , उदक शिंपून ताणें एक दीस 
पीक काडले . 

फुडली कथा सांगपाची गरज आसा ? नांगर सोदून मनीस - कुळयेक जिणेची 
नवी देख दिवपी पयलो मनीस म्हुण ज्यूपिटरान खोश्शी जावन ताका मळबांत 
ही भौमानाची सुवात दिली . 

आमचे हे भारत येत पयलो नांगर कोणे सोदून काडला जातलो ? आर्य 
म्हणटले , आमी . अर् म्हळयार नांगरप . जैन म्हणटले , ' आमच्या ऋषभदेवान ' 

ताणे नांगरूय सोदून काडिल्लो . चाकूय सोदून काडिल्लें आनी दैववादी लोकांक 
' कर्ममार्गी ' केल्ले . बूटीश नक्षत्राक भूतेश म्हणपा बदला ऋषभ म्हणपाक 
कसलीच अडचण नाशिल्ली . ऋषभाचो दुसरो अर्थ जाता : बैल . आनी ह्या 
खिणा मेरेन तरी बैलूच चडसो नांगरीत आयला ही भारत - भंय . ह्या नक्षत्राक 
आनिकूय एक नांव दिवं येताले आमच्यांनी- हलधर . बलरामाच्या उगडासान . 

स्वातिचे भोंवतणचे सात - आठ तारे धरून हे नक्षत्र घडलां . 


নিন্যা 

चित्रा गोड आनी गोमटें . नखरे करता म्हुण न्हय . आंगलोटूच ताचो ओडला 
यणो . पुणून सभावान मातशे कोल्ली तें . केन्ना केन्ना ताचें कोल्ल चाळवता . तेन्ना 
भर गिमांत लेगीत खंय तें उटंगारांचो पावस घालता . आमी स्वातिची चड 
तोखणाय करीत बसली जाल्यार तें चाळवत म्हुण भंय . पावस सोड , सादी 
कुपांच धाडल्यार पुरो ताणे . पुराय ब्रह्मांड लिपतले . 

आनी हे दीस तर कुपांचे ! 

चित्राचे येवरोपेव नाव सांगलां : Spica . उजवाडाची दोनशे वीस वरसां 
पयस आशिल्लो तारो हो . सुर्या परस देड हजार वांटयांनी घणघणीत . चित्रा 
नखरे करता तें बेश्ट न्हय . ताचो एक सांगाती तारो आसा . ताचे परस ल्हान . 
दिश्टी लेगीत पडना असलो . दोग्य तारे एकामेकां भोंवतणी चार दीस लावन 
एक भोंवर मारतात . ह्या भोवराक लागून चित्राचे नखरे नदरेत भरतात . एक 
रूप - विकारी तारो हो . चार चार दिसांनी रंग बदलपी , दिप्ती बदलपी . 

चित्राचे वयले वटेन , उजव्यान आनी दाव्यान , दोन बारीक तारे आसात . 
अपांवत्स आनी आप नांवाचे . येवरोपेव हांचे वाटेक लेगीत वचूंक नात . कित्याक , 
दोळयांक ते सारके दिश्टी पडनात . पुणून आमच्या वेदांत हांचो उल्लेख आयला . 
ययाती , शर्मिष्ठा , देवयानी सारक्या नक्षत्रांचेर जांची नदर गेली ना तांची ह्या 
दोन ताऱ्यांचेर गेल्ली ! घडये ते मुस्तीत ते दोळयांत भरपा इतले लिकलिकताले 
जावंक जाय . ना जाल्यार तांचो उल्लेख कित्याक करतले आशिल्ले ते ? 

चित्रा , अपांवत्स आनी आप ही जोयशिकेंतली कन्या राशिची नक्षत्रां . कन्या 

राशिचे येवरोपेव नाव Virgo . व्हि ! म्हळयार कन्या . येशू खंय हे राशीत 
जल्मा आयिल्लो . तो एके कन्येचो पूत . आंकवार मोरयेचो . ताचो बापूय मेस्त ; 
आनी भारतीय ज्योतिशाप्रमाण कन्या राशिचो देव त्वष्टा . त्वष्टा म्हळयार मेस्त . 

खंयच्यो कल्पना खंयच्यान खंय गेल्यो , सोदून काडचे पडलें बसून ! 

कन्या राशिचो पुराय वाटार निहारिकांचो - गॅलॅक्सिचो . बेरेनिसेच्या केसांच्या 
वाटारा सारको ताऱ्यांच्या वसणुकांनी हो वाटार भल्ला . इतल्यो वसणुको एके 
कडेन मळबांत आनी खंयच पळोवंक मेळनात . म्हुण नक्षत्रविद्येन ह्या वाटाराक 
एक खेरीत नांव दिलां- The field of Nebulae म्हुण . 

कन्या , हलधर , बॅरेनिसे आनी सप्तर्षी मेरेनचो सगळो वाटार असलोच . 
अचानी भरिल्लो . 

टेलिस्कोप घेवन बसूक जाय पळोवपाक तो . 


स्वाती आनी चित्रा सांगातान उदेतात , वयर सरतात . माथ्यार पावपाक 
चित्राक ताकतीक लागता . तें स्वातीक फाटीं उडोवन मुखार वता . अस्तमेक 
पळेत जाल्यार चित्रा पयलीं धारे सकल देवता . स्वातीक थंय पावपाक देड वर 
कळाव लागता . 

विचित्र न्हय ? मळबाचे गतिचे हे गणीत केदो वेळ लक्षांतूच येना . अशें 
कित्याक लागून घडटा , सारकें समजना . बरोच वेळ नियाळळ्या उपरांत कुवाडे 
सुट्टा . स्वाती हो मळबाच्या उत्तरे कडल्या अदंगुळयांतलो तारो , जाल्यार , चित्रा 
दक्षिणेच्या अर्दगुळयांतलो . 

सारकें पळे , दोनूय गुळयांची गती लक्षात येतली . 


चित्राचे उजवे वटेन हो तो जपानी आयणोसो खंयच्यान आयलो ? सारके 
दिप्तिचे पांच तारे थंय दिश्टी पडटात . येवरोपेवांनी ह्या नक्षत्राक नांव दिला 

the corvus . म्हळयार कावळो . 

कावळे खंय एका काळार धवे आशिल्ले . तांतलो एकलो आपोल्लोचो 
अपुर्बायेचो आशिल्लो . तागेरूच रावतालो . एक दीस आपोल्लोगेर ज्यूपिटर आयलो . 
यदो व्हडलो देव आपणागेर आयिल्लो पळोवन आपोल्लो भुल्लुसलो . उचांबळीत 
जालो . ताची कशी सरबराय करूं , कितें दिवं , अशें ताका जालें . ताणे कावळयाक 
उलो मारून सांगले , ' चल , बेगीन वच आनी ज्यूपिटराक पियेवंक दिवपाक 
तांबयोभर उदक घेवन यो . " 
कावळो उदक हाडपाक गेलो . 

आता येतलो , मागीर येतलो करीत आपोल्लो ताची वाट पळेत बशिल्लो . 
केदो वेळ जालो , कावळ्याचो पत्तोच ना . खंय घुसपलो , कोण जाणा ! आपो 
ल्लोन ताची वाट पळे पळे पळेली आनी निशेवन ताणे दुसरें कितें पियेवंक 
दिवन ज्यूपिटराची सरबराय केली . 

ज्यूपिटर वतकूच आपोल्लो तिडकीन भायर येवन बसलो . ताका कावळ्याक 
खावं काय गिळू अशें जाल्लें . तीनसांज जावपाक कावळो आयलो . पुणून कसो ? 
उदका तांबया बदला एक मेल्लो सोरोप चोंचीत धरून ! 

खंय गेल्लो रे ? ' आपोल्लोन विचाल्लें . 
आवाजांतली तिडकिची धार वळखून कावळयाक सट्ट जालें , ' आरेच्या ! 
हाणे म्हाका उदक हाडपाक धाडिल्लो आनी हांव ह्या सोरपाक धरपांत घुसपून 
उल्लों . ' तो भियेलो . कितें जाप दिवची ताका समजले ना . ताणे अचळय 
फट माल्ली . ' म्हाका उदक खंयच मेळळे ना . सगळे कडेन सोदलें . 
ताणे म्हळे . 

आपोल्लोक ताची पयलींच तिडक मारिल्ली . तो फट मारता ते पळोवन 
हाका आतां कितें करचें , ताका कांयच समजना जालें . दांत - ओठ चाबून ताणे 
कावळयाक ग्राप दिलो- ' तूं ह्या मुखार काळो जातलो . तुका म्हार म्हणटले . 
कोण लागी घेवचे नात . ' 

तेन्ना पसून खंय कावळयांचो रंग बदल्लो . धव्याचे ते काळे जाले . आनी 
सैमाचे वेवस्तेत म्हाराचे काम करपाक लागले . घाण काडपाचें . 

बरें आसा . पुणून ताका नक्षत्रलोकांत सुवात कित्याक मेळची ? ह्या खातीर ? 
काय संवसार - बुट्टे वेळार नोये प्रजापतीन ताका आपल्या तारवार घेतिल्लो म्हुण ? 


. 

काय , आपोल्लोक ताणे एका काळार एका संकश्टांतल्यान वाटायल्लो म्हुण ? 
आपोल्लो एक खेपे एकलेच्या मोगांत पडिल्लो . तो तिचे कडेन लग्नय जावपाचो 
आशिल्लो . पुणून माळ गळयांत घालून घेवचे पयलीं ताणे येवजिलें , ही सभावान 
कशी कितें आपूण खंय जाणां . सारकी चवकशी केल्या बगर लग्न जावप समा 
न्हय . ताणे कावळयाक विस्वासांत घेतलो . ताका सांगले . ' तू काय दीस तिच्या 
घरा लागसार खंयूय वचून राव . ती खंय वता , कितें करता , कोणाक मेळटा , 
सगळे बारकायेन पळे आनी मागीर तिचे कडेन हांवें लग्न जावचे काय ना तें 
येवन सांग . ' 

कावळ यान हे काम बेस बरें केलें . ती कोणा कोणाक मेळटा , कितें कितें 
करता , बारकायेन सगळे पळेलें आनी आपोल्लोक येवन ताणे सांगले , ' हिचे कडेन 
लग्न जाशीत , तूं फस्तीक पडटलो . ही दिसता सुंदर . पुण ती बरी बायल न्हय . 

ताणे हे काम केल्लें ह्या खातीर ही सुवात ताका मेळिल्ली आसत जाल्यार बरें 
आसा , ताका ती फावता , म्हणू येता . 

बाबिलोनियांतल्या लोकांकूय ह्या नक्षत्रांत कावळो दिश्टी पडला . 

भारतीय ज्योतिशान मात् ह्या वाटारांतलीं काय नक्षत्रां जोडून ताका प्रजापती 
नांव दिला . आनी ह्या पांच ताऱ्यांक प्रजापतिचो हात म्हळां : हस्त . 

हात म्हुण ताचे कडेन पळेत रावल्यार तो विराटाचो हात कसो दिसतलो . 
आनी आशिर्वादाचो हो हात सदांच आपणाचेर उरचो म्हुण जीव भितल्ले भितर 
आवडेवंक लागतलो . 

हस्तांतले हे तारे दुसऱ्या आनी तिसऱ्या पांवड्याचे . दिसतात सारकेच 
दिप्तिचे . सारक्याच अंतरार आशिल्लेवरी . पुणून तांतलो एकलो उजवाडाची 
चारशे पन्नास वरसां पयसलो ; जाल्यार , दुसरे देड - शें , सवाय - शे , शंबर वरसां 
अशे वेगळ्या वेगळ्या अंतरावेले . 

हस्ताचे उजवे वटेन एक लहान - सो तिकोन दिश्टी पडटा . ताचे येवरोपेव 
नांव the cup . बाकुस म्हुण तांचो एक देव आशिल्लो . बेबदड , ता . कोप 
खंय हे . 

मुकुट 

स्वातिचे दावे वशीन उत्तरे कडेन मातशे पळे . सात तारे वांटकुळेच बरे एके 
परिशदेंत बशिल्ले वरी दिश्टी पडटले . तांतलो मदलो बाकिच्यां परस तेजिश्ट , 
परिशदेचो अध्यक्ष कसो सोबता . परिशद म्हळ्यार वांटकुळेच वसप 
conference . 

येवरोपेवांनी ह्या ताऱ्यांक नांव दिला Corona Borealis . म्हळयार , 
उत्तरेचो मुकुट . ताचे कडेन हे नदरेन पळेल्यार खंयच्याय चक्रवर्ती राजाच्या माथ्या 
वयलो 

मुकुट कसो तो दिसता . नांवां सारकेंच रूप हाचें . तांतलो मदलो तारो 
कोहिनूर कसो सोबता . वा म्हणुंया , कोहिनुरा परसूय सुंदर दिसता . 

हरशीय जाल्यार ह्या कोहिनुराक लागुनूच थंय नदर वता . Alphekka 
नांव ह्या कोहिनुराचें . अरबी नांव आसुंये हैं . उजवाडाची श्यास्तर वरसां पयसलो 
तारो हो . 

हांगा एक विचित्र तारो आसा . चित्र काडूंक येना असलो . मंद दिप्तिचो . 
अठरा - शें सासश्टांत तो घणघणून दुसऱ्या पांवड्याचो जाल्लो . मागीर अवचित् 
एक दीस तो मंद जायत जायत पालवलो . नाच जालो . दुर्बिणीन सोदल्यार 
लेगीत मेळना जालो . अकस्मात एकुणीस - शें शेचाळिसांत तो परतो घणघणूक 
लागलो . घणघणत तिसऱ्या पांवडयाचो जालो . आनी परतो पालवलो . आता 
सोदल्यारूय मेळना . 

जाणकारांनी ताका मागीर एक आगळे नांव दिले- nova - like variable 
म्हुण . पेटून पालवल्लेवरी दिसपी एक रूपविकारी तारो 

म्हुण . 
एक गजाल लक्षांत धरपा सारकी 

ह्या मुकुट नक्षत्रांतल्या ताऱ्यांक खंय एकामेकांक पडना . एकामेकांचे सोयर 
सुतकूय तांकां लागना . एकल्याचे तोंड उदेंतेक जाल्यार दुसऱ्याचे अस्तमेक . 
एकल्याची चाल उत्तरे वटेन जाल्यार दुसऱ्याची जिस्त उरफाटे वटेन . सातांच्योय 
सात तरा . आयज हे तारे मुकुट कशें रूप घेवन हांगा रावल्यात . पन्नास हजार 
वरसां उपरांत खंय ह्या नक्षत्राचे रूप बदलतलें . तें रॉकेटा सारकें जातले . 

मुकुटाचो पुराय वाटार चित्रे भशेनूच गॅलॅक्सींनी भरिल्लो . 
ब्र .... ६ 

आरेच्या ! अकस्मात हे कितें जालें ! सगळीच नक्षत्रां उठूनशी कित्याक उबीं 
रावलीं ! पुनर्वसुचें व्हडे मुखार वचपाचें अचकीत थांबलां . प्रकृती आनी पुरूस , 
ब्रह्महृदय आनी प्रभास , आश्लेषा आनी एकाकी सगळेच चकासूर जावन उदेंते 
कडेन पळेतात . शिवानूय अजापान मान हे वटेन धुंवडायल्या . सप्तर्षी आनी 
रूव हातांत फुलांचे हार घेवन उबे रावल्यात . स्वाती आनी चित्रा बेगी बेगीन 
तोरणां सारकी करूंक आनी मुकुट जाग्यार आसा मू म्हुण पळोवंक लागल्यांत . 
हे वटेन दक्षिणेकडेन विश्वामित्र आपणाक पावपाक कळाव जावंक ना मू , ह्या 
दुगदुगान तकली वयर काडून पळेता . प्रजापतीन आपल्या हातांत एक कमळ 
घेतला ! 

सगळीच नक्षत्रां कोणाच्या तरी येवकाराक उबी राविल्ले वरी दिसतात . 
सगळ्यांच्या तोंडार एके तरेची उत्सुकताय उफेवन आयल्या . कोणूय तरी 
म्हा - पुरूस येता जावंक जाय . 

कोण काय ? शौरी ? 


हेक्युलिस 

शौरि , येवरोपेव नांव- Hercules . 
धर्तरे वयल्या शिरवंत बायलांत एक खुबूच शिरवंत बायल आशिल्ली- आल्क 
मेना . तिका देव - कुळयेतल्या ज्युपिटरा पसून एक चलो जाल्लो . ताचें नांव 
हेक्युलिस . 

आल्कमेनाक आपल्या घोवा पसून चलो जाला म्हणपाचें ज्युनोक कळळे . 
तेन्ना तिणे हेक्युलिसाचो कांटो कसो काडून उडोवचो हाचेर माणण्यो रचपाक 
सुरवात केली . हेक्युलिस पाळण्यांत आसतनाच तिणे एक दीस ताका मारपा 
खातीर दोन विखाळ सोरोप ताच्या आंगार सोडले . पुणन अजाप म्हळयार , 
पाळण्यांतल्या ह्या येद्या - श्या पोरान दोनूय सोरपांच्यो गच्यो मुड्डून तांकां थंयचे 
थंय मारून उडयले . ज्युनोन येवज - येवज - येवजिलें आनी निमाणे मंत्र - तंत्राचो 
आधार घेवन तिणे हेय॑लिसाचेर करून घाले . हेक्यलिसाक तिणें पिसो केलो . 
पिशेपणांत हेक्युलिसान नाका नाका जाल्ल्यो करण्यो केल्यो . आपल्या वांगडच्या 

काय भुरग्यांक लेगीत मारून उडयले . कांय दिसांनी तो सारको जालो . तेन्ना , 
पिशेपणांत केल्ल्या पातकांचे प्रायश्चित घेवपा खातीर तो देवळांत गेलो . ज्युनोन 
देवळांतल्या पुरयतांक फितूर करून प्रायश्चित म्हुण ताका येवरिस्थेव राजाची बारा 
वरसां मेरेन गुलामी करपाची ख्यास्त फरमावंक लायली . 

बावडो येवरिस्थेवाचो गुलाम जावन रावपाक लागलो . 

येवरिस्थेवाच्या राज्यांत नेमिया नांवाचें एक रान आशिल्लें . ह्या रानांत एक 
आकांताचो राकेस कसो शीव रावतालो . ताणे पुराय रान विखाळ करून उडयल्लं . 
ताका मारप एक दिव्य कशे जावन पडिल्लें . कोणाकूच तें आतां मेरेन जमूंक 
नाशिल्लें . जमपा सारकेंय नाशिल्लं . असले हे काम येवरिस्थेवान हेक्युलिसाक 
सांगले . हेक्युलिस भोळो आनी तरणो . ताचे रगत सळसळटालें . दिव्य भव्य 
कितेंय करपाची उमेद आशिल्ली . कर म्हुण कोणेय सांगतकूच तो फुरफुरतालो . 
त्या भायर , राजान काम सांगली , म्हणटकूच तें करुंकूच जाय हे भाशेचो 
स्वामीभक्त सभाव ताचो . तो शिवाक मारपाक सोमतोच उठून रानांत गेलो . 

बरें , शीव तरी कसलो - तिरांक बदना , गदेक आटापा येना ; हेक्युलिसाक 
लेगीत आयकना असलो . हेक्युलिसान ताचेर तिरार तीर सोडले . गदेर गदा 
माल्ल्यो . च्ये , शीव कसोच बाडगना . हेक्युलिस खर्शेलो . निमाणे ' अब्बा ! ' अशें 
म्हणून तो शिवाच्या आंगार किंवाटयान धावून गेलो . आनी दांत ओंठ चावून 
ताणे हातांनीच शिंवाची गची अंदिली . शीव खिणा भितर मेलो . 

शिंवाक खांदार मारून हेक्युलिस राजवाड्यार आयलो . धिप्पाड हेक्युलिस 
आनी ताच्या खांदां वयलो तो अक्राळ - विक्राळ शीव पळोवन येवरिस्थेव इतलो 
गर्भगळीत जालो कि ताची वाचाच धल्ली . ताका खंयचे हाका हे काम सांगले 
काय - शें जालें . थोड्या वेळान ताणे हेक्युलिसाक सांगले , ' बाबा रे , उपकार कर 
आनी ह्या मुखार असले कसलेय काम करतकूच सोमतो राजवाड्यांत येवं नाका , 
शारा भायरूच राव आनी म्हाका सांगून धाड . हांव येवन मागीर थंयच तुजें 
कोत घेतां . " 
काय दिसांनी येवरिस्थवान हेक्युलिसाक आनीक एक तसलेच काम सांगलें . 

आगोसच्या राज्यांत एक बांय आशिल्ली , जिका लोक आमिमोनेची बांय 
म्हुण वळखताले . राज्यांत मदों मदीं दुकळ पडटालो त्या वेळार लोक हे बांयच्या 
उदकार जियेताले . प्रसंगाक पावपी बांय आशिल्ली ही . हे बांयत एक दीस एक 

नाग येवन रावलो , णव फणांचो . तांतले मदले फणेक वर मेळिल्लो , अज्रंवर 
पणाचो . हो नाग बांयंत येवन रावंक लागत पसून लोकांनी तो वाटार सापूच 
सोडून दिल्लो . कोणाकूच थंय वचपाचो धीर जायनाशिल्लो . ज्या उदकाचो उपेग 
दुकळ पडटकूच सगळेच करताले तें उदक आता दुकळ पडल्यार लेगीत उपकारा 
पडना अशें जावन पडिल्लें . लोकांचे हाल हाल जावपाक लागले . म्हणटकूच ? 
नागाक तर मारूंक जाय . कोण मारतलो ? राजाची नदर हेय॑लिसाचेर पडली . . 
केल्यार हाणेच काम हे ' अशें म्हणून ताणे हे काम ताका सांगले . 

' बरें आसा ' अशें म्हणून हेक्युलिस उठून नीट बांयकडेन गेलो . नाग 
न्हिदिल्लो . ताका जागयलो . आनी फों फों करून आंगार येतल्या त्या नागाच्यो 
फणा कातरपाक ताणें तरसाद उबाल्ली . 

पुणून एक फणा कातरिना फुडे थंयच नव्यो दोन येवपाक लागल्यो . एक 
कातल्ली , दोन आयल्यो . दोन कातल्ल्यो , चार आयल्यो ! हेक्युलिसान येवजिलें , 
फणा कातल्ली जाल्यारूय ती जिती उरता आनी ती जिती उरता म्हुण एकेच्यो दोन 
जातात . कातल्लेली फणा मरूंक जाय . हेक्युलिसाच्या आधाराक तागेलो एक्लो 
इश्ट आयिल्लो . ताका ताणे सांगलें , ' चल , हेवटेनची तेवटेनची लाकडां बेगी 
बेगीन मुजावन हाड आनी ती एकार एक दाळून पेटय ' . इश्टान तशें केलें . 
उपरांत हेक्युलिसान एक एक फणा कातल्ली आनी उज्यांत उडयली . उज्यांत 
पडिल्ली फणा थंयचे थंयच हुलपून मेली . हे भाशेन आठ फणा ताणे कातरून 
हुलपावन माल्ल्यो . उल्ली एक , मदली , अज्रंवरपणाचो वर घेवन आयिल्ली . ती 
ताणे पयलीं आपल्या पाया पोंदा चिड्डून धल्ली . मागीर , लागसारूच आशिल्लो 
एक दोंगर हातांनी हुमटावन बेगोबेग हाडून ते फणेर दवल्लो . नाग 


आक्ताक मेलो . 


एक खेपे ताणे भगीरथा भाशेन एक काम केले . जालें कितें , एलीसच्या 
राजाच्या गोठ्यांत तीन हजार गोरवां आशिल्ली . तीस वरसांमेरेन ती गोठयांतूच 
उरिल्ली . हाका लागून गोठयांत शेणाचे पर्वत उबे जाल्ले . हेक्युलिसाक हो गोठो 
धुवपाचे काम राजान सांगले . हेक्युलिसान कितें करचें ? ताणे आल्फेउस आनी 
पेनेउस नांवाच्यो दोन न्हंयोंच ओडून हाडल्यो आनी एका दिसा भितर गोठो 


धुवन निवळ केलो . 


हेक्युलिसान हे तरेचे एका फुडले एक बारा अचाट पराक्रम केल्यात . ' हेक्यु 

लिसाचे बारा पराक्रम ' ह्या नांवा खाला ते ग्रीक पुराणांत वाचूंक मेळटात . केन्नाय 
ग्रीक पुराण हातांत पडलें जाल्यार वाचून काड तें . 

हेक्यु लिसाचे लग्न देयानिरा नावाचे एकले बायलमनशे कडेन जाल्लें . तीन 
वरसां तो तिच्या सांगातांत आनंदान रावलो . तीन वरसां उपरांत एक दीस 
दोगाय दुसऱ्या एका गांवांत वचपाक भायर सल्ली . वाटेर तांकां एक न्हंय 
लागली . नेस्सूस नांवाचो एकलो नरतुरंग , अर्दो मनीस- अर्दो घोडो , थंय 
लोकांक आलतडच्यान पलतडी पावोवपाचें काम करतालो . पलतडी पावोवपा 
खातीर हेवटुंलिसान बायलेक नेस्सुसाचे सुवादीन केली . हेक्युलिसाक कोणाच्याच 
आधाराची गरज नाशिल्ली . तो न्हंय उपून तुरतुरीत मुखार गेलो . हेवटेन नेस्सूस 
देयानिरेचे रूप पळोवन इतलो पिसो जालो कि तिका पलतडी पावोवपा वाटयाची 
तो तिका खांदार मारून पळूक लागलो . देयानिरेन किळांच्यो आनी बोबो 
भारपाक सुरवात केली . ही कित्याक बोबो मारता है पळोवपा खातीर हेक्युलिसान 
फाटल्यान मान धुंवडायली जाल्यार नस्तुरंग तिका घेवन पळून वता तो ताका 
दिश्टी पडलो . ताणे रोखड्या रोखडे तीर सोडपाक सुरवात केली . एक तीर 
जिस्त नरतुरंगाच्या हड्डयाक तोपलो आनी नेस्सूस त्याच खिणाक मरून 
भुंयेर पडलो . 

मरता आसतना नेस्सुसान देयानिरेक सांगले- ' तुजें हैं सुंदर रूप केन्ना 
बावत , सांगू नज . तें बावूक ना ते मेरेन तुजो घोव तुका एकनिष्ठ रावतलो . 
बायलांचें रूप त्यो तरण्यो आसतात ते मेरेनूच उरता . उपरांत तें बावता . 
बावतकूच घोवाची नदर दुसरेकडेन वता . तुज्या घोवाची नदर तुजे वयली केन्नाच 
हालची न्ह्य अशी तुजी इत्सा आसत जाल्यार होव सांगतां तशें कर- म्हज्या 
रगताचो एक थेंब सांबाळून दवर आनी केन्नाय घोवाची नदर दुसरे कडेन गेली 
जाल्यार तो थेंब ताचे शालीक लाय . मागीर घोव दुसरे कडेन पळोवचो ना . 
तुकाच एकनिष्ठ रावतलो . " 

देयानिरेक खरे दिसले आनी तिणे नरतुरंगाच्या रगताचो एक थेंब ल्हवूच 
उबारून घोवाक लिपोवन सांबाळन दवल्लो . 

वरसां गेली . एक दीस हेक्युलिस इयोल नावाचे एकले बायल - मनशेच्या 
मोगांत पडलो . तो तिका एका झुजांतल्यान जिखून घेवन आयिल्लो . देखुनूच 
जावये , तिवूय ताचेर भाळिल्ली . झूज सोंपतकूच हेक्युलिसाक देवतेची पुजा 

करची अशे दिसले . पुजे वेळार हिन्दू लोक मुकटो न्हेसतात . तशी ते मुस्तीतल्या 
ग्रिकां भितर एक चाल आशिल्ली , धवी शाल पांगुरपाची . हेक्युलिसाकडेन 
असली एक शाल आशिल्ली . ती ताणे बायले कडेन मागली . 

हेक्युलिसाच्या जिवितांत इयोल येत पसून देयानिरा खंती जाल्ली . घोवाची 
आपणा वयली नदर तिचेर पडल्या म्हुण ती खुबूच दुख्खांत आशिल्ली . घोवान 
शाल मागिनाफुडें अचकित तिका नरतुरंगाच्या रगता - थेंब्याची याद जाली . तिणे 
बेगीबेगीन तो थेंब सोदून काडलो आनी शाल घोवाक दिवचे पयलीं तो शालीक 
लायलो . 

हेक्युलिसान शाल पांगुल्लेली मात् , ती ताचे कातीक दसली . ती कातीक 
दसना फुडें ताच्या आंगांत भरभरीत विख्ख देवपाक लागले . आंगाक हुलोप 
पेटिल्ले वरी जालें . तिडकीन ताणे शाल भिरकावन माल्ली . जाल्यार , शाली 
वांगडा ताची कातूय सोलून आयली . हक्युलिस उचांबळीत जालो . कोणाक 
खावं , कोणाक गिळू अशें ताका जालें . किंवाटयान तो हात पाय आपटूक लागलो . 
सामको वळवळंक लागलो . सोंसं नज जावन तो आपणाल्या आंगाचे कपचेच 
काडून भायर मोखपाक लागलो . आपलो अंत लागी आयला म्हणपाचे ताच्या 
लक्षांत आयलें तेन्ना , ताणें सडसडीत रानांतली झाडां - पेडां हुमटावन हाडली , 
तांची चिता रचली . तिचेर आड पडून ताणे ती मागीर आपल्याच हातान पेटयली 
आनी प्राण सोडलो . 

येद्या कर्तुत्वी आनी गुणी म्हापुरसाक हे भाशेन वळवळून आयिल्लं मरण 
पळोवन देव लेगीत खंय चुरचुल्ले . 

हेक्युलिसाच्या आंगांत आल्कमेनाचे रगत घोळटालें . आल्कमेना मनीस 
कुळयेतली आशिल्ली . तिचो अंश लासून वतकूच ताच्यांत उल्लो फकत 
देवकुळयेचो अंश , ज्युपिटराचो . 
ज्युपिटरान मागीर ताका सार एक भौमानाची सुवात करून दिली . 


शौरी 

हेक्युलिस नक्षत्राक देशी नांव कितें दिवचे हाचेर आमगेले म्हालगडे येवजूंक 


* 

बसले , तेन्ना तांकां एक खुबूच सुंदर नांव येवजलें- शौरी . 
शौरी म्हळयार , शुरांचे कुळयेतलो- श्रीकृष्ण . 

कंसाक मारूंक श्रीकृष्ण धांवून गेल्लो त्यावेळार तो कोणाक कसो 
दिशिल्लो हा , हरिवंशांत वर्णन आयलो . कंसाक तो साक्षात काळ कसो दिसलो . 
मल्लांक अशनी कसो , यादवांक विष्णु कसो , सामान्य प्रजेक सम्राट कसो आनी 
बायलांक ? मदन कसो . आतां तूंच सांग , खंय काळ आनी खंय मदन ! मेळ 
तरी बसता ह्या दोन रुपांचो ? हाचो अर्थ श्रीकृष्णाचें रूप जाका ताका 
आपापल्या मना सारकें दिशिल्लें असोच जालो ना ? 

शौरी नक्षत्राचेंय अशेच शें कितें जालां . ताचे चित्र काडूंक येना . ताचे रुपूच 
दोळयां मुखार उबै राविना . कोणाक ते शिवाच्या हातांतल्या डमरू 
सारके दिसता , तर कोणाक स्वस्तिका सारके दिसता , भुरग्यान काडिल्ल्या . 
कोणाक तर थंय कितेंच दिश्टी पडना . चार ताऱ्यांचो एक वांकडो तिकडो 
चौकोन , ताच्या एक - एका तोंकाक एक एक वांकडी शेपडी , अशें कितें - शे रूप 
हाचे . वा म्हण , निश्चित रूप नाशिल्लें , निश्चित आकार नाशिल्लें नक्षत्र हे . 

बरें , तारे तरी नदरेंत भरपा सारके ? सगळेच दुसऱ्या पांवड्याचे . सोदचे 


पडटात . 


तो पळे मुकूट . ताचे सकले वटेन कांय बारीक तारे अशेच हेवटेन तेवटेन 
शिंपडलेले वरी दिश्टी पडटले . स्वाती आनी अभिजित हाँचे मदल्या वाटारार ते 
शिंपडल्यात . ह्या शिंपडलेल्या ताऱ्यांत उजवे वाटेन एक तारो आसा . तोवूय 
तिसऱ्या पावड्याचो जाल्ल्यान सारको नदरेंत भरना . ताचें नांव Rasalgethi . 
तो केदो आसतलो , अदमास तुजो ? एकावन कोटी सुर्यां येदो . काय जाण 
म्हणटात , ब्रह्ममंडळांत पळेल्लो तेदो , आठ अब्ज सुर्यां येदोय तो आसूं येता . 

शौरींतलो मुखेल तारो होच . निळो आनी जोडयो . ताची एक सांगातीण 
तारका आसा , गोरी गोमटी . कृष्ण आनी राधाच जशी कितें दोगांय . दोगांयची 
रासक्रीडा युगांची युगां एकासारकी चलत आयल्या . देखून तिसऱ्या पांवड्याचो 
हो तारो केन्ना केन्ना चवथ्या पांवडयाचो जाल्लो दिश्टी पडटा . एक रूपविकारी 
तारो हो . 

मदल्या चौकोना मदीं बारकायेन पळे , दोळे बरे आसले जाल्यार , थंय एक 
कुकुले कूप दिश्टी पडटले , तिबको कशं . बायनोकुलरान पळेशीत जाल्यार , 

अदीक स्पश्ट दिश्टी पडटलें आनी टेलिस्कोपान पळेशीत जाल्यार , विचारूं 
नाका , पिशें लागतले . ' श्रीकृष्णाचें सुदर्शन न्हय मू हे ' अशे दिसतले . आनी 
जीव भुल्लुसून येतलो . एक पुंजुलो हो . आतां मेरेन पळेल्ल्या पुंजुल्यांत सगळ्यांत 
व्हडलो . दिव्य भव्य . सुमार एक लाख ताऱ्यांचो . तातूंतले अर्दाक्यर तारे सुर्या 
परस शे - शें , दोनशे - दोनशे वांटयांनी तेजीश्ट . 

इतलो समृद्ध पुंजुलो मळबाच्या उत्तरे कडल्या वाटारात दुसरो ना . 
इतलो समृद्ध जावनूय तो असो सोदचो कित्याक पडटा , सांग . उजवाडाची 
चौतीस हजार वरसां पयस आसा म्हुण . मातशे येवजून पळे , चौतीस हजार वरसां 
आदी हो उजवाड थंयच्यान भायर सरिल्लो . त्यावेळार आमगेले म्हालगडे संस्कृ 
तायेच्या खंयच्या पांवड्यार आशिल्ले जातले ? आमी जाचे इतिहास इतिहास 
म्हणून हड्डे मुखार काडून मोटया अभिमानान गूण गायतात तो इतिहास पांच 
स हजार वरसां फाटल्यान वचना . ओडू ओडून व्हर , धा हजार वरसां मेरेन . 
ताच्या आदलो इतिहास सगळो अदमास - पंचें धाओदर्श . चौतीस हजार वरसां 
आदल्या इतिहासाचो जाल्यार अदमास लेगीत करूंक येना . त्या काळार आमचे 
म्हालगडे फातरा युगांत जियेताले , काय माकडांवरी ह्या झाडावयल्यान त्या 
झाडार उडयो मारताले , कोण सांगतलो ? असल्या ह्या इतिहासा आदल्या काळार 
हो उजवाड थंयच्यान भायर सरिल्लो . धर्तरेर मनीस नांवाचो एक प्राणी जल्मा 
आयला आनी तो दोन पायांर उबो रावन तकली.वयर करून मळब पळोवपाक 
लागला म्हणपाचें वर्तमान थंय पावलां जावंक जाय . ताका पळोवपाक तो भायर 
सल्ला जावंक जाय . खिणाक एक लाख श्यांयशी हजार मैलांच्या वेगान धांवत 
धांवत आयज तो हांगा पावला . आनी हांगा येवन पळेता जाल्यार- 

मनीस येद्या ह्या काळांत खंयचो खंय पावला ! मळबाकडेन मान वयर करुनूच 
फकत पळेना , तर दुर्बीण घेवन तो मळबांतले तारेय मेजूंक लागला . तांचो 
आकार , तांचे वजन सगळे मेजून ' हे सगळे कितें ? ' ह्या प्रस्नाची जापूय 
सोदूक लागला . इतलेंच न्हय , तर अंतराळ - याना घेवन आतां मळबाचे खोलायेतूय 
देवला ! शौरिच्या उजवाडाक केदें अजाप जाला जातलें , अदमास कर . 

शौरींतल्या ह्या पुंजुल्याचो आवाट उजवाडाच्या तीनशे साठ वरसां येदो . 
म्हळयार येद्या - श्या ह्या तिबक्याच्या एका तोंका पसून दुसऱ्या तोंका मेरेन 
पावपाक उजवाडाक खिणाक एक लाख श्यायशी हजार मैलांच्या वेगान तीनशे 

साठ वरसां एका सारकें धांवचे पडटा ! 

मळबाच्या उत्तरे कडल्या अर्दगुळयांतलो एकलोच हो असलो पुंजुलो . 

आतां मेरेन जाणकारांनी दूदगंगेत असले सुमार एक हजार पुंजुले सोदून 
काडल्यात . तातलो सगळयांत लागिंचो पुंजुलो उजवाडाची अठरा हजार वरसा 
पयसलो . जाल्यार , सगळयांत पयसलो सुमार एक लाख पंच्यायशीं वरसां पयसलो . 
इतल्यान सोंपूंक ना . इतल्या पयसल्या ह्या पुंजुल्यांतले खंयचे तारे खंयचे जातिचे , 
केद्या आवाटाचे , कितल्या वजनाचे , केदे दिप्तिचे , एकामेकां पसून कितले पयस , 
असल्योय गजाली तांणी बारीकसाणेन सोदून एकठांय केल्यात . 

पारव्यांची भिरी एकेच दिकेन उडत वचची तशे शौरीतल्या ह्या पुंजल्यांतले 
तारे एकेच दिकेन भियान धांवत रावल्यात . पारव्यांच्या भियांत चडशे पारवे 
मदी चोंबो करून उडटात आनी थोडेच मदलो वाटार सोडून मुखार वतात आनी 
मेक्ळे मेकळे उडत रावतात . तशे - शें कितें ह्या पुंजुल्यांतल्या ताऱ्यांचें . मदल्या 
वाटारांत ताऱ्यांची गचमुड्डी , आनी भायले वटेन ते अशेऽ मेकळे मेकळे दिवटी 
पडटात . पणजे प्रासार गर्दी आनी कांपालार अशेऽ दोग दोग , तीग तीग 
पासयेक गेल्ले दिश्टी पडनात , तशे शें कितें हैं . 

एकेच कडेन गर्दी करून राविल्ल्या तान्यांच्या असल्या पुंजुल्यांक नक्षत्रविद्येन 
एक खेरीत नांव दिलां- The globular star clusters- ' वांटकुळे व्यव 
स्थित पुंजुले ' म्हुण . 

दक्षिणे दिकेचे यात्रेक वतली तेन्ना थंय असले काय सुंदर ' वांटकुळे व्यवस्थित 
पुंजुले ' आमकां पळोवंक मेळटले . 

कत आमी एक पुंजुलो पळेल्लो : पुष्य . तांतल्या ताऱ्यांची गती आनी दिशा 
एकूच . तरूय तें चोंब्यांनी थंय राविनात . हेवटेन तेवटेन शिंपडल्यात . काय जाण 
मृग आनी सप्तर्षी हांकाय पुंजुले लेखतात . कित्याक , तांतले तारे एकामेकां पसून 
संख्यांनी मैल पयस आसले तरूय तांची गती आनी दिशा सारकी . मृगांतलो आर्द्रा 
आनी सप्तर्षीतले कृतू आनी मरीची हे . सोडून हे non - conformist तारे . 
बाकिच्यांक आनी तांकां पडना . बाकिच्यांची दिशा एक , जाल्यार हांची दुसरी , 
उरफाटीच म्हळयार जाता . कृतिका असल्याच non - conformist ताऱ्यांचो 
एक पुंजुलो . 

शौरींतलो पुंजुलो ह्या सगळयां परस अगडबंब , व्यवस्थित आनी वांटकुळो . 

★ 


आमची दिशा 

मुजरत लक्षात घेवपा सारकी गजाल म्हळयार 

आमच्या सुर्याक शौरिची खूब ओड . खूब म्हळयार खुबूच , अंतराळांत एका 
परस एक सुंदर नक्षत्रां आसात . एका परस एक व्हडूय आसात . पुणून सुर्यांक 
तांचे काय लागना . ' ते व्हड तांच्या घरा ' अशें म्हणून तांचें तो काय लावन्य 
घेना . ताका ओड फकत शौरिची . युगां जालीं , तो शौरिचे भेटेक खिणाक आठ 
मैलांच्या वेगान एका सारको धांवत रावला . आपल्या कुटुंबा सयत . म्हळ्यार , 
तुका म्हाकाय वांगडा घेवन . आमी न्हिदून रावलीं , बसून रावली , खेळत रावलों , 
कितेंय करीत रावली , जाल्यारूय अंतराळांतली आमची दिशा थल्ल्या , आमचे 
गंतव्य थल्लां . 

तूं विचारतलें , ' कशे समजलें ? ' 
शौरिच्या पुंजुल्याचो अभ्यास करूंक जाणकार बशिल्ले . एका - एका तायक 
नियाळटाले , मेजताले . कोण केदो , कितलो पयसलो हाचो हिशेब लायताले . 
अवचित् तांकां शौरीतले तारे आमचे दिशेन लागी येतातशे दिसले . तांणीं 
दुर्बिणी जोखल्यो . आन्तेना लायली . रेडियो ल्हारां धल्ली . आंकडे मेजले आनी 
निमाणे ते निर्णयार पावले -- सूर्य शौरिचे भेटेक धांवत सुटला म्हणपाच्या . 

पळे आतां , एका काळार मनीस धर्तरेक संवसाराचें केन्द्र लेखतालो . सूर्य , 
चंद्र , तारे सगळे तिचे भोंवतणी ध्रुवतात अशें मानतालो . बायबलांत तशें आसा 
म्हणटकूच तें खरेंच आसूंक जाय अशेंय धरतालो . एक दीस अवचित् गालिलेओ 
आयलो आनी ताणे लोकांच्या जिविताची घडीच विस्कटावन उडयली . तो 
सांगपाक लागलो , ' धर्तरी थीर म्हणटात तें खरें न्हय . ती केन्द्र - बिन्द्र काय 
न्य . तो एक किरकोळ गिरो , सुर्या भोवतणी प्रदक्षणा घालपी . ' तो असले 
कितें उलयता म्हुण बावड्याक धर्मकोल्ली लोकांनी तिडकीन जितोच हुलपावन 
माल्लो ! आतां गालिलेओचे वंशज सांगपाक लागल्यात - धर्तरी तर थीर न्हयच , 
सुय थीर न्हय . आनी सूर्य जाचे ओडीन धांवत रावला तो शौरीय थीर न्हय . 
तोवूय खंयचे तरी एके अज्ञात दिकेन धांवत रावला ! 

तरी बरें , आयज धर्मकोल्ली लोकांक कोण खायना म्हुण . तांचें कांयच 
चलना म्हुण . ना जाल्यार , तिसत्यो वादयो जावपाच्यो नक्षत्रविद्येच्या 
जाणकारांच्यो . 

मनशान पयलो - वयलो पेटन पालवपी - Nova तारो पळेलो तो शौरींतूच , 
एकुणीसशे चौतिसांत . तेमेरेन तारे जल्मा येतात , भुरगे आसतात , भुरग्यांचे 
जाणटे जावन एकदीस म्हातारे जातात आनी मरतात अशेंच जाणकार मानीत 
आयिल्ले . वया वयले तारे अवचित् पेट्टात , इतले पेट्टात कि हजारांनी , 
लाखांनी सुर्यां इतलो उजवाड सोडटात आनी मागीर अकस्मात पालवतात 
म्हणपाचे शौरीनूच सगळ्यांत पयलीं मनशाक दाखोवन दिले . 

पेटून पालवपी हो पयलो तारो पळोवपी कोण आशिल्लो , अदमास तुजो ? 
नक्षत्रविद्येचो जाणकार न्हय . तुजे म्हजे सारकोच एक रसिक . 

केन्ना केन्ना अजाप जाता -- जाणी बूटीशचें भूतेश केलें तांकां हेक्युलिसाचें 
हरि - कुलेश करचे शें कशे दिसले ना ? शौरी हे श्रीकृष्णाचे एक नांव , आनी 
श्रीकृष्ण हरिकुलेशूच आशिल्लो . आमी ह्या नक्षत्राक हरिकुलेश म्हुण्णूय पाचा 
रुया . कोण आडायतलो आमकां ? 

एक सांगपाचे उल्लें- हेक्युलिसान मारिल्ल्या शिवाक आमी मळबांत 
हुमकळटना पळेला . मघा , पुर्वा आनी उत्तरा ही नक्षत्रां जोडून जाता तो . आनी 
ज्या नागाक ताणे मारिल्लो ताकाय पळेला , जाका आमी वासुकी म्हळ्ळो तो . 


भुजंगधारी 

शौरिचे उजवे वटेन एक नक्षत्र आसा - भुजंगधारी . ( भुजंग सोरोप ) आनी 
भुजंगधारी म्हळयार गारुडी- The serpent - bearer . 

ह्या नक्षत्राक गारुडी नांव कित्याक लागून पडलां , खबर ना . ताचे शास्त्रीय 
येवरोपेव नांव- ophiuchus . ग्रीक लोक हाका Aesculapius ह्या नांवानूय 
वळखतात आनी दोनूय नांवां एकल्याचीच धरतात . तांच्या पुराणांत हया नांवाचो 
एक नावाजतो वैज जावन गेला . तो पिडेस्तांक बरे करतालो , इतलेंच न्हय तर 
मेल्ल्यांकूय खंय जिते करतालो . हो मेल्ल्यांक जिते करीत रावलो जाल्यार आपले 
राज्य बुडटले ह्या भयान नरकाचो राजा प्लुटो खंय हुस्क्यांत पडिल्लो . प्लुटोक 
हुस्क्या मेकळो करपा खातीर ज्युपिटरान वीज घालून वैजाक मारून उडयल्लो . 

आनी मागीर ताचें व्हडपण स्मरून ताका नक्षत्रलोकांत हाडून बसयल्लो . 

मेल्ल्यांक जिते करतल्या शुक्राचार्याक आमच्यांनी ही सुवात दिवं 
येताली . चरक सुश्रूत सारकेल्या वैजांकूय हांगा भौमानान बसोवं येताले . 

पुणन 
सायबांनी ह्या नक्षत्राक The serpent bearer नांव दिले ! आनी आमी आमच्या 
पूर्वजां परस सायबांचे भक्त चड . त्या भायर , भारतवर्षांत गारुडी अशोक - चक्रा 
येदेच योग्यतायेचो . ह्या देशाची विदेशांत नामना एक म्हाराजांक लागून , 
दुसरी हाका लागून . देखून आमी ताका भुजंगधारी ह्या नांवान पाचारूंक लागले ! 

सोड . पंदरा सोळा तारे एकामेकांक जोडून हे नक्षत्र घडलां . 

नक्षत्रविद्येक हांगा एक नागमोडी आकाराचे केण मेळ्ळां - जाची कळख हाचे 
पयलीं करून दिल्या . हातले चडशे सगळेच तारे दुसऱ्या , तिसऱ्या पांवड्याचे . 
एकलो उजवाडाची अठ्ठावन वरसां पयसलो , जाल्यार एकलो एकूणसत्तर वरसां 
पयसलो . एक सवायशी वरसां पयरलो , जाल्यार एक एकशे चाळीस वरसां 
पयस्लो . पांचशे वीस वरसां पयस्लोय एक तारो हातूंत आसा . सगळेच दिप्तीन 
एकाच पांवड्याचे दिसतात . हाचे वयल्यान ते एकामेकां पसून कितले पयस 
आसतले हाचो अदमास कर . 

अठावन वरसां पयसलो तारो शौरीतल्या Rasalgethi लागसारूच आसा . 
तोवूय काय दीस तिसऱ्या पावड्याचो आसता . काय दीस चवथ्या पांवड्याचो 
जाता . शौरिच्या रूपविकाराचो अदमास येवपाक ह्या ताऱ्याचो केन्ना केन्ना उपेग 
जाता . ताचें नांव- Rasalhague . 


जसनाची कथा 

देवान एके एके दिकेक एक - एकल्याक नेमलो तेन्ना दक्षीण यमाच्या वांटयाक 
आयली . तेन्नापसून पुराणकारांनी दक्षिणेक अशुभ लेखल्या . दक्षिणे कडेन तकली 
करून न्हिदचे न्हय , घराचे दार दक्षिणे कडेन दवरचे न्हय , दक्षीण दिकेक 
अमकें करचें न्हय , तमकें करचें न्हय , एक आनी दोन न्हय , कितले - शेच नेम 
तांणी घडयले . सपन पडूं नाका आशिल्लें तांचें . 

सुंदरांत सुंदर नक्षत्रां दक्षिणे कडेनूच भल्ल्यांत . आतां मेरेन पळेल्ल्या नक्षत्रांतलें 
नितांत सुंदर मृग दक्षिणेतले नक्षत्र . व्याध , चित्रा , अगस्त्य हे ओडलायणे तारेय 

थंयचे . त्रिशंकू , नरतुरंग , नौका , वृश्चिक , दिव्य - भव्य अशी ही नक्षत्रां दक्षिणे 
कडलींच सगळी . 

दक्षीण म्हळ्यार उजवें आनी उजवें म्हळयार उत्कृष्ट . दक्षिणे कडली 
नक्षत्रां मळबांतली उत्कृष्टांतली उत्कृष्ट , 

येवरोपांत रावतल्यांक ही नक्षत्रां दिश्टी पडनात . पुणून तांणी आपल्या 
पुराणांतल्यो कितल्यो सोबीत - सुंदर कथा हाडून दसयल्यात तांकां ! 

ग्रीस देशांत इसन नांवाचो एकलो राजा राज्य करतालो . तो जाणटो जाल्लो . 
ताच्या ह्या दुबळेपणाचो लाव घेवन ताच्या धाकल्या भावान ताचें राज्य हाताशिल्लें . 
आनी ताका बायल भुरग्यां सयत रानात धांवडावन घाल्लो . 

इसनाक एक चलो आशिल्लो , जेसन नांवाचो . बापाय वांगडा तोक्य रानांत 
राक्तालो . रानांत एक नरतुरंग आशिल्लो . मनशाचे तोंड आनी घोड्याचे आंग 
ह्या रुपाचो , आमच्या नरशिंवा सारको थोडोभोव . तो अस्त्रविद्येचो ते मुस्तींतलो 
व्हडांतलो व्हड जाणकार आशिल्लो . जेसन ताचे कडेन अस्त्रविद्या शिकलो आनी 
ताचो बऱ्यांतलो बरो शिश्य म्हुण मुखार आयलो . 

अस्त्रविद्या शिकून जातकूच एक दीस जेसन बापायचे राज्य परतें मागपा 
खातीर बापोलया सरी आयलो . बापोलयाक जेसना आड झुजपाचे नाशिल्लें . 
झुनूंक मुखार सल्ल्यार आपूण पडटलों म्हणपाची ताका खातरी आशिल्ली . 
ताणे जेसनाचो भायले भायर कांटो कसो काडचो हाचे बेत रचपाक 
सुरवात केली . ताणे म्हळे , ' आमच्या राज्यांत एका काळार राम नांवांचें एक 
मेंढरूं आशिल्लें . ताका भांगराची लां जाताली . ते कोल्चीस देशांत आसा . 
ताका घेवन यो . आनी मागीर राज्य व्हर .... 

' बरें आसा ' अशें म्हणून जेसन कोल्चीस देशाक वचपाक भायर सल्लो . ते 
मुस्तीत ग्रीस देशांतले लोक ल्हान ल्हान व्हड्यांतल्यान प्रवास करताले . इतले 
पयसल्या प्रवासाक इतली ल्हान व्हडी उपकारा पडपाची नाशिल्ली . आर्गो 
नांवाचो एकलो मेस्त जेसनाचो इश्ट आशिल्लो . ताका ताणे एक व्हडलें तारूं 
बांदपाक सांगलें . इतले पयसले यात्रेक वचपाक- म्हळयार , एके तरेचें दिव्य 
करपाक जेसन तयार जाल्लो पळोवन हेवटेन ज्युनो खोश्शी खोश्शी जाली . तिणे 
साँतलो एक व्हडलो रूख कातरून जेसनाक भेट म्हुण धाडून दिलो . आर्गो 
मेस्तान त्याच रुखाचें एक व्हड तारूं बांदून काडले . पन्नास जाणांक घेवन वचत 


, 

असलें . तारूं तयार जातकूच जेसनान ग्रीस देशांतल्या उमेदी आनी कर्तुवी 
तरणाटयांक उलो माल्लो . ताचो उलो आयकून केस्टर आयलो , पोलुक्स आयलो , 
हेक्युलिस आयलो , ओर्फियुस आयलो . ग्रीस देशांत जितलेय शूर , वीर आशिल्ले 
तितलेय जेसना भोंवतणी एकठांय जाले . 

तांकां सगळयांक घेवन जेसन कोल्चीस देशाचे यात्रेक गेलो . 

कोल्चीस देश खूब पयस आशिल्लो . काळो समुद्र कातरून थंय वचचे पडटालें , 
वाटेर दोंगरा येदी दोन खडपां आडवी येताली . काळया समुद्राक ती राखताली . 
समुद्रांत कोणूय भितर सलो म्हणटकूच ताणी दोशी वसल्यान तुरतुरीत उफेत 
येवचें , एकामेकांक आदळचें आनी भितर सरतल्याक चिड्डून मारून उडोवचो . 
व्हडें रिगले जाल्यार ताचो पिठो करून उडोवचो . जेसन ह्या खडपां लागसार 
पावतकूच थांबलो . खीणभर येवजिलें . तारवार आपल्या वांगडा तो कवडो , 
पारवो , कावळो असली कांय शेवणीय घेवन आयिल्लो . तांतल्या कवड्याक ताणे 
पयलीं सोडलो . कवडो उडत मदल्यान वता ते पळोवन खडपां उफेत उफेत 
तुरतुरीत आयलीं आनी एकामेकांक आदळळी . पुणून त्या आदींच कवडो उडून 

मुखार 

गेल्लो पळोवन खडपां आशिल्ली थंय परतली . जिस्त हे 
संदिचो लाव घेवन जेसनान आपले व्हडें भितर सोडले . 

मुखावयली कथा सांगपाची गरज ना . जेसन कोल्चीस देशाक पावता , व्हडली 
व्हडली संकश्टां झेलून भांगराची लांच न्हय , तर थंयचे राजकुंवरिकूय जिखून 
परतता . आनी बापोलयान हाताशिल्लें राज्य बापायक परतें जोडून दिता . 

हे कथेत कांय इतिहासीक तथ्यां घुसपल्लीं आसूं येतात . बऱ्याच शेकड्यां 
उपरांत पुर्तुगालच्या इंफान्ति दाँ ये किश् हाणे एशिया , आफ्रिका , अमेरिकेंतल्या 
देशांच्यो वाटो सोदून काडपाक जे तरेचे धाडसाचे यत्न केल्ले ते तरेचो हो 
इतिहासा - आदल्या काळांतल्या ग्रीक लोकांचो एक महत्त्वाचो यत्न आसू येता 
एक Maritime expedition . भांगराची लां म्हळयार पयसल्या देशांतली 
संपत आसू येता . दोन खडपां , आफ्रिका आनी येवरोप हांका वेगळावपी 
जिब्राल्तार आसू येता . 


मुखार मेल्लो . तो 

आईनाविस 

दक्षिणेकडेन पळे . अगस्त्य धारे सकल देवला . तो जंय दिश्टी पडटालो थंयच 
एक अगडबंब तारूं दिश्टी पडटले . तें जसनाचें तारूं . 

याद आसा ? कन्याकुमारीक विवेकानंद रॉकार आमी दक्षिणे दिकेन तोंड करून 
उबी राविल्ली . तेन्ना हांवें तुका म्हळ्ळे , ' हांगा जग सोपता ' . मागीर अॅटलास 
उकतो करून दाखयल्लें , कन्याकुमारी सावन मुखार नीट दक्षीण ध्रुवा मेरेन 
वच , उदक सोडून तुका कितेंच मेळपाचे ना . जमीनच ना . देखून पलतड नांवाची 
वस्तच थंय ना . 

येद्या व्हडल्या दरयांतल्यान यात्रा करपी तारूं व्हडलेच आसूक जाय ; विराटाचे 
सोदीक भायर सरिल्लें विराट तारूं . हाचें नांव Argo - Navis . 

येदें विराट तारूं एकादमान कशे नियाळूक येतले ? म्हुण जाणकारांनी ताचे 
तीन वांटे केल्यात आनी तिगांकूय तीन नांवां दिल्यांत . 

एक , नौकातल- carina . दुसरो , नौकावस्त्र- vela . तिसरो नौकापृष्ठ 
puppis . 
अगस्त्य , 

नौकातलांतलो एक तारो . 
नौकातलांत स तारे आसात . तांतलो अगस्त्य पयल्या पांवड्याच्या ताऱ्यांपरस 
दिप्तीन मातसो व्हड , दुसरे दोन पयल्या पांवड्याचे . जाल्यार , उरिल्ले तीन 
दुसऱ्या पांवड्याचे . अगस्त्य सशे पन्नास वरसां पयसलो . जाल्यार , दुसरे तीनशे 
चाळीस आनी , सातशे पन्नास वरसा पयसले . हांगा पयल्या पांवड्याचो एक तारो 
फकत श्यायशीं वरसां पयसलो आसा . ह्या नक्षत्रांतलो आमकां सगळ्यांत लागिंचो 
तारो होच म्हणूं येता . 

नौकावस्त्रांतूय स तारे आसात . सातशे पन्नास , पांचशे वीस , चारशें सत्तर , 
एकशे आठ वरसां येद्या अंतरा वयले . पयल्या आनी दुसऱ्या पांवडयाचे तारे हे . 

नौकापृष्ठांत चार तारे आसात . तांतलो एकलो Suhail Hadar अगस्त्या 
येदो . एक अती - विराट तारो . उजवाडाची दोन हजार चारशे वरसां पयसलो . 
म्हुण्णूच दिसपाक तो दुसऱ्या पांवड्याचो दिसता . 

नौकातलांतले दोन आनी नौकावस्त्रांतले दोन मेळून चार ताऱ्यांचो एक 
खुरीस हांगा आडवो पडिल्लो पळोवंक मेळटा.दक्षिणे दिकेक आनीक एक खुरीस 

आसा- Southern Cross वा Crux Australis . जेसनाचें तारूं अस्तमेचे 
यात्रेक वतना धारे सकल मातशें देवतले तेन्ना हो खुरीस वयर सरतलो . होच 
दक्षिणेतलो खरो खुरीस जाल्ल्यान नौकातल आनी नौकावस्त्र हांच्या ताऱ्यांचो 
जो खुरीस जाता ताका नांव पडलां- The False Cross . लटको खुरीस . 
खरेलो खुरीस हाचे परस ल्हान आनी हाचे परस अदीक लिकलिकीत . 

अगस्त्याची खबर सांगता आसतना हांगासल्ल्या एका ताऱ्याची खबर 
सांगिल्ली . शंबर सवायशे वरसां आदीं तो अगस्त्या भाशेनूच- न्हय , ताचेय परस 
अदीक तेजान लिकलिकतालो . दक्षिणे कडलो तो सगळयांत घणघणीत दुसरो 
तारो आशिल्लो . आयज तो सामकोच मंद पडला . दिश्टी पडना . पुणून 

तो 
पथून केन्ना घणघणूंक लागत , सांगं येना . आगळेच जातिचो एक रूपविकारी तारो 
हो . लटक्या खुरसा म्हांत खंय तरी लिपून रावला . नौकावस्त्रांतलो दाव्या 
तोंका वयलो तारोय खंय हेच जातिचो . आयज तो पयल्या पांवडयाचो कसो 
दिसता . पुणून तो हाच्याकूय चड दिप्तीन केन्ना घणघणक लागत वा मंद पडत , 
सांगू येना . असल्या ताऱ्यांक ' सामान्या भायले रूपविकारी ' अशें नांव पडला . 
घडये तांच्या आंगार साय दाटटा जातली . ताकाच लागून ते मंद पडटात जातले . 
साय तुटली तेन्ना ते घणघणूंक लागतले . केन्ना तुटली , सांगू येना . 

नौकातलांत वृषपर्वा जातींतलो एक रूपविकारी तारो आसा . तो केन्ना 
तिसऱ्या पांवडयाचो दिसता , केन्ना पांचव्या पांवडयाचो जाता . आपले रूप बदल 
पाक तो साडे - पस्तीस दीस घेता . 

दूदगंगा ह्या नक्षत्रांतल्यान व्हांवता जाल्ल्यान दुर्बिणीतल्यान पळेतल्याक हांगां 
काय अद्भूत , सुंदर ताऱ्यांमळां Star fields पळोवंक मेळ्ळी जाल्यार अजाप 
न्हय . ताऱ्यांचो एक समृद्ध वाटार हो . 


नरतुरंग 

दक्षिणे दिकेच्या ताऱ्यांक दोग - दोगांच्या सांगातान उदेवपाची खोड . ते 
उदेतातूच दोगां - दोगांच्या सांगातान अशें न्हय , तर मळबार उबे रावतातूय बी 
दोगां - दोगांच्या सांगातान . धारे सकल देवतात तेवूय दोगां - दोगांच्या सांगातान . 

जेसनाचें तारूं वयर सरिल्लें तेन्ना ताचे सगळे तारे दोगां - दोगांच्या सांगातानूच 
उदेल्ले . आळीनूय तशेच उबे राविल्ले आनी आतां ल्हवू ल्हवू धारे सकल तशेच 
दोगां - दोगांच्या सांगातान देवपाक लागल्यात . आता त्याच वाटारार आनीक एक 
नक्षत्र वयर सरूंक लागलां - नरतुरंग वा नराश्व नांवाचे . तेंवूय पयलीं दोन , 
मागीर दोन , हे भाशेन आपल्या ताऱ्यांक सांगातान घेवन उदेवंक लागला . 
उपरांत दक्षिणे कडलो खुरीस वयर सरतलो . तोवूय असोच दोगां - दोगांच्या 
सांगतान उदेतलो . 

बाकिचे कडेन तारे दोगां - दोगांच्या सांगातान उदेतात . पुणून उदेल्या उपरांत 
ते तिसऱ्याकूय लागी घेतात . दक्षिणे दिकेचे तारे अशे न्हय . ते कोणाकूच लागी 
येवंक दिनात . जातीन ब्राह्मण जावंक जाय हे . दक्षिणी ब्राह्मणां इतलेच कट्टर . 

नरतुरंग वा नराश्व म्हळ्यार- centaur . 

हिन्दू पुराणकारांनी गणपती , नरशींव हांचे सारकेले मनशाची कूड आनी 
मोनजातींतल्या जिवांची तकली आशिल्ले काय देव जल्मा घाल्यात . निकांकूय 
ही खोड आशिल्ली . पुणून ते आपल्या ह्या देवांक हड्ड्या मेरेन मनशाचे रूप 
लायताले आनी कूड मोनजातिची दिताले . 

नरतुरंग हड्डया मेरेन मनीस . उरिल्लें ताचें आंग घोड्याचे . 
राव , चुकलों : नरतुरंग तांचो देव न्हय , दैत्य- monster . पुणून काय 
नरतुरंग देवां सारकेय जावन गेल्यात . अस्त्रविद्या जाणा आशिल्ले , वैजकी 
जाणा आशिल्ले , संगितांत तज्ञ अशे . इतलेच न्हय , तर ते ज्योयशिकीय 
करताले ; लोकांचो फुडार सांगताले . Cheiron नांवाचो एकलो आपोल्लो 
आनी दियाना कडल्यान अस्त्रविद्या , वैजकी , संगीत बी कितल्योश्योच विद्या 
शिकिल्लो . ग्रीक पुराणांत पराक्रमी , कतुत्वी आनी पुरुशार्ती म्हुण जे जे कोण 
जावन गेले तितल्यांकूय ताणे ह्यो विद्या शिकयल्ल्यो . जेसन , हेक्युलिस सारकेल्या 
सगळयांचो तो गुरू , जो मेल्ल्यांकूय जिते करतालो तो Aescalapus ही 
संजीवनी विद्या ताचेच कडल्यान शिकिल्लो . 

असल्या या गुणी नरतुरंगाक मळबांत सुवात दिले बगर ज्युपिटर कसो 
रावीत आशिल्लो ? 
हे ते पळे , जेसनाचें तारूं अस्तम - दक्षिण दिकेर धारे सकल देवला . ना 
ब्र .... ७ 


९ ८ : ब्रह्मांडांतलें तांडव 


म्हळयार , नौकापृष्ठांतले कांय आनी नौकावस्त्रांतले काय तारे दिश्टी पडटात . 
पुणून ते आतां बुडपाचे तयारेंत आसात . हेवटेन दक्षिणेचे मळब व्यापून नरतुरंग 
उदेला . ताचे तोंड खंयचे आनी आंग खंयचे , तूं सोदून काड . म्हाका येना . 
पुराय नक्षत्रांत दोन दोन तारे - काय उबे , काय आडवे , काय पालशे , काय 
तिरशे उदेल्ले पळोवंक मेळटात . सुमार धा बारा ल्हान व्हड तारे मेळून हे नक्षत्र 
घडला . चडशे सगळे दुसऱ्या पावंड्याचे . कोण उजवाडाची पंचावन , कोण एक्या 
स्तर , कोण एकशे साठ , तीनशे णव्वद , पांचशे वीस , तर कोण पांचशे सत्तर 
वरसां पयसले . हांच्यात एक तारो आसा . फक्त चार वरसां पयसलो . 
अंतराळांतल्या ताऱ्यां भितल्लो सुर्याक सगळयांत लागिंचो . ताचें नांव जय 
Proxima centauri , आवाटानय तो सुर्या येदो . तो उदेता आनी एकल्याक 
सांगताक घेवन- विजयाक . दोगांचीय दिप्ती एकाच पांवड्याची दिसता . पुणन 
खरेपणानशीं जयाचो उजवाड सुर्या इतलो जाल्यार , विजयाचो सुयांपरस आठ 
हजार वांटयांनी चड . उजवाडाची सुमार चारशे णव्वद वरसां पयसलो एक 
दानव तारो हो . 

जय , जोडयो तारो . आपल्या सांगाया भोवतणी एक भोंवाडो भारपाक अंयशी 
वरसां लायता . ताचो आनी - एकलो सांगाती आसा . तीन लाख वरसां लावन जया 
भोंवतणी एक भोंवाडो मारपी ! 

नरतुरंगाचे वयले वाटेन दोन तारे एकेच आळीत दिश्टी पडटात . सारकेच 
दिप्तिचे . काकासायवान तांकां फावऽ सारकी सुंदर नांवा दिल्यांत- यम आनी 
चित्रगुप्त . दक्षिणेचे देव हे . जिविताचे अखेरेक , धर्तरेर जल्मा येवन आमी 
कितें केलें , कितें ना , हाचो हिशेब दिवंक आमकां सगळयांक वचचे पडटलें तें 
हांच्याच दरबारांत . 

यमाचे दावे वाटेन मातशे सकल दुर्बिणीन पळोवचें- एक व्यवस्थित वांटकुळो 
पुंजलो दिश्टी पडटलो . शौरीतल्या पुंजुल्याचे जातिचो . एक खूब सोबीत पुंजुलो 
हो , मळबांतलो . 


स्वस्तिक : ९९ 


स्वस्तिक 

नराश्वाक मातसो वयर सरून दक्षिण - अस्तम दिकेक ल • दी , यम - चित्रगुप्ताचे 
सकले आनी जय - विजयाचे उजवे वाटेन एक खुरीस दिश्टी पडटलो- खरेलो . 
are aia- The southern cross at Crux Australis . 

हाचें देशी नांव स्वस्तिक . 

उत्तरे दिकेची सोबा सप्तर्षीक लागन . जाल्यार स्वस्तिकाक लागून दक्षिण 
दिकेची . ताचेर नदर पडनाफुडे रोखडेंच लक्षात येतलें हैं . एक गोमटे नक्षत्र 
हैं . दिश्ट लागपा सारकें . सप्तर्षीतल्या कृतू आनी पुलह ह्या ताऱ्यांक जोडून 
एक रेग ओडली जाल्यार , ती जशी उत्तर रूव खंय तो जिस्त दाखयतली तशे 
स्वस्तिकांतले उबे दोन तारे जोडून एक रेग ओडली आनी ती नीट दक्षिणे 
कडेन ओडीत व्हेली जाल्यार , दक्षिण ध्रूव खंय तो मेळटलो . दक्षिण ध्रुवार 
रुवा सारको तारो ना , इतलीच खंत मानपाची . 

वाक आसतना एक खेपे हांवें काकासायबांक विचाल्लें , ' भारताच्यो 
सांस्कृतिक शिमो खंयच्यो ? ' हाव भारताचो पुर्विल्लो इतिहास वाचपांत तेन्ना 
गुल्ल आशिल्लो . अफघानिस्तान एका काळार भारतांत आशिल्लें . ब्रह्मदेश तर 
पयर मेरेन आशिल्लो . पाकिस्तानूय एके तरेचो भारत . भारताचोच कुडको . 
नेपाळ भारताचोच . आयज हे भारता पसून वेगळे सल्ल्यात वा म्हणुया , राज 
कर्णान तांकां वेगळे काडल्यात . संस्कृतायेचे नदरेन भारताच्यो निश्चित शिमो 
खंयच्यो हे थारावपाची म्हाका तेन्ना उमळशीक लागिल्ली . कित्याक , संस्कृतायेचे 
नदरेन जो भारत तोच खरेलो भारत ह्या निर्णयार हांव पाविल्लो . काकासायबांनी 
खीणभर म्हज्या तोंडा कडेन पळेले आनी रोखडीच जाप दिली- ' जे भुये 
वयल्यान ध्रूव आनी स्वस्तिक दोनूय दिश्टी पडटात ती भारत य . ' आनी 
मागीर समजावन सांगलें कन्याकुमारिचे दक्षिणेक वशीत जाल्यार रूव तुका 
दिश्टी पडचो ना . हे वाटेन , काश्मिरा पेल्यान वशीत जाल्यार , स्वस्तिक 
दिसचो ना .... 

काय जाण स्वस्तिकाक दक्षिणे दिकेचे घडयाळ मानतातः The southern 
Celestial cloak . पुल्लेि मुस्तीत घडयाळी नाशिल्ल्यो तेन्ना , तारवटी खंय 
ह्या नक्षत्राक पळोवन वेळ सांगताले . 


, 

हांतल्या उब्या दोन ताऱ्यांतल्या सकल्या ताऱ्याचें देशी नांव त्रिशंकू 

त्रिशंकुची कथा जाणा तूं . यज्ञ करून कुडी सयत सर्गार वचूंक सोदी तो . 
ह्या यज्ञाचो अध्वयूं जा म्हुण सांगपाक तो वसिष्ठा सरी गेल्लो . वसिष्ठ व्हड 
रुशी जांव , पुणून सामकोच शास्त्रा भायर वचपी न्हय . देवांक वायट दिसत 
असलें कितेंच करपी न्हय , सामान्यतायेन प्रस्थापिताक एकनिष्ठ रावपी . 
सरकारी रुशी जायत पसून ताच्यांतलो सुधारक मोव पडिल्लो . वसिष्ठान ताका 
ना म्हळे . त्रिशंकू विश्वामित्रा सरी गेलो . विश्वामित्र प्रस्थापिता आड बंड करपाची 
तांक आशिल्लो आनी संद सोदपी रुशी . आशिल्लो . तो त्रिशंकुच्या यज्ञाचो 
अध्वयं जालो . 

पुणून ह्या यज्ञाची आहुती देव घेना जाले . विश्वामित्राक देवांची तिडक 
माल्ली . तो म्हणपाक लागलो , ' बरें आसा ; तुमचे उपकार नाकात म्हाका . हांव 
म्हजे पुण्यायेच्या नेटार त्रिशंकूक सर्गार धाडटलों . ' 

आनी खऱ्यांनीच ताणे त्रिशंकूक सर्गार धाडलो . 

सर्गार इन्द्र बशिल्लो . तो प्रस्थापिताचो देव . तो त्रिशंकूक सर्गात भितर कसो 
घेत आशिल्लो ? ताणे त्रिशंकूक धुकलून सकल उडयलो . 

सर्गार धाडिल्लो त्रिशंक गडगडून सकल पडटा तो विश्वामित्रान पळेलो . 
किंवाटयान ताणे हुकुम सोडलो , ' राव .... थंयच राव . ' 

बावडो त्रिशंकू ! राय ना , धर्तरीय ना , हे भाशेन मदींच हुमकळूक लागलो . 
त्रिशंकू हुमकळळेलो आसतनाच विश्वामित्रान हांगा नवी सृश्ट रचपाक सुरवात 
केली . देवान रचल्या ते सृश्टी इतलीच खरी . 

विश्वामित्राचो सभाव देव जाणा आशिल्ले . ' करतलों म्हळयार करतलोंच ' 
ह्या नेटान पेटपी आनी येवजिल्ले करून दाखोवपी रुशी हो . संदूच सोदपी देवांक 
बुद्द शिकोवपाची . विश्वामित्राचो नवी सृश्ट रचपाचो वावर पळोवन देव भियेले . 
तांणी ताचेकडेन मागले , ' बाबा रे , नवी सृश्ट रचूं नाका . घात जातलो . घेतात 
आमी त्रिशंकूक सार .... 

तेन्नापसून विश्वामित्राच्या कर्तुत्वाचें यादस्तिक कसो हो त्रिशंकू दक्षिणे दिकेक 
लिकलिकत हुमकळटा . 

बारकायेन पळेशीत जाल्यार दिसतलें , बाकिच्यां भाशेन वयर सरपाचो यत्न 
होय तारो करता . मातसो वयर चडटा . पुणून चडटां चडटां पडटा . उजवाडाची 


, 


* 

तीनशे सत्तर वरसां पयस आशिल्लो एक जोडयो तारो हो . चुकलों , एक बहुल 
तारो हो . ताका एक न्हय , दोन सांगाती आसात . दोगय सादे दुर्बिणीन वेगळे 
वेगळे दिश्टी पडटात . एकलो सुर्यापरस तेराशें वांटयांनी तेजीश्ट . दुसरो अडेज 
हजार वांट्यांनी . हे सांगातीय , परत , जोडये . 

काय जाण खुरसाचे दावे वसल्या तायक विश्वामित्र म्हणटात . उजवाडाची 
तीनशे वरसां पयसलो एक निळो दानव तारो हो . खूब खदखदपी . खुरसाचे 
उजवे वाटेन आनीक एक तारो आसा अपरुपांचो . रंगान तांबडो गूंज . रगताचो 
थेंबो कसो . खुरसार मारिल्ल्या ख्रिस्ताच्या पवित्र रगताचो उगडास करून 
दिवपाक बरो . देखुनूच जावंये , खुरसा भोवतणचे सुमार तीस पस्तीस ल्हान व्हड 
तारे थंय दिमी मोडून बशिल्ले पळोवंक मेळटात . 

ह्या तांबड्या ताऱ्या सकल एक अपरुपांचो पुंजुलो आसा . ताचें नांव- The 
jewel box . रत्नांची पेट . दुर्बिणीन पळे , अद्भुत कितेंय तरी पळेल्ल्याची 
खोस भोगतली . 

स्वस्तिक आनी नराश्व हांचे मदीं आनीक एक अद्भुत वस्त पळोवंक मेळटा . 
बदामा रुपाची एक सुवात , काळी कीट्ट . ' यमपुरिचे दार बी न्हय मू असो दुबाव 
येतलो . ' काय , मळबाक हांगा बुराक बी पडला ? ' अशें दिसतले . येवरोपेवांनी 
ताका नांव दवल्ला- The coal sack . कोळशाचो साक . एक काळे कूप हैं . 
ताऱ्यांक जल्म दिवपी आयत्याचें . काळें जावन्य पुनवेच्या चान्न्यांत काळसाणेन 
चकचकपी . 

मळबांतल्या खुबूच ओडलायण्या नक्षत्रां भितल्लें स्वस्तिक एक . दूदगंगा ह्य 
नक्षत्रांतल्यान व्हांवता , देखून होवूय वाटार ताऱ्यांनी समृद्ध जाला . 


तुला 


दक्षिणेतले सगळ्यांत दिव्य भव्य नक्षत्र , वृश्चिक . दक्षिणेतलेच कित्याक , 
पुराय मळबांतले म्हळयार जाता . मग सोडीत जाल्यार , सगळयांत चड नदरेंत 
भरता तें हेच . तातूंत , परत , मृगांत मृगाचे चित्र उबै करपाक तकली ताणची 
पडटा . वृश्चिक वृश्चिकूच दिसता . नांवा सारकेंच रूप ताचें- विंचवा सारकें . 

E 


१०२ : ब्रह्मांडांतले तांडव 


व्याकरणी भाशेत सांगचें जाल्यार , हाच्या मुखार मळबांतलीं बाकिची 
नक्षत्रां स्वल्पविरामा- अर्धविरामा सारकी , जाल्यार , वृश्चिक पूर्णविरामासारकें . 

वृश्चिकाक पळेना फुडें स्वराज्या आदल्या काळांतल्या काँग्रेसच्या अधिवेशनांचो 
सदांच उगडास जाता म्हाका . एका फुडले एक म्हापुरुस ते मुस्तीत थंय दिश्टी 
पडटाले आनी ' हो कोण ' , ' तो कोण ' म्हुण विचारचे - शे दिसताले . 
एकएकल्याची वळख करून घेवंची - शी दिसताली . कित्याक , जण एकलो 
उत्तुंग व्यक्तिमत्वाचो आसतालो . वृश्चिकाक पळेतकूच तीच गत्त जाता . हो 
कोण , तो कोण , अशें एकएकल्या ताऱ्याक पळोवन विचारचे - शें दिसता . 

पुणून राव , वृश्चिका पयलीं आनीक एकल्या नक्षत्राची वळख करून दिवंक 
जाय . सट्ट करून ताका- आपलो अवमान जाल्ले वरी दिसत . 

बारा राशीत सातवी तुला . मळबाचे दोन वांटे केले आनी देवांनी आपणा 
खातीर एक वांटो राखून दवल्लो . ताका नांव दिले देवयान . देवां येदेच पितर 
व्हड . ताणी आपणा खातीर दुसरो वांटो घेतलो . ताका नांव दिले पितृयान . हे 
भाशेन बारा राशिंतल्यो स राशी देवयानाच्या वाटयाक गेल्यो . उरिल्ल्यो 
पितृयानाच्या वाटयाक आयल्यो . तुला जिस्त मदीं रावल्या . दोनांचीय संतुला 
राखपाक . 

तुला म्हळ्यार तागडी . येवरोपेवांकूय ह्या नक्षत्रांत एक तागडी दिसली आनी 
ताका तांणी नांव दिलें- Libro लिब्रो म्हळयारूय तागडी . मोचिस म्हुण 
एकलो जावन गेलो येवरोपांत . वजनां आनी मापां सगळ्यांत पयलीं ताणे 
सोदून काडिल्ली . ताच्या उगडासान हे नक्षत्र हांगा लिकलिकता . 

उदेंतेक चित्रा आनी स्वाती हांचे मदी , सकले वाटेन , चार तारे दिश्टी 
पडटले . वयले दोन तागडेच्या दांड्याचे . सकले दोन दाल्यांचे . चार ताऱ्यांचे 


नक्षत्र हैं . 


दांड्याच्या दोन ताऱ्यांचे नांव विशाखा . दोग्य दुसऱ्या पांवड्याचे तारे . दावे 
वसलो उजवाडाची एकशे चाळीस वरसां पयसलो . जाल्यार , उजवो फकत 
सांसस्ट वरसां पयसलो . 

दाव्याक बारकायेन नियाळून पळे . पांचव्या पांवड्याचो ताचो सांगाती दिश्टी 
पडटलो . मळबांतलो आतां मेरेन पळेल्ल्यांतलो हो एक जोडयो , जाचो सांगाती 
दुर्बिणिचो आधार घेतले बगर साद्या दोळयांनी पळोवंक मेळटा . 

उजवे वसलो , आतां मेरेन पळेल्ल्यांतलो पयलोच पाचू सारक्या पांचव्या 
रंगाचो तारो . 

दोनूय ताऱ्यां मजगतीं एक वांटकुळो पुंजुलो आसा , उजवाडाची चाळीस 
हजार वरसां पयसलो . शौरींतल्या पुंजुल्या सारको . 


वृश्चिक 

विशाखे सकल नदर मुजरत व्हरची पडना . कित्याक , थंयचे चार लिकलिकीत 
तारे आपशींच आमची नदर आपले वशीन ओडून घेतात . हांतल्या एकल्याचेच 
तोंड मातशे बावलां . बाकिचे बरे लिकलिकीत दिसतात . ह्या ताऱ्यांचे नांव 
अनुराधा . येवरोपेवांनी तांकां नांव दिलां- Scorpio clippers . 

वृश्चिकाची सुरवात हांगासून जाता . 

अनुराधे सकल उबे तीन तारे आसात . मातशे आळसावल्लेले वरी . तांकां 
पळेतकूच मृगांतल्या तिराची याद जाता . फरक इतलोच : मृगांतल्या तिराचे तारे 
नीट आळीत उबे आसात . जाल्यार , हातलो मदलो हड्डे मुखार काडून मातसो 
कडेक उबो रावला . ह्या तिगांचे नांव ज्येष्ठा . 

मदल्यान हड्डे बेश्ट मुखार काडूक ना . अंतराळांतलो एक विराट तारो हो . 
ताचें नांव पारिजात- Antares . 

सगळयांत चड नदरेंत भरता तो ताचो रंग . तांबडो गूंज . ह्या रंगाक लागून 
मंगळ बी न्हय मू हो ' असो केन्ना केन्ना भ्रम जाता . म्हुण येवरोपेवांनी ताका 
एक खेरीत नांव दिलां- The rival of Mars म्हुण . खरेपणानशीं , दोगांयची 
सर कशीच करूंक येवपाची ना . कित्याक , मंगळ एक गिरो , सुर्या भोवतणी 
ध्रुवपी , सुर्याचो उश्णो उजवाड घेवन चकचकपी . फकत चार हजार दोनशें धा 
मैलांच्या व्यासाचो . धर्तरे परस ल्हान . पारिजात ? णव कोटी ब्यास्तर लाख 
सुर्या येदो , सुमार साडेतीन अब्ज मैल व्यासाचो . सुर्या परस पांच हजार वांटयांनी 
चड उजवाड सोडपी . तोवूय ताजो निजाचो . मंगळ केन्ना केन्ना हेवटेनच्यान 
पासार जाता . तेन्ना खीणभर मनीस दुबावांत पडटा . म्हुण कितें दोगांयची सर 

करप सोबता ? हतयाची आनी हुंदराची सर केना करूं येत व्हय मडगांवांतल्या 
मोती दोंगराची आनी हिमालयांतल्या कांचनजंघेची सर जायत व्हय ? 

पारिजात जोडयो तारो , ताचो पांचव्या रंगाचो एक सांगाती आसा ; सातव्या 
पावडयाचो . दुर्बिणीन दोगांकूय वेगळे काडन पळोवं येतात . 

उजवाडाची पांचशे वीस वरसा पयस आशिल्ल्या हा पारिजाताचे दोशी 
वशीन दुसऱ्या पविड्याचे दोन तारे आसात . पयलो पांचशे सत्तर वरसां पयसला . 
दुसरो , सातशे पन्नास वरसां पयसलो . दोनूय , परत , जोडये . 

पयल्याचे वयले वटेन , दावे कुशीक , एक बांटकुलो व्यवस्थित पुंजुलो आसा , 
उजवाडाची पांसस्ट हजार वरसां पयसलो . शौरीतलो पुंजुलो हाँगासून जितलो 
पयस , तितलोच थोडोभोव हो शौरी पसून पयस . 

परत , वयल्याचे सकले वाटेन , पारिजाता लागसारूच , आनीक एक पुंजुलो 
आसा , विस्कळीत मातसो . सुमार दोनशे तायांचो . दोन हजार सत्तावीस बरसा 
पयसलो . 

पारिजाताक येवरोपेव विंचवाचो दोलो -Scorpio eye म्हुण्णय कळखतात . 

वृश्चिक मातसो वयर सरूंक जाय . मागीर ज्येष्टा सकले चार पाँच तारे 
नांगयेचे रूप घेवन बांटकुळेच बशिल्ले दिश्टी पडटले . एकलो तीनशे धा , दुसरो 
सशे पन्नास , तिसरो चारशे सत्तर , जाल्यार चवथो पांचशे चाळीस वरसा 
पयसलो . जिस्त नांगये कडेन एक तारो आसा , दुसन्या पावड्याचो ; तीन हजार 
चारशे वरसां पयसलो . हांचें नांव मूळ Scorpio Sting . 

जोयशिकेन मूळ नक्षत्राक पाडे लेखला . ह्या नक्षत्रांत जल्मा आयिल्लें भुरगे 
आवय - बापूय , घर - दार सगळयाचे घट्टाण करून उड्यता अर्श मानला . 
देखून मूळ नक्षत्रांत जल्मा आयिल्ल्या भुरग्याचे तोंड लेगीत बापायन पळोबचें 
न्य असो एक समज आमच्या देशांत पातळळा . 

अनुराधा , ज्येष्टा आनी मूळ - तिगांकूय एकादमान पळे . म्हणटकूच एक 
आकांताचो विंचू दोळयां मुखार उबो रावतलो , देखून हाका नांव पडला : वृश्चिक 
The Scorpio . हो विच उदेता तेन्ना उबो उदेता , उदेतां उदेतां आडवो पडून 
दक्षिणे दिकेचे पुराय मळब आपणांत आसपावन घेता . वृश्चिकाची सोबा 
पळोवची , तो शेकानशेक आडवो पातळटा तेना . आनी अष्टमी आदल्या चंद्राच्या 
सांगातांत उदेता तेन्ना . दिव्य भव्य दिसतलो . 


वृक : १०५ 


अनुराधेतल्या ताऱ्यांची अंतरां सांगपाक विसल्लो . सगळे दुसऱ्या पांवड्याचे 
तारे हे . पांचशे प्रणवद , सशे पन्नास , पांचशे सत्तर हे भाशेन वेगळ्या वेगळ्या 
अंतरा वयले . एकलोच तांतलो सांसस्ट वरसां पयसलो . 

येवरोपेवांनी हांगाय आपल्या पुराणांतली एक कथा हाडून दसयल्या : 

ओरियोन म्हुण एक शिकारी आशिल्लो . मेळत ताचेर तीर सोडून रानां 
काबार करीत सुटिल्लो . रानांतली सुकणी सावदा ना जाली जाल्यार सैमाची 
संतुला भंगतली आशिल्ली . देखून ताच्या त्रासांतल्यान रानांतल्या जिवांक 
सोडोवपा खातीर धर्तरेन आपले पोट फोडून एका विंचवाक जल्म दिलो . 

ओरियोन आंगान लांब रूंद राकेस कसो आशिल्लो . देखुनच ताका मारपाक 
जल्मा आयिल्ल्या ह्या विंचवान लेगीत राकेसा सारकी काया घेतिल्ली . ओरि 
योनाक मारून ताणे रानांतल्या सुकण्या सावदांक ताच्या जाचांतल्यान सोडयल्ली . 

सौंदर्यशास्त्राचो एक नेम आसा : खंयचेय सुंदर वस्ती लागसार दुसरी सुंदर 
वस्त दवरूंक फावना म्हणपाचो . सुंदर वस्त एकोडीच आसूक जाय . तिचे 
भोवतणचो वाटार सामको मेकळो आसूंक जाय . दोन सुंदर वस्ती एकठांय येवन 
एकिमेकी म्हन्यांत बसल्यो म्हणटकूच दोगीय एकिमेकिंच्यो सवती जातात आनी 
एकिमेकिंचो दुस्वास करूंक लागतात . हाका लागून दोगिची सुंदरकाय लिपता , 
दोगीय ' विश्री ' दिसतात . 

मळबान सौंदर्यशास्त्राच्या ह्या नेमाक कितले सुंदर रितीन पाळो दिला , पळे . 
मृग आनी वृश्चिक ही मळबांतली दोन सुंदरांतली सुंदर नक्षत्रां . दोनूय एका 
वांगडा केन्नाच दिश्टी पडनात आमकां . उदेंतेक मृग वयर सरता तेन्नाच जिस्त 
वृश्चिक धारे सकल लिपता वा म्हणुया , वृश्चिक अस्तमेचे धारे सकल देवता 
तेन्नाच उदेंतेक मृग तकली वयर काडून पळेता . 


वृक 


नरतुरंगाचे अर्दै आंग धारे सकल देवलां . ताचे जय विजय तारे मात आपले 
चयली आमची नदर हालूंक दिनात . मूळ नक्षत्र दूदगंगेत बुडलां . तरूय आपल्या 

निजाच्या तेजान लिकलिकता आनी मदीं मदी आपले वशीन आमचे लक्ष ओडटा . 
आनी हेवटेन -- अनुराधा आनी नरतुरंग हांचे मदीं आठ धा लिकलिकीत 
तारे अशेऽ शिंपडल्यात . मूठभर थिकां कोणेय हातांत घेवची आनी ती 
मळबार मोखून मारची असो - सो कितें देखाव हो . बरें , ह्या ताऱ्यांक एकामेकांक 
जोडून एक कसलेय चित्र उबे करतली म्हळयार , तेंवूय जमना . 

पुणन ह्या दिसांतलें दक्षिणे दिकेचे मळब तांणींच सोबयला . 

कल्पनेक ताण दिवन थंय एक मोर उबो करूं येत काय , म्हुण तसो यत्न 
करून पळेलो जाल्यार , मोर जाल्ले भाशेन दिसतलो . चोंच , पांखाटो अशें कितें 
कितें उबेंय जातले . 

पुणून खंयचेय तारे कशेय जोडून कसलीय चित्रां उबीं करू येतीत . लोकांनी 
तांकां त्या नावान पाचारूं नाका ? ते तर पूर्व पुरातन काळापसून चलत आयिल्ल्य 
तांच्या नावांनीच तांकां पाचारतले . नवें कितेंय सांगलें जाल्यार तिडटले . कोणाक 
जाय भानगडी ह्यो ! 

ह्या नक्षत्राचे शास्त्रीय नांव - Lupus : The wolf म्हळ्यार कोलसुणे . 
संस्कृत भाशेत : वृक . 

कर उबे तुका जाय तशें , कोलसुण्याचे चित्र आतां हांगा . 

हातले मुखेल तारे दुसन्या पांवड्याचे , चारशे तीस , पांचशे चाळीस , पांचशे 
सत्तर वरसां पयसले . 


सुमार स म्हयन्यांनी , भाद्रपदाचे पुनवे उपरांतचे पंद्रशेंत .... 

पावस मदीं मदीं पडटा . पुणन ताचो भार देवला . व्हडलोसो त्रास दिना . 
मळब मदों मदी निवळ आसता . 

पुणून एकूय नक्षत्र वळखिचे दिसना ! 

ना म्हळ्यार , अस्तम - दक्षिण दिकेक वृश्चिक शेकानशेक पातळ्ळेलो पळोवंक 
मेळटा . अस्तम - उत्तर दिकेक शौरी आनी मुकुट दिश्टी पडटात . स्वाती सामको 
धारेर पावला . भुजंगधारी मानेर सोरोप , हातार सोरोप , पांयार सोरोप घेवन 
धारे सकल उडी मारपाच्या बेतांत आसा . उत्तरेक रुवान सुवात बदलूक ना . 
ताच्या माथ्यार ध्रुव - मत्स्य दिश्टी पडटा . ध्रुवमत्स्याक रेवाडो दिवन कालिय 
अस्तंते कडेन फणा उबी करून शौरीक पळेता . शर्मिष्ठा रुवा भोवतणी एक 
प्रदक्षणा घालन परतल्या . उत्तर - उदेंत दिकेक तिणे नागरी आंकड्यांतल्या तिना 
भाशेन रूप घेतला . तोकयाळे मातशे . शर्मिष्ठा आनी रुवमत्स्य हांचे मदीं वृष 
पर्वाचे देवूळ उमथे पडला . 

माथ्या वयलीं आनी उदेंते कडली बाकिची सगळी नक्षत्रां नवीं . 


श्रवण आनी दशरथ 


अस्तमे दिकेनूच तोंड करून राव . मूळ नक्षत्रा पसून शर्मिष्ठा मेरेन दूदगंगा 
व्हांविल्ली दिश्टी पडटली . खंय खंय तिचे पात्र रूंद जाल्यार , खंय खंय अरूंद 
दिसतले . माथ्यार रूंद पात्रान जंय ती व्हांवता , थंयच जिस्त तिचे तडीर एके 
आळीत तीन तारे दिश्टी पडटले . मृगांतल्या तिराचो उगडास जातलो तांकां 
पळेतकूच . हातलो मदलो तारो लिकलिकीत . पयल्या पांवड्याच्या ताऱ्यापरस 
मातसो अदीक . हाचे नांव श्रवण- Altair . 

श्रवण गेल्लो आवय बापायक घेवन तीर्थयात्रेक . उदक हाडपा खातीर म्हुण 
न्हये तडीर गेल्लो . दशरथाचो तीर लागन बावडो मेलो . 

श्रवणाचे दोशी वसल्या तान्यांक नियाळून पळे . कावडींतली आवय बापूय 
कशी दिसतली . 

आनी दशरथ ? श्रवणाच्या तिनूय ताऱ्यांक एके वळीन जोड आनी दूदगंगेचे 
पलतडी मेरेन ओडून व्हर . पयल्या पांवड्याच्या ताऱ्यां परस मातशे अदीक 
दिप्तीन लिकलिकपी एक तारो मेळटलो . हाचें नांव दशरथ . 

ताका दुसरें एक नांव आसा : अभिजित- Vega . 

श्रवण , ताची आवय बापूय आनी भोंवतणचे आनीक कांय तारे जोडून येवरो 
पेवांनी हांगा एक गरूड उबो केला आनी ताका नांव दिलां- Aquila : The 
Eagle , जगदंबेचें दूद पियेवन तांगेल्या पुराणांतलो एक गरूड खंय अज्रंवर 
जालो . हिन्दुंच्या पुराणांतूय गरुडाचें एक आख्यान आसा . पुणन ह्या ताऱ्याक 
आमी श्रवण लेखला . म्हणटकूच तें आख्यान हांगा हाडून दसोवपाची गरज 
उरना . 

श्रवण उजवाडाची फकत सोळा वरसां पयसलो . रंगान धवो तारो . 

ह्या नक्षत्रांत एक रूपविकारी तारो आसा , वृषपर्वा जातींतलो . सात सात 
दिसांनी दिप्ती बदलपी . चवथ्याचो तिसऱ्या पांवडयाचो जावपी . त्या भायर , 
आनीक एक अपरूप वस्त हांगा आसा ; एक काळे कुळकुळीत केण- The 
dark nebula , स्वस्तिकांतल्या कोळशांच्या साका परसूय अदीक काळे . 


अभिजित 


अभिजित हो व्याध आनी स्वाती हांचे सारको , पयल्या पांवड्याच्या ताऱ्या 
परस मातसो अदीक लिकलिकीत . फुडलो ध्रूव हो , चवदा हजार वरसां उपरांतचो . 

आनीक एके नदरेन म्हत्वाचो तो . सूर्य जाचे भेटेक धांवत सुटला तो शौरी 
आनीक एके अज्ञात दिकेन धांवत रावला म्हुण सांगिल्लें , याद आसा ? काय जाण 
म्हणटात , अभिजितूच म्हुण ही अज्ञात दिशा ताची . अभिजिताचे हे व्हडपण 
लक्षांत घेवन ज्योतिश - शास्त्रान सत्तावीस नक्षत्रांचे वळेरेंत हाकाय आसपावन 
घेतला आनी ताका अठ्ठाविसावें नक्षत्र म्हुण लेखपाक सुरवात केल्या . 


अभिजित : १० ९ 


अभिजिता म्हऱ्यांतले आनी भोंवतणचे काय तारे एकठांय जोडून येवरोपेवांनी 
एक खेरीत नक्षत्र तयार केलां- Lyra : the harp नांवाचें ; आनी ताका ग्रीक 
पुराणांतली एक करूण कथा हाडून दसयल्या . 

ओर्फियुस नांवाचो एक संगीतकार जावन गेलो तांच्या देशांत . तो आपोल्लो 
कडल्यान हार्प वाजोवंक शिकिल्लो . तो तें इतलें बरें वाजयतालो कि ताचे सूर 
कानार पडना फुडे लोक तानभूक विसरताले आनी तल्लीन जावन ते आयकत 
रावताले . ताच्या ह्या स्वर्गीय संगितान लोकांक पिशे लायिल्लें . इतलेंच न्हय , तर 
तें 

आयकून घट्ट फातर लेगीत खंय विरगळटाले . वाग शिंवां सारकी सावदां 
आपलो क्रूर सभाव विसरताली . शेवणी गावपाची थांबताली , झाडां पेडां धोलूंक 
लागताली आनी खोशयेन फुलां - फळांनी भरून ओतताली . 

ऑर्फियुसाक बायल अप्सरे परसूय सुंदर मेळिल्ली . तिची सुंदरकाय पळोवन 
एक दीस एकलो गवळी तिचेर भाळ्ळो आनी तिच्या फाटल्यान लागलो . 
बावडी भियेली . शील वाटावपा खातीर म्हुण ती जी धांवत सुटली , थंय वाटेर 
तिचो पांय एका से रपार पडलो , आनी सोरोप चाबून ती मेली . 

ऑफियुस दुख्खांत पडलो . ताका इतले दुख्ख जाले कि त्या ओगान ताणे 
म्हळे , ' म्हजो मोग खरो आसत जाल्यार हाँव तिका यमागेरसून लेगीत परती 
हाडटलों . ' तो आपलें हार्प घेवन यमागेर गेलो आनी थंय बसून ताणे असलो 
एक राग वाजयलो कि तो आयकून यमाच्या लेगीत दोळयांतल्यान भळऽभळऽ 
करून दुकां व्हावपाक लागली . 

यमान खोश्शी जावन म्हळे , “ माग , तुका जाय तें माग . ' 
ऑर्फियुसान बायल मागून घेतली . 

यमान म्हळे , ' व्हर , तूं मुखार वच , तुज्या फाटल्यान ती येतली . पुण एक : 
यमपुरींतल्यान भायर सर सर तुंवे फाटल्यान मान वळोवन पळोवंक जायना . 

ऑर्फियुस खुशालभरीत जालो आनी परतलो . तो मुखार आनी बायल 
फाटल्यान , हे भाशेन दोगांय चलत वताली . इतल्यांत ऑर्फियुसाचो धीर खचलो ; 
खरीच ती फाटल्यान येता काय ना हे पळोवपा खातीर ताणे मान फाटल्यान 
मात् वळयल्ली , थंयच ती फातर जावन पडली . 
But soon , too soon the lover turns his eyes ; 

; 
again she falls , again she dies , she dies ! 

तेन्ना पसून खंय ऑर्फियुस हांगा बसून काळजां कळवळावन उडोवपी आपले 
विरह वेदनेचे संगीत वाजयत रावला . 

Lyra चे देशी नांव : वीणा मंडळ , काय जाण स्वरमंडल ह्या नावानूय 
ताका पाचारतात . अभिजित ह्या मंडळांतलो एक वांगडी . रंगान चकचकीत 
निळो ; खुबूच सुंदर ता भितल्लो एक . आमचे पसून फकत सवीस वरस 
पयसलो . 

ताचे दावे कुशीक एक तारो आसा . ताका पळेत राव . तो जोडयो म्हणपाचें 
रोखडेंच लक्षात येतलें . हो मळबांतलो दुसरो तारो , दुर्बिणिचो आधार घेनासतना 
जोडयो म्हुण सांगू येता असलो . दुर्बिणीन पळेल्यार ताचो सांगातीय जोडयो 
म्हणपाचे दिसून येतले . 

सकल आनीक एकलो जोडयो तारो आसा . 

ताचेय सकल एक गिराणयो तारो पळोवंक मेळटा . तेरा तेरा दिसांनी रूप 
बदलपी . दिप्ती बदलपी . ययातींतल्या आल्गोला परस ओडलायणो . आल्गोलाचो 
सांगाती गिड्डो आनी काळो , जाल्यार , हाचो सांगाती दिप्तीन आनी आवाटान 
ताचे येदोच . दोगूय एकामेकांचे इतले दाट इश्ट कि दुर्बिणीक लेगीत तांक 
वेगळावंक येना . ते आपले इश्टागतींत अंतरूच पडूंक दिनात . 

सैम केन्ना कित्यांतल्यान कसले रूप घेत , काय सांगू नज . एकुणीस - शें 
अठरांत , जुना म्हयन्यांत , हांगां एक नवोच तारो दिश्टी पडपाक लागलो . तो 
पयलीं थंय नाशिल्लो . णव म्हयन्यां भितर तो मंद पडत पडत सव्या पविडयाचो 
जालो . पांच म्हयन्यां उपरांत सापूच पालवलो . जाणकार मागीर व्हडल्यो 
व्हडल्यो दुर्बिणी लावन बसले . पुणून थंय तान्या बदला तांकां मुदये सारकें 
वांटकुळेच एक केण दिश्टी पडले . 

अजुनूय हे केण थंय आसा . मदीं सूर्य आसचो आनी ताचे भोंवतणी ताची 
गिरावळ धुंवत रावची तशे - शें कितें रूप हाचें . मदीं काळे कीट एक कूप आसा . 
ताच्या फाटल्यान एक तारो लिकलिकता . ताच्या उजवाडान कुपाच्यो कडो 
चकचकतात . जाणकारांनी मागीर ह्या केणाक एक नांव दिलें- The ring 


nebula म्हुण . 


अंतराळांत केणाच्यो ज्यो वेगळयो वेगळयो जाती आसात तांतली ही एक . 
हे जातिच्या कणांक नक्षत्रविद्या The Planetary nebulae ह्या नांवान 


* 


पाचारता : हस्वरूप नहारिका , 
अंतराळांत आतां मेरेन असल्यो देडश्यां वयर निहारिक । मेळ्ळयात . 

ग्रहस्वरूप निहारिका ' हे नांव मातशे गोंदळांत घालपा सारकें . कित्याक ती 
दिसली जरूय Planetary- गिरावळी सारकी , तरूय थंय सूर्य ना , गिरेय नात . 
काळे कीट्ट कूपोडून थंय कांयच ना . ह्या कुपा फाटले वटेन एक तारो आसा . 
ताच्या उजवाडान हाच्यो कडो चकचकतात . इ तल्याच खातीर तिका ग्रहस्वरूप 
म्हणपाचें . 

एक लक्षांत धरपाचें वीणामंडळांतल्या ह्या केणाचो व्यास सूर्यमंडळाच्या 
व्यासा परस कितल्या - श्याच हजार वांटयांनी व्हड . 

उजवाडाची सुमार इकराशे वरसां पयसली निहारिका ही . 


हंस 


अभिजित आनी श्रवण हांचे मदी , वयले वाटेन पळे . दूदगंगे वयल्यान एक 
हंस पांखां फुलोवन उडिल्ले वरी दिश्टी पडटलो . 

स ताऱ्यांचे एक नक्षत्र हैं . सगळयांत लिकलिकीत तारो , पयल्या पांवड्याचो . 
तो शेपडेचो तारो- हंसपुच्छ . आतां पुराय हंसाक सोदप कठीण वचचें ना , 
शंपडे पसून चोंची मेरेन एके आळीत आशिल्ले तीन तारे दिश्टी पडटले . 
मदलो पोटाचो आनी तोंका वयलो चोचिचो . पोटाच्या ताऱ्याचे उजवे आनी 
दावे वाटेन दोन तारे आसात . ते पांखाटयाचे . 

चकचकीत दूदगंगे मदीं आसून लेगीत हे तारे आपल्या शितळ तेजान 
आमचे लक्ष आपले वशीन ओडून घेतात . शेंपडेचो पयल्या पांवड्याचो तारो . 
जाल्यार , चोचिचो तिसऱ्या पांवड्याचो . बाकिचे सगळे दुसऱ्या पांवड्याचे . 

संस्कृत काव्यांत हंसाची वर्णनां खूब वाचूंक मेळटात आमकां . आमच्या 
ज्योतिशाच्या मात् खंयच्याच पुस्तकांत ह्या नक्षत्राचो उल्लेख मेळना . इतले 
नदरेंत भरपा सारकें तें आसून लेगीत . येवरोपेवांचे नदरेंत तें भल्लें आनी तांणी 
ताका नांव दिले- Cygnus ताचेच भाशांतर : हंस . 

शंपडेच्या ताऱ्याचे येवरोपेव नांव- Deneb . हो पयल्या पांवड्याचो तारो 
आमचे पसून कितलो पयस आसतलो , अदमास तुजो ? उजवाडाची एक हजार 
सशे वरसां . त्या भायर , सुर्या परस धा हजार वांटयांनी घणधणीत तारो हो . 

चोचिचो तारो चारशे धा वरसां पयसलो . हंसांतलो सगळयांत उणे दिप्तिचो 
जावनूय बी तो अंतराळांतलो एक आगळो - वेगळो जोडयो तारो . 

मुदल 

तारो 
केन्ना भांगरावरी चकचकता . जाल्यार , केन्ना पिकिल्ल्या आंब्यावरी तिवतिवता . 
सांगाती केन्ना धर्तरे सारको पांचवो चार जाता . जाल्यार केन्ना मळबा भाशेन 


निळो जाता . 


पोटाच्या आनी चोंचिच्या ताऱ्या मदीं एक तारो आसा , माने वयलो . तो खूब 
काळ लावन रूप बदलपी एक तारो- a long period variable . चारशें णव 
दीस लावन तो चवदाव्या पांवड्यापसून चवथ्या पांवडया मेरेन रूप बदलत 
रावता . ताच्या लागसार आनीक एकलो आसा . तोवूय एक रुपविकारी तारो . 

शंपडे लागसारूच एक तारो आसा -61 cygnis . उजवाडाची फक्त 
साडे स वरसां पयसलो . नराश्वांतल्या जयाचें अंतर कळंक नाशिल्लें तेमेरेन 
होच सुर्या उपरांतचो धर्तरेक सगळयांत लागिंचो तारो अशे जाणकार मानताले . 
जयान आपूण फकत चार वरसा पयसलो म्हुण सांगलें तेन्ना ' बरें बाबा , तूं 
पयलो ' अशें म्हणून हो दुसरे सुवातेर वचून बसलो . 

हो पांचव्या पांवडयाचो जोडयो . ताचो सांगातीय त्याच पांवडयाचो . 

येवरोपेवांनी हंस नक्षत्राक आनीक एक नांव दिलां- The Northern 
Cross- उत्तरे दिकेचो खुरीस म्हुण . तो खुरीस म्हुण सांगचो पडना . दिसताच 
तसो . दक्षिणे दिकेच्या खुरसा परस खब व्हडलो . खिस्ताक खुरसा वयल्यान 
सकल देवयता आसतना खुरीस मातसो आडवो करचो पडिल्लो तशें - शे रूप 
हाचें . 

हे नक्षत्र दूदगंगेत न्हाता जाल्ल्यान तें भरिल्लें भरिल्लें - शे दिसता . हातूंत 
कितलींशींच ताया - मळां- star fields आसात . पिंजलेल्या कापसा सारकी 
आयस पयस पातळ्ळेली काय मोटी केणाय तातूंत आसात- filamentary 
nebulae . शेपडेचे वयले वटेन एक विस्कळीत , उकतो सुंदर पुंजुलोय पळोवंक 
मेळटा . 

दिश्ट लागपा सारकें नक्षत्र हेवूय बी एक . 

कालिय : ११३ 


इतल्या सुंदर ह्या नक्षत्राक येवरोपेव आपल्या पुराणांतली एक कथा हाडून 
पले बगर कशे रावतीत आशिल्ले ? कॅस्टर आनी पोलुक्स हांची खबर सांगता 
सतना तांचे आवयची कथा सांगिल्ली : तिका सोपेपणान जिखूक येना म्हुण 
पटरान हायसाचे रूप घेतिल्लें आनी फटोवन तिका जिखिल्ली , याद जाता ? 
प्रसंगाच्या उगडासान ज्युपिटरान ह्या नक्षत्राची हांगा थापणूक केल्या . 


लिय 
हंस , अभिजित आनी श्रवण ही नक्षत्रां अस्तमे दिकेक देवूक जाय . 
टकच ती अदीक ओडलायणी दिसतली . मागीर वरांची वरां तांकां तोखेत 

खोशयेची ल्हारां काळजांत उठत रावतली . ह्या खिणाक ती माथ्यार 
सात . देखून तांकां पळेतां पळेतां , ना म्हळयाख्य , मान थोडी भोव वळटा . 
वळिल्ली मान सकल काडिना फुडें नदर आपशींच उत्तरे दिकेक वतली आनी 
मा उजवे वटेन आशिल्ल्या वृषपर्वा नक्षत्रा सरी वचून ती विसावतली . वृषपर्वा 
त्र शर्मिष्ठे इतलें गोमटें न्हय . तरी आसतना ताचे कडेन दोन आगळे रूप 
कारी तारे आसात . आमची नदर ते आपले वशीन आपशींच ओडून घेतात . 
। जात तांचीच खाशेली- cepheids . म्हळयार , वृषपर्वा जातीतले 
विकारी तारे हे . 
ह्याच नक्षत्रांत आनीक एक तारो आसा . तो दिश्टी पडना . दुर्बिणीन पळोवचो 
ठा . चकचकीत तांब्या सारको दिसता . ज्योतिर्विद हर्षलान ताका नांव दिल्लें 
c garnet star- ' तांब्या तारो ' म्हुण . 
रूवमत्स्य आनी सप्तर्षी हांचे मदल्यान आंग मोडीत एक नक्षत्र वता . ताचें 

Draco- कालिय . 
नक्षत्रांच्या संवसारांतले नाग दोग . एक वासुकी , दुसरो हो . वासुकी दक्षिण 
ते दिकेक शकान शेक पातळळो आनी नाग कसो दिसलो तरूय हाचे सारकें 
| आंग न्हय . कित्याक , तो पातळ्ळा आनी उठून चलूक लागला असो दिसता . 
को भय दिसना . हाचें आंग पळेना फुडें भय दिसता . कित्याक , हो उबो 
ब .... ८ 

रावला . ध्रूवमत्स्य आनी सप्तर्षी हांचे मदीं तीन चार ताऱ्यांची हाची शेपडी 
दिश्टी पडटा . उपरांत ध्रूवमत्स्या वयर ताच्या पोटाचे काय तारे आंग मोडीत 
वयर सरतात . आनी रागान खवळळेलो हो नाग शौरीचेर फों फों करीत धांवत 
गेला अशे दिसता . तो रागान शेपडेर उबो रावला आनी शौरी ताचे फणेर उबो 
रावला . 

हो देखाव पळेना फुडें श्रीकृष्णाच्या जिवितांतली कालियामर्दनाची कथा 
दोळयां मुखार उबी रावतली . 

कालिय उदेता शंपडे कडल्यान आनी अस्तमता फणे वटेन . उदेवपाची आनी 
अस्तमपाची ताची तराय नागमोडी , आनी भेश्टावपी . 

हाचे फणेचे दोनूय तारे दुसऱ्या पांवड्याचे . एकलो एकशे आठ वरसां 
पयसलो . जाल्यार दुसरो , तीनशे धा वरसां पयसलो . शेपडेच्या एका ताऱ्याची 
खबर हाचे पयलीं सांगल्या . ताचें नांव थुबान वा आल्फा ड्राकोनिस . एका 
काळार हो धर्तरेचो रुव तारो आशिल्लो . इजिप्तांतले फाराओ पिरामिड्स 
बांदताले ते मुस्तींत हाची उत्तरे दिकेचो थीर तारो म्हुण नामना आशिल्ली . 


उच्चैःश्रवा 


समुद्रमंथना वेळार जी चवदा रत्नां वयर सरिल्ली तांच्यांत एक घोडो आशिल्लो . 
लांब कानांचो . ताचें नांव उच्चैःश्रवा . सुर्याचो रथ खंय होच घोडो चलयत आयला , 
रातचो विसंव घेवपाक सूर्य धारे सकल देवता तेन्ना तो घोड्याक हाडून 
मळबाच्या आंगणांत बांदता . 

उदेंते कडेन पळे . एक आकांताचो व्हड चौकोन दिश्टी पडटलो . ताचे तारे 
दिप्तीन व्हडले . शे नासले तरूय चौकोन नदरेंत भरपाक वेळ लागना . चौकोनाच्या 
वयल्या दोन तान्यांचे नांव पूर्वा भाद्रपदा . सकल्या दोगांचे उत्तरा भाद्रपदा . पयले 
दोन पयलीं उदेतात म्हुण पूर्वा ; दुसरे उपरांत उदेतात म्हुण उत्तरा . हे चार , 
त्या भायर , पूर्वा भाद्रपदांतल्या दावे वसल्या तान्या वयलो एक आनी उजवे 
वसल्या ताऱ्या वयले तीन मेळून जे नक्षत्र घडटा ताचें नांव उच्चैःश्रवा . लांब 


* 


बेलेरोफोनाची कथा : ११५ 


कानाच्या एका घोडयाचे चित्र आतां उबें करूंक येतले . 

हातूंतलो उत्तरा भाद्रपदातलो उत्तरे कडलो तारो देवयानी नक्षत्राचो वांगडी . 
हांगा हिसपाक धरपाचो न्हय . तो सोडलो म्हणटकूच उच्चैःश्रवा फकत तीन 
पायांचो घोडो कसो दिसतलो . जातिवंत घोडो खंय जमनीर केन्ना बसना . सदां 
उबोच रावता . तातुंतूय परत , चारूय पाय जमनीर दवरून केन्ना उबो राविना . 
ताचो एक पाय खंय सदां वयर आसता . जातिवंत घोड्या सारको घोडो हो . वा 
म्हण , जातिवंतांतूय जातिवंत , दैवी घोडो . 

खरे सांगपाचें म्हळ्यार , उच्चैःश्रवा हे अणकारून घेतिल्लें नांव . येवरोपेव 
हाका Square of Pegasus म्हणटात . निकांच्या पुराणांत Pegasus 
नांवाचो एक घोडो आशिल्लो . 

आंड्रोमेडाची कथा सांगिल्ली तेन्ना पश्र्युसाचो उल्लेख आयिल्लो , याद 
आसतली . पर्युसान मेडुसेक माल्ली तेन्ना तिचे रगत धर्तरेर व्हांवपाक लागले 
आनी ह्या रगतांतल्यान खंय एक अपरूप घोडो जल्मा आयलो . ताचें नांव 
Pegasus . साहित्य - संगीत - कलेची देवता मिनहीं हो घोडो पळोवन इतली 
खुशालभरीत जाली कि तिणे तो पर्युसा कडल्यान मागून घेतलो आनी ताका 
आपणागेर व्हेलो . ताका शिकयलो , केळयलो आनी व्हड केलो . मिनहीं ज्या 
पर्वतार रावताली ताचें नांव हेलिकोन . त्या पर्वतार कलेची आनी कवितेची प्रेरणा 
दिवपी आनीक णव देवता ( Muses ) रावताल्यो , मिनर्हेच्यो सांगातिणी . त्यो 
ह्या घोडयार बसून चोंय दिकांनी भोवताल्यो . हेलिकोन पर्वतार उदक नाशिल्लें 
घोडयान एक दीस एक सुवात वेंचूनांकाडली आनी तिचेर मोटयान खोट माल्ली . 
खोट मारिना फुडे थंय एक झरो फुटलो . ह्या झऱ्याचे उदक जो पियेतलो ताचेर 
काव्याची देवता सदां प्रसन्न उरतली हे तरेचो वर मिनर्व्हन मागीर झऱ्याक 
दिल्लो . खूब जाण त्या झऱ्याचे उदक पियेवन व्हड कवी जावन गेल्ले . 


बेलेरोफोनाची कथा 
हे वाटेन लिसिया नांवाच्या राज्यांत एक दैत्य मातिल्लो , ताचे रूप भयांत 

आनी विपरितांचे आशिल्लें : तोंड अर्दो शीव , अर्दो बकरो हे तरेचें आनी आंग 
नागाचे , अशें - शे . तोंडांतल्यान तो उजो ओंकतालो . ताका लागून ताणे 
लिसिया राज्यांत सगळ्यांची बोबाबोब घाल्ली . ताचें नांव कानार पडना फुड 
सगळे थरथरताले . कोणाक सांगून ताका हाणचो ह्या हुसक्यांत राजा पडिल्लो 
आसतना एक दीस राजाच्या दरबारांत बेलेरोफोन नांवाचो एक तरणो हुशार 
भुरगो आयलो . येतना तो राजाच्या जावयाची चीट घेवन आयिल्लो . जावयान हे 
चिटयेत हो हुशार , कर्तुत्वी पुरुशार्ती , असो , तसो बी कितें कितें तुस्त करून 
जायतें बरयल्लें आनी त्या भायर तातूंत एक सूचक वाक्य घाल्लें : हाचो कांटो 
भायले भायर काडून उडवचो म्हुण . इंग्लीश भाशेत Bellerophontic 
letter म्हुण एक वाक्प्रचार आसा .... आपलोच घात मारपी चीट आपणेच 
व्हरून पावोवप ह्या अर्थाचो . तो हाचे वयल्यान आयला . बेलेरोफोनाक खबर 
नाशिल्ली , राजाच्या जावयान चिटयेत कितें बरयला तें . ताणे चीट व्हरून राजाक 
दिली . राजा बुचकळयांत पडलो . जांवय एके वाटेन हाची तुस्त गायता आनी 
दुसरे वाटेन ताचो कांटो काड म्हुण सुचयता ! जाल्लें अशें : 

जांबयाक आपली बायल बेलेरोफोनाच्या मोगांत पडल्या म्हणपाचो दुबाव 
आयिल्लो . तो भायले भायर ताचो काँटो काडूंक सोदतालो . राजाच्या लक्षांत ही 
गजाल आयली तेन्ना ताणे बेलेरोफोनाची सरबराय पयलीं खब केली . ताका 
कितेंच उणे पडूंक दिले ना . संदिची वाट पळेत रावलो . अवचित् एकदीस ताणे 
ताका दैत्याक मारणाचे काम करूंक सांगलें . बेलेरोफोनान तें काम कायच न्हय 
जाल्ले वरी आंगार घेतले . पुणून त्या आदी ताणे एका ज्योतिश्याक वचून 
विचाल्लें . ज्योतिश्यान ताका ' मिन क प्रसन्न करून घे आनी तिचे कडल्यान 
पॅगसूस घोडो मागून घे ' म्हुण सांगले . ' मागीर तुका कितेंच जावपाचें ना . 
दैत्याक हाणपाचोच न्हय , कसलोय पराक्रम तूं करतलो . ' अशेय सांगले . ते 
प्रमाण बेलेरोफोन मिनव्हेंच्या देवळांत गेलो . तिका प्रसन्न करून घेतली आनी 
तिचे कडल्यान ताणे तो घोडो मागून घेतलो . 

घोडो मेळळो आनी ताच्या आधारान ताणे दैत्याक रोखडोच मारून उडयलो . 
बेलेरोफोनाचो आत्मविस्वास वाडलो . ताका लागून त्या उपरांत ताणे असले 
एका फुडले एक कितलेशेच पराक्रम केले . परिणामी हाका सांबाळून दवल्लो 
जाल्यार हो आपणाक खूब उपकारा पडटलो अशें येवजून ताचो कांटो काडपाचो 

त राजान आपले तकलेंतलो साप काडून उडयलो . ताच्या बदला आपली 
दुसरी धूव दिवन ताणे ताकाय आपलो जांवय करून घेतलो . 
यशाचोय एक उन्माद आसता . केन्ना केन्ना तें मनशाक कुड्डो करता . 
बेलेरोफोनाक एका फाटल्यान एक यश मेळत राविल्लें . ताका लागून ताचो 
अहंकार वाडिल्लो . अहंकाराच्या उन्मादांत तो कुड्डो जालो . इतलो कुड्डो 
जालो कि एक दीस तो पॅगसूस घोड्याच्या आधारान नीट सर्गार वचूंक भायर 
सल्लो . 

ताचो हो मद पळोवन ज्युपिटराक तिडक माल्ली . ताणे एका जळाराक 
सांगलें , ' वच , आनी त्या घोड्याच्या कानांत गुणगुणूंक लाग . ' जळार घोड्याच्या 
कानांत वचून गुंड गुंड करीत रावलें . घोडो भुजलो आनी फाटी वयल्या बेले 
रोफोनाक सकयल उडोवन पळ्ळो . बेलेरोफोन त्या उपरांत खरोच कुड्डो जालो . 

तेन्ना पसून खंय हो घोडो अहंकाराचो परिणाम कितें जाता पळेयात , ही 
कथा सांगीत मळबांत धुंवत रावला . 

नक्षत्रविद्या हाची कथा सांगता ती अशी : 

घोड्याच्या तीन पायाचे तीन तारे दोनशे धा , एकशे णव आनी पांचशे सत्तर 
वरसां पयसले . घोड्याचे तकलेचो तारो- अश्वमुख सातशे अंयशीं वरसां 
यसलो . पूर्वा भाद्रपदेंतलो उत्तरे दिकेचो तारोय सातशें अंयशी वरसां पयसलो . 
पस्तीस पस्तीस दिसांनी आपली दिप्ती बदलपी , एक महा - काय तांबडो तारो हो 
पंदरा कोटी मैल जाचो व्यास , येदो आनी इतलेय आसून वजनान मात् 
फकत णव सुर्यां येदो . 

चौकोना भितर एक पुंजुलो आसा . वांटकुळो व्यवस्थित . उजवाडाची अठे 
वाळीस हजार वरसां पयसलो . 

रात चकचकीत उमाशेची आसची . मळबार एकूय कूप नासचे आनी साद्या 
होळयांनी चौकोनांत तारे मेजीत बसचें . शंबर तरी मेजूक येतले . 

दोळयांक ओक्ल लागला काय ना हे पळोवपाक वायट - शें न्हय हे मेजप ! 

अश्विनी , भरणी 

चौकोन वयर माथ्यार येवंदी . मागीर ताचे सकल पळे , उदेंतेचे धारे वयर 
दुसऱ्या पांवड्याचो एक तारो दिश्टी पडटलो . ताच्या म्हऱ्यांतूच तिसऱ्या 
पांवडयाचो एक तारो आसा . ह्या माणकुल्या नक्षत्राचें नांव अश्विनी . 

पुराणांत अश्विनीकुमार नांवाचे दोग भाव जावन गेल्ले . दोगय देखणे 
आशिल्ले . एकठांय रावताले , एकठांय उठाले - बसताले , एकठांय जेवताले - खाताले . 
भाव आसुनूय इश्ट कशे चलताले . वा म्हणुया , दोग आसून एक जाल्ले . तांचो 
उगडास करून दिवपी नक्षत्र हैं . सत्तावीस नक्षत्रांत पयलें . ज्योतिशी हाच्या 
उपरांतूच बाकिच्या नक्षत्रांची नांवां घेतात . हाचे येवरोपेव नांव Aries म्हळयार 
मेंढरूं . 

भारतीय ज्योयशिकेंत आश्विनीचो आसपाव मेष राशीत जाता . मेष 
म्हळयारूय मेंढरूं . 

हाच्या चड लिकलिकीत ताऱ्याचें नांव हामल- Hamal . उजवाडाची श्यास्तर 
वरसां पयसलो तारो हो . खिणाक चवदा मैलांच्या वेगान धर्तरेचे भेटेक येवपाक 
अंतराळांत धांवत रावला . 

दुसऱ्या ताऱ्या सकल आनीक एक तारो आसा . एक ओडलायणो जोडयो 
हो- Mesartim नांवाचो . . 

अश्विनिचे सकले वाटेन , उदेंत आनी उत्तर हांचे मदी , तीन ताऱ्यांचो आनीक 
एक तिकोन दिश्टी पडटा . धाकलोच - सो . सत्तावीस नक्षत्रांचे वळेरेंतले हे दुसरें 
नक्षत्र - भरणी . भरणी म्हळयार घटका मेजपाचें पुर्विल्ले मुस्तीतले एक माप . 


लीलावतिची कथा 

भास्कराचार्याचे धुवेचें नांव लीलावती . भास्कराचार्य ज्योतिशी . ताणे धुवेचें 
नक्षत्र पळेलें . जाल्यार , लीलावतिच्या नशिबांत सौभाग्याचो तिळो नाशिल्लो . 
धुवेचेर ताचो जीव . ताका खूब वायट दिसले . तो पंचांग घेवन बसलो . 
गणितां मांडली . सगळे म्हुर्त पळेले . ताका एकूच म्हुर्त मेळ्ळो . हो म्हुर्त सादून 

तिचे लग्न केले जाल्यारूच तिका सौभाग्याचो योग आसा अशें ताका 
दिसले . हो म्हुर्त सादचो अशे ताणे थारायलें . तिची सोयरीक जुळयली . 
लग्नाची सगळी तयारी केली आनी म्हुतांत खंयच चूक जावची न्हय म्हुण 

गणितां 
मांडून घटिकायंत्रांत ताणे उदक भरून दवल्लें . म्हुर्ताक अजून कळाव आशिल्लो . 
म्हुण लग्नाची हेर तयारी कशी कितें जाल्या , हे पळोवंक तो मातसो भायर गेलो . 
इतल्यांत जिस्त लीलावतिचें प्राक्तन लीलावतीक थंय घेवन आयलें . वयले वाटयेत 
कितले उदक आसा हे पळोवपाक तिणे तकली बागयली आनी ' म्हुर्ताक अजून 
वेळ आसा ' अशें म्हणून ती भितर गेली . 

तिणे तकली बागयल्ली त्याच वेळार जिस्त तिच्या कपळावयली तिकली यंत्रांत 
पडली आनी दोन वाटयां मदल्या बुराकांत वचून भल्ली . 

थोड्या वेळान भास्कराचार्य आयलो . पळे जाल्यार , अजून सकले वाटयेत 
उदक भरूंक ना . तो म्हुर्ताची वाट पळेत बशिल्लो . केदो वेळ जालो तरी वाटी 
भरऽचना . अजापान ताणे भितर पळेलें . जाल्यार , लीलावतिची तिकली बुराकांत 
आडखळळया ! ' आ रे रे रे रे ! ' भास्कराचार्य पुटपुटलो . “ एकूच म्हुर्त 
आशिल्लो ... तोय चुकलो . ' धुवेच्या नाशिबांतले आपणाक चुकोवंक आयलें ना 
म्हुण तो चुरचुरलो . पुणून कितें करतलो आशिल्लो ? ताणे लीलावतिचे लग्न 
लायलें . पुणून तिच्या नशिबांत जें आशिल्लें तें ताका चुकोवंक आयलें ना . 
रोखडीच बावडी विधवा जाली . 

ती विधवा जातकूच तिचे मन दुसरे कडेन लावचे म्हुण भास्कराचार्यान तिका 
ज्योतिश् - शास्त्र आनी गणित - शास्त्र शिकयलें . ती ह्या शास्त्रांत येदी तज्ञ जाली 
कि तिणे मागीर गणिताचेर एक ग्रंथूय बरयलो- ' लीलावती गणित ' नांवाचो . 


धनिष्ठा 

लीलावतिच्या भाग्याच्या चुरचुयान भरणी नक्षत्रा कडेन पळेत बसलों 
जाल्यार , आमीय म्हुर्त चुकतली . आमचे अजून कितलेशेंच पळोवपाचें उल्लां . 
ब्रहमांडाचे खोलायेंत आमकां कितलेशेंच देवपाचें आसा . तेन्ना .... 

श्रवणाचे सकल उदेंते दिकेन पांच तारे नुसत्याचे रूप घेवन बशिल्ले दिश्टी 
पडटात , तांका जाप करुया . तांचें नांव धनिष्ठा- Delphinus . ताचे सगळेच 
तारे तिसऱ्या पांवड्याचे . तातूंतलो एकलो जोडयो . मुदल हळडुवो . जाल्यार 
ताचो सांगाती पांचवो . 

कोरीथच्या राजाच्या दरबारांत एक कवी आसतालो Arion- आरियोन 
नांवाचो . तो कवीय आशिल्लो आनी संगीतकारूय आशिल्लो . एका संगीत 
महोत्सवांत वांटो घेवपाक म्हुण तो सिसिलीक गेल्लो . थंय ताणे कितल्योश्योच 
तसरिपो जोडल्यो . आनी तसरिपां भायर पयसोय जोडलो . तसरिपो आनी पयसो 
घेवन तो परततालो . थंय वाटेर व्हडेकारांनी ताका लुटलो . ताका ते मारपाक 
भायर सल्ले तेन्ना ताणे तांचे कडेन मागलें- ' म्हाका तुमी एकूच राग आळोवंक 
दियात , निमाणो . मागीर मारात . ' व्हडेकारांनी ताची इत्सा मानून घेतली . तेन्ना 
ताणे राग आळोवपाक सुरवात केली . ताचे सूर आयकून दाँतली सगळी नुसती 
व्हड्या भोवतणींजमलीं आनी तल्लीन जावन ताचे संगीत आयकूक लागली . 
आरियोन बरो रंगार आयिल्लो आसतनाच अकस्मात् ताणें दांत उडी माल्ली . 

जांव , बरें जालें .... जीव दिवन हो भायले भायर मेलो'- व्हडेकारांनी 
मनांतल्या मनात म्हळे आनी तांणी खुशालभरीत जावन ताची संपत वाटून घेतली . 

फुडली खबर सांगली ना जाल्यारूय लक्षात येतली . आरियोनाक नुसती ताच्या 
राज्यांत व्हरून पावयतात . राजाक तो आपली खबर सांगता . राजा ताका 
लिपोवन दवरता . व्हडे बंदराक पावतकूच तो व्हडेकारांक आपोवंक धाडटा . 
तांचेकडेन आरियोनाची वासपूस घेता . ' तो गेल्लो थंय ताणे खूब नामना जोडली , 
खूब पयसो जोडलो म्हुण तो आतां थंयच रावला ' अशे ते सांगतात . राजा आरि 
योनाक उलो मारता . आरियोन तांच्या मुखार येवन उबो रावता . राजा मागीर 

असले घातमारे लोक म्हज्या राज्यांत नाकात ' अशें म्हणटा आनी व्हडेकारांक 
राज्यांतले धांवडावन घालता . 

येदें - शें हैं ल्हान नक्षत्र लेगीत येवरोपेवांनी सोडूंक ना . आरियोनाची कथा 
हाडून ताका दसयल्या ताणी . प्रसंगार पाविल्ल्या परोपकारी नुसत्याच्या उगडासान 
हे नक्षत्र हांगा , मंदसाणेन जावं , पुण लिकलिकत रावला . 

मकर 


हो तो कोण ध्यानस्थ बसला थंय , दक्षिणेच्या मळबार ? उदेंते दिकेक तोंड 
करून उबी रावली जाल्यार , दूदगंगे आलतडी धनिष्ठा जातकूच उजवे वाटेन 
धा बारा तारे एक व्हडलो तिकोन रचून बशिल्ले दिश्टी पडटले . एक चित्र 
सोपेपणान उबें जाता थंय , ध्यानाक बशिल्ल्या मुनिचें . 

पुणून सपन पडूं नाका आशिल्लें ज्योतिश्यांचें ; तांकां थंय थुमेकालशे एक 
मानगें दिश्टी पडले . आनी ताका तांणी नांव दिले , मकर . येवरोपेव तांचे फुडले . 
तांकां थंय दिश्टी पडलो एक बकरो आनी तांणी ताका नांव दिले , 
Capricornus . 

यत्न केलो हांवें दोनूय चित्रां दोळयां मुखार उबीं करपाचो . कशींच जाली 
नात . तुका जमता जाल्यार पळे . ज्योतिश्यांनी दिल्ल्या नांवानूच ह्या नक्षत्राक 
पाचारचे पडले आतां . उपाय ना . 

पुणून ध्यानस्थ मुनी म्हुण हाचे कडेन पळेल्यार , मुनिचे तकले कडेन तिसऱ्या 
पांवड्याचो एक तारो दिश्टी पडटलो , जोडयो . दुर्बिणिच्या आधारा बगर 
जोडयो म्हुण सांगू येता असलो . दोळे मात् तीख आसूंक जाय . एकलो तिसऱ्या 
पांवड्याचो , दुसरो चवथ्या . ताच्या म्हऱ्यांतूच आनीक एक तारो आसा . तोवूष 
जोडयो . दुर्बिणींतल्यान पळोवन जोडयो म्हुण वळखुपाचो . मुदल तारो तिसऱ्या 
पांवड्याचो . जाल्यार , सांगाती सव्या . 

आता ह्या नक्षत्रा कडेन पळेत राव , जटेर चंद्र माळिल्लो म्हादेव थंय दिश्टी 


पडटलो . 


राशींत मकर धावी . सूर्य हे राशीत पावता तेन्ना उत्तरायण सुरू जाता . 

ग्रीक लोक हे राशीक सर्गाचो दरवटो लेखताले . मरतकूच मनशाचो आत्मो 
ह्या दरवटयांतल्यान सर्गार वता अशें मानताले . 


मकर राशिचे दक्षिणेक एक बकें दिश्टी पडटा . बकें कशे दिसता . मकरेंतल्या 

ताऱ्यापरस बक्याचे तारे लिकलिकीत . एकलो जाल्यार पयल्या पांवडयाचो 
Alnair . उजवाडाची चोवसस्ट वरसां पयसलो . एकलो दुसऱ्या पावड्याचो , 
दोनशे अंयशीं वरसां पयसलो . बाकिचे तिसऱ्या पांवड्याचे , पांचशेसशे वरस 
अश्या वेगळ्या वेगळ्या अंतरा वयले . 

ह्या नक्षत्राचें नांव बक- Grus . 


याममत्स्य 


बकाचे दावे वाटेन जिस्त उदेंत दक्षिण हांचे मदीं एक लिकलिकीत 
तारो दिश्टी पडटा ; पयल्या पांवडयाचो . ताचेकडेन पळे म्हुण सांगचें लागना . 
कित्याक , तो आपुणूच तुजी नदर ओडून घेता . आनी ' हो कोण ' म्हुण तुकाच 
प्रस्न पडटा . हाचें नांव , Fomalhaut- याममत्स्य . ह्या वाटारात इतलो लिक 
लिकीत तारो दुसरो नाशिल्ल्यान हो दक्षिणे दिकेचो दिक्पाल कसो सोबता 
उजवाडाची फकत बावीस वरसां पयसलो एक तारो हो . रंगान धवो . आनीक 
धा वरसांच्या अंतरार व्हरून ताका दवल्लेलो जाल्यार दुसऱ्या पांवड्याचो कसो 
दिसतलो आशिल्लो . 

येवरोपेवांनी ताका ताचे भोवतणच्या काय बारीक ताऱ्यांकडेन जोडून एक 
नक्षत्र घडयलां आनी ताका नांव दिलां , Piscis Australis- दक्षिणेतलो 
देवमासो . 

दक्षिणे दिकेचे दिकपाल कशे सोबतात तीन तारे : याममत्स्य , अगस्त्य आनी 
नदीमुख . तिगूय पयल्या पांवड्याच्या ताऱ्यां परस मातशे उजवे . उदेतात आनी 
वर दोन वरांच आमकां आपलें ' दर्शन ' दितात . मागीर ' पुरो , खूब जालें ' अशें 
म्हणून एका फाटल्यान एक एक धारे सकल देवूक लागतात . पयलीं याममत्स्य 
देवता . उपरांत नदीमुख , निमाणे अगस्त्य . 

नदीमुखाची वळख करून दिवंक ना . चत्राय उल्ली ना . मृग दिश्टी पडटा 
तेन्ना बाणरज ताऱ्याकडेन पळोवचें आनी नदर इल्ली इल्ली नीट दक्षीण 
अस्तमे मेरेन भॊवडावची . एक व्हडली न्हंय दिश्टी पडटली , पुराय मळबभर 

व्हावत राविल्ली . तिचें नांव , Eridanus- वैतरिणी वा यमुना . बाणरज , तिच्या 
उगमा कडलो तारो . जाल्यार , नदीमुख , सागरा कडल्या तिच्या संगमा वयलो 
तारो . 

अगस्त्य जेन्ना दक्षिण उदेंतेक वयर सरता तेन्ना दक्षिण अस्तमेचे धारे वयर 
हो तारो दिश्टी पडटा . ताचें येवरोपेव नांव Achernar . आमचे पसून एकशे 
अठरा वरसा पयसलो एक तारो हो . 

वैतरिणी ल्हाना - समानांतली न्हंय न्हय . दक्षिणेच्या पुराय मळबांतल्यान नाग 
मोडी वाट काडीत काडीत दक्षिणेच्या समुद्राक मेळटासर ती सुमार तीनशे 
ताऱ्यांक आपल्या गोपांत घेता . तांतलो नदीमुख पयल्या पांवड्याचो . जाल्यार 
बाकिचे तिसऱ्या आनी चवथ्या पांवड्याचे . हया चवथ्या पांवड्याच्या ताऱ्यांत 
सुमार दोन हजार वरसां पयलीं एक पयल्या पांवडयाचो तारो आशिल्लो . 
कसली पिडा लागली , कोणाक खबर ! एकासारको सुकत भागत जो गेलो तो 
आयज चवथ्या पांवड्याचो जावन रावला . तो आनिकूय भागत वतलो , काय 
आंगान भरून येवन आशिल्लो तसो पयल्या पांवड्याचो जातलो , जाणकारांक 
लेगीत सांगंक येना . ताचें नांव Acamar . 


ताका 


कुंभ 

मकरे लागसार कितल्याश्याच ताऱ्यांची एक रास पडिल्ली दिश्टी पडटली . 
सगळेच चवथ्या आनी पांचव्या पांवड्याचे . एकलोच तांतलो तिसऱ्या पांवड्याचो , 
सातशे अंयशी वरसां पयसलो . सापूच किरकोळ तारे हे . पुणन सुर्याचे वाटे वयले . 
म्हळयार राजमागाँ वयले . तांकां सामकेच उवेखप कशे , अशें म्हणून काय जाण 
बसले तांकां एकामेकांक जोडून कसलेय एक चित्र उबें करूंक येता जाल्यार 
पळोवपाक . आनी ल्हवू - ल्हवू तांकां थंय बुङकुल्याचे एक चित्र उबें जालें 
दिसले . ताका मागीर तांणी एक नांव दिलें , कुंभ- Aquarius . 
आनी मागीर ' हांगा कांयच ना ' अशें म्हणून सोडून दिले . 
ना म्हळयार , तांतल्या एका ताऱ्याक तांणी नांव दिले शतभीषक . तांकां 

कसलो भास जालो , कोणाक खबर ! हांगा शंबर तारे आसूंक जाय अशें तांकां 
दिसले . हे शंबर तारे सोदपाक जाणकार दुर्बिणी लावन बसले . शंबर खंयचे , 
धा लेगीत तारे तांकां थंय मेळूक कुस्तार जाले . ' हांगा काय ना ' अशें तेवूय 
म्हणूक वताले . इतल्यांत 

च्ये , हांगा कांयच ना म्हणटात ते खरें न्हय ' अशें म्हणपा सारको एक 
सोद लागलो . तान्यांक जल्म दिवपी एक केण तांकां हांगा मेळळे . म्हणटा 
म्हणसर आनीक काय केणां दिश्टी पडली . ' अब्बा , इतले भल्लां हांगा ' अशें 
म्हणटासर एक पुंजुलो दिश्टी पडलो . काय दिसांनी आनीक एक पुंजुलो मेळ्ळो . 
करता करतां कितलेशेच पुंजुले तांकां हांगा पळोवंक मेळ्ळे . एकलो जाल्यार 
उजवाडाच्या पन्नास हजार वरसांच्या अंतरार आशिल्लो . 

जाणकार मागीर म्हणपाक लागले , ' जंय कायच ना - शें दिसता थंयच जिस्त 
कितेंय तरी महत्त्वाचे आसता . मळबांत हांगा काय ना , थंय कांय ना म्हणप समा 
न्य . सोदीत रावंक जाय . " 


वरुणाचो सोद 


अठराशे शेचाळिसांत हांगा केणां आनी पुंजुल्यां भायर आनीक कितेंय मेळटा 
जाल्यार पळोवपाक एकलो बशिल्लो . अवचीत ताका हांगा एक नवोच तारो दिश्टी 
पडलो . तो ताच्या तोंडा कडेन अजापान पळेत रावलो . ' अब्बा , हो आनी 
अकस्मात हांगा खंयच्यान आयलो ? कालमेरेन तर नाशिल्लो ' ताणे म्हळे . ताणे 
आपल्या सोदाची खबर दुसऱ्यांक सांगली आनी विचाल्लं तुमकां हाचे पयलीं हो 
तारो हांगा दिश्टी पडिल्लो ? तेवूय ताका पळोवन अजापांत पडले . कित्याक , कोणेच 
हाचे पयलीं ताका हांगा पळोवंक नाशिल्लो . मागीर सगळेच ताची जात , दिप्ती , गती 
मेजपाक बसले . मेजतां मेजता हो तारो न्हय ' ह्या निर्णयार ते पावले . 
' मागीर कोण तर हो ? धूमकेतू बी न्हय मू ? ' धूमकेतू जातलो अशें धरून ते 
ताका नियाळीत रावले . जाल्यार , एक दीस ' हो धूमकेतूय न्हय ' म्हणपाचें 
तांकां दिसून आयलें . करता करतां बऱ्याच तेंपान कुवाडे सुटले . तो सुर्याचो एक 


★ 


मीन : १२५ 


गिरो आशिल्लो . खंय तरी हेडटालो . आयज हांगा पाविल्लो . ताका मागीर तांणी 
एक नांव दिले - नेप्चून , वरूण . 

वरुणाच्यो उपरांत कितल्यो - श्योच खबरी तांणी सोदून काडल्यो . 

बुध , शुक्र , मंगळ , गुरू , शनी हांचे सारको सुर्याच्या कुळांतलो हो एक गिरो . 
आमचे पसून सुमार दोन अब्ज साठ कोटी मैल पयसलो . देखून दिसता येदो 
सो , सातव्या पांवड्याच्या ताऱ्या येदो . दुर्बिणींतल्यान सोदल्यारूच दिश्टी पडत 
असलो . पुणन आवाटान ? धर्तरेपरस त्र्यांयरों वांटयांनी व्हड . म्हळयार , 
घ्यायशे धर्तयो हाड आनी घाल हाच्या पोटांत . तरूय थोडी भोव रिती सुवात 
उरतली , येदो . सुर्या भोंवतणी एक प्रदक्षणा काडपाक धर्तरेक एक वर्स लागता . 
जाल्यार , हाका लागतात आमची एकशे चौंसस्ट वरसां . धर्तरे वयली चडांत चड 
उश्णताय एकशें चाळीस अंश फॅरॅनाइट . जाल्यार हाची शुन्या सकयली तीनशे 
साठ अंश फॅरॅनाइट . म्हळयार , बर्फाक लेगीत कुडकुडो भरतलो इतली . 

धर्तरेक एकूच चंद्र . हाका दोन . काय जाण म्हणटात , हाचो आनीकएक चंद्र 
आशिल्लो . तो हाचेपसून फुटलो आनी आपले खेरीत वाटेन चलपाक लागलो . 
आयज तो सुर्याच्या कुळांतलो एक स्वतंत्र गिरो म्हणन मान्यतायेक पावला . 
ताचें नांव प्लुटो- प्रांतक . सूर्य - कुळांतलो निमाणो गिरो हो . 


मीन 


गिरे म्हळयार कितें , सांगतां . पुणून त्या आदीं , तीन महत्त्वाची नक्षत्रां 
उल्ल्यांत , तांची वळख करून दिली ना जाल्यार ' हाणे इतलीय नक्षत्रां दाखयलीं , 
आमचे कडेन पावपाक हाका कसली पिडा माल्ली ' अशें म्हणून ती बेश्टी रागार 
जायत म्हुण भय . हांतलें एक , मीन- Pisces . म्हळयार , नुसतें . 

उच्चेश्रवा घडक - घडक करून धांवत माथ्यार पावला . ताचें तेज , रूप आनी 
ताचो वेग पळोवन ताचे आनी शतभीषक हांचे मदले तारे भियेवन गर्भगळीत 
जाल्यात . आपलें तेज लेगीत होगडावन बसल्यात . तांकां सोदून काडटासर दोळे 
खर्शतात . कुंभ , शतभीषक आनी पूर्वा भाद्रपदा हांचे मदीं पांच ताऱ्यांची एक 

देवळी आनी तिचे वयर एक घुडी ह्या रुपाचें एक नक्षत्र दिश्टी पडटले . देवळचे 
दावे वाटेनचे वणटिच्या दोन ताऱ्यांक एके वळीन जोडून ती सकल उदेंते 
दिकेन ओडीत व्हेली आनी अश्विनीकडेन पावपाक उत्तरे दिके वयल्यान 
परतली जाल्यार में नक्षत्र घडटलें तें हैं , मीन . ताचे दुसरे नांव रेवती . 

ह्या नक्षत्रांतलो सगळयांत लिकलिकीत तारो चवथ्या पांवडयाचो . हाचे 
वयल्यान पळे , कितले निस्तेज नक्षत्र तें हैं . ह्या निस्तेज ताऱ्यांत एक तारो आसा , 
वैजयंती नांवाचो . दोळे बारीक करून पळेल्यारूय सारको दिश्टी पडना असलो . 
पुणून ज्योयशिकेंत नांव जोडिल्लो . सुमार देड हजार वरसां पयलीं वराहमिहिरान 
ताका मीन राशिंतलो मुखेल तारो लेखिल्लो . वा म्हण , ताऱ्यांचे ताचे वळेरेंत 
तो पयलो आशिल्लो . ते मुस्तींत वसंत - संपात ह्या ताऱ्याकडेन जातालो . आता 
वसंत - संपात उत्तरा भाद्रपदाचे दक्षिणेक जाता . देखून बावडो कडेक पडला . 

व्हीनस आनी क्यूपिड खंय एक खेपे युफ्रेटीस न्हंयचे तडीर भोवताली . 
अवचीत् न्हयेतल्यान टाइफोन नांवाचो एक दैत्य वयर आयलो . ताका भियेवन 
दोगांयनी नुसत्याचे रूप घेतले आनी न्हयेत उडी माल्ली . असली एक कथा 
हाडून जोडल्या होगा येवरोपेवांनी . 

हे कथेतलो दैत्य सोदून काडचो पडलो ना , आतां ? रेवतिचे सकले वाटेन , 
अश्विनिचे उजवे दिकेक काय तारे दिश्टी पडटले , आकार नाशिल्ले- रूप 
नाशिल्ले . जिस्त दैत्या सारके . दैत्यांक रूप नासता . जाय तेन्ना जाय तें रूप ते 
घेतात , जाय तो आकार घेतात . तशे - शें कितें नक्षत्र हैं . ह्या नक्षत्रांतले फकत 
दोनच तारे दुसऱ्या पांवड्याचे . बाकिचे तिसऱ्या , चवथ्या . हो Cetus 
तिमिंगल वा म्हण , तो दैत्य . 

दैत्याच्या हड्ड्या कडेन हांगा एक अद्भुत तारो आसा . तो केन्ना केन्ना 
दिश्टी लेगीत पडना . ताचो पांवडोसारको थारावंक येवंक ना . कित्याक , तो केन्ना 
केन्ना णव्या पावड्याचो आसता . दुर्बिणीन सोचो पडटा . म्हणटा म्हणसर तो 
आपलें तेज वाडयत वता आनी अडेच म्हयन्यां भितर दुसऱ्या पावड्याचो जाता . 
दोळयांक स्पस्ट बरो दिश्टी पडटा . धा - एक दीस ह्या पांवडयाचे दिप्तीन लिक 
लिकता . म्हणटासर परतो मंद पडूंक लागता आनी आठ म्हयन्यांनी आशिल्लो 
तसो णव्या पांवड्याचो जाता . दिश्टी पड , लिपून राव ; परतो दिश्टी पड 
परतो लिपून राव , हे भाशेचे ताचे नखरे पळोवन नक्षत्रविद्येन ताका नांव दिला 

तिमिंगलांतलो अद्भुत तारो- The wonder star of Cetus . 

ताचे दुसरें नांव मीरा . येवरोपेव नांव हैं . एक अपरुपांचो रूपविकारी तारो 
हो . जातीन दानव . उजवाडाची सुमार अडेज - शे वरसां पयसलो . रूपविकारी 
ताऱ्यांत सगळ्यांत पयलो नदरेंत भल्लो तो हो . त्या उपरांतूच ज्योतिर्विदांनी 
हे जातिच्या ताऱ्यांची सोद घेवपाक सुरवात केल्या . 


आशाढा 

दक्षिण - अस्तमेच्या मळबार पळे , वृश्चिक आडवो पडला . अनुराधेतल्या आनी 
जेस्टांतल्या ताऱ्यांक लकणी आयल्या . मळबाचो रथ ओडून तांकां पुरो जालां 
जावंक जाय . पारिजाताचो दोळोय न्हीद आयिल्ले वरी तांबडो जाला . वृश्चिकाची 
नांगीच फकत जागी आसा . खबरदार , हे वाटेन कोण आयल्यार ' अशें 
म्हणून ती उबी जाल्या . हे नांगयेक भियेवन दावे वसले आठ धा तारे जीव 
मुठीत घवन जशे कितें हे वाटेन ते वाटेन पळत सुटिल्ले वरी दिसतात . 

सामके दावे वसले चार पूर्वा - आशाढाचे , जाल्यार , तांचे उजवे वसले 
उत्तरा - आशाढाचे . हांतलो एकूच तारो पयल्या पांवड्याचो ; एकशे चोवीस वरसा 
पयसलो . बाकिचे सगळे दुसऱ्या पांवड्याचे , सवायशे , देडशे , अडेजशें , तीनशे 
अशे वेगळ्या वेगळ्या अंतरा वयले . 

ह्या नक्षत्राचें नांव धनु- Sagittarius . 

वेदीक रुशींक ह्यो गोयो गोमट्यो , तरण्यो धाकटयो चलयो कश्यो दिसल्यो . 
दुदांत - म्होंवांत वाडिल्ल्यो . येत्या - वेत्यांची सरबराय करपी , गुणी आनी ओपुर्बा 
येच्यो . वेदीक बरपावळीत तांची खुबूच तोखणाय जाल्या . 

ह्या नक्षत्रांत काय अदभुत पुंजुले पळोवंक मेळटात . काय दोळयांनी पळोवपाचे , 
तर काय दुर्बिणींतल्यान सोदपाचे . हांतलो एक शौरींतल्या पुंजुल्याक लेगीत फाटी 
घालपी- सुमार देड कोटी ताऱ्यांचो . आनी उजवाडाच्या एक लाख शेचाळीस 
हजार पांचशे पंच्यास्तर वरसां अंतरा वयलो . पळोवपाक भांगराचें एक चकचकीत . 
कूप कसो . फाटले वटल्यान कोणे तरी खंयच्यान तरी घणघणीत उजवाड सोडल 


१२८ : ब्रह्मांडांतलें तांडव 


अशें - शें कितें दिसता ताका पळेत रावतकूच . इतलो अद्भुत पुंजुलो हो कि ताका 
पळेतां पळेतां खोशयेन काळजांत ल्हारां वयर सरतात . कांय मिणटांनी आंगार 
कांटो फुलता आनी दुसऱ्या दिसा ताची याद काडटकूच ' राती पळेल्लें तें सपन 
बी नाशिल्लें मू ' अशे - शें कितें दिसपाक लागता . 

हांगाच आनीक एक पुंजुलो आसा . तीन पायाचे तामरेती सारको . ताचें 
नांव- Trifid nebula . . 

दूदगंगा पळे , हांगा कशी भरिल्ली - भरिल्ली दिसता ती ! इतली भरिल्ली , 
धवी फुल्ल , दुदाळ आनी दाट ती मळबांत आनी खंयचेच कडेन व्हावना . 


यायावर तारे 


यायावर तारे-- Wandering stars म्हुण ताऱ्यांची एक जात आसा . 
आयकल्ले केन्ना ? 

मनीस पांयार उबो रावन आनी मान वयर करून मळबा कडेन पळोवपाक 
लागलो तेन्ना तो अजापांत पडलो . ' हे दिश्टी पडटा तें कितें ? ' हो प्रस्न ताका 
पडलो . वरांची वरां , वरसांची वरसां दोळयांची पाती हालय नासतना पळोवन 
पळोवन निमाणे तो ज्या निर्णयार पावलो तांतले दोन महत्त्वाचे आशिल्ले . 

१ तारे आयज दिश्टी पडटात तशेच ते सदां दिश्टी पडटाले ; सदां तशेच 
दिश्टी पडटले . ते थीर , सुवातो सपसप बदली नात , आनी 

२- ह्या असंख्य थीर ताऱ्यांत कांय तारे सुवातो बदलतात . आयज एके कडेन 
दिश्टी पडटात . जाल्यार , काय म्हयन्यांनी दुसरे कडेन वतात . हे भाशेन भोवत 
भोवत मूळ सुवातेर परते येवपाक एकलो अमकींच वरसां घेता ; जाल्यार , दुसरो 
तमकींच घेता . भोवतां भोक्तां केन्ना ते एकामेका लागी येतात , जाल्यार केन्ना 
एकामेकांक सोडून पयस वतात . यायावर रुशी भाशेन आयज एका थळांत , 
जाल्यार , फाल्यां दुसंन्या . 

असल्या ताऱ्यांक तांणी नांव दिले wandering stars- यायावर तारे . 
फकत पांच तारे तांकां हे जातिचे दिश्टी पडिल्ले . 


गिन्यांची कथा : १२ ९ 


खरेपणानशी हे तारे न्य , हे गिरे- Planets , सुर्याचेच पूत . म्हळयार 
धर्तरेचे भाव . धर्तरे भाशेनूच सुर्याची नेमान एक प्रदक्षणा काडपी . 

सुर्याक हे पूत कशे आनी केन्ना जाले ? 


गिऱ्यांची कथा 


अब्जांनी वरसा आदली खबर . सूर्य जल्मा येवन काय अब्ज वरसां जाल्ली . 
तो ल्हानाचो व्हड जातालो . अवचित् एक दीस दुसरो एक तारो गिरगिरत 
गिरगिरत ताच्या म्हयांत पावलो आनी ताणे आपले जडसाणेन सुर्याच्या 
आंगातले काय कपचे ओडून घेतले . हे कपचे मागीर सुर्या भोवतणी धुंबपाक 
लागले . ध्रुवतां धूवतां वांटकुळे गुळे जाले आनी तांचे मागीर गिरे जाले . 

काय जाण म्हणटात , सूर्य जल्मा आयला त्याच वेळार मुदल केणांतलो थोडो 
वांटो सुर्याक दसपा बदला सुर्या भायरूच उल्लो आनी सुर्याचे जडसाणेन सुर्या 
भोंवतणी चाक जावन गिरगिळंक लागलो . ताचेच मागीर गुळे जावन गिरे जाले . 

ह्या दोन मत्तां भायर आनी - एक मत्त आसा . ते म्हणटा 

सूर्य आपले भोवतणी गिरगिरतालो . अकस्मात एक दीस तो नेटान गिरगिलंक 
लागलो . ताचो वेग वाडलो . ह्या वेगाक लागून ताच्या आंगांतलो एक गुळो 
भायर शेवटलो आनी हो शेवटल्लो गुळो उपरांत चाकाचे रूप घेवन सुर्या 
भोवतणी धुंवंक लागलो . तातूंतल्यानूच ल्हवू ल्हवू गिरे जल्मा आयले . 

तात्पर्य : नैको मुनीर्यस्य मतः प्रमाणम् . एका मत्तार अजून कोण पावूक 


नात . 


सुर्याक सगळयांत लागिंचो गिरो बुध- Mercury . सुर्या पसून तीन कोटी 
साठ लाख मैल पयस . सुमार तीन हजार मैल व्यासाचो . म्हळयार धतरे परस 
कितलोसोच ल्हान , तिसऱ्या वाटया येदो . तो रातचो केन्नाच दिश्टी पडना . 
एक तर सूर्य उदेवचे आदी वा सूर्य अस्तमल्या उपरांत थोडो वेळ तोंड दाखयता 
जपी मागीर धारे सकल लिपता . असल्याचो अभ्यास कितें करतली , कपळ ? 
तरी आसतना ताच्यो काय खबरी कळळयात त्यो अश्यो 

ब्र .... ९ 

ताची गती सामकीच मंद . खासा आपणा भोंवतणी एक भोंवाडो मारपाक ताका 
आमचे अठ्ठावन दीस लागतात . जाल्यार , सुर्या भोंवतणी एक भोंवाडो मारपाक 
अठायशीं दीस लागतात . म्हळ्यार , ताचें वर्स ताच्या दिसा परस एका म्हयन्यान 
व्हड . परिणाम : ताची एक वट सदां सुर्या कडेन तोंड करून जाल्यार , दुसरी सदा 
फाट करून रावता . हाका लागून एके वाटेन उजो- सुमार सातशे सत्तर अंश 
फॅरॅनाइट , जाल्यार , दुसरे वाटेन सामकें शी , शुन्या सकल तितलेच अंश 
फॅरॅनाइट . 

एका काळार हो शुक्राचो चंद्र आशिल्लो म्हणटात . 
बुधा उपरांतचो गिरो , शुक्र- Venus . आवाटान थोडो भोव धर्तरे येदो . 
दीस पडल्या उपरांत काय म्हयने तो अस्तमेचे दिकेक दिश्टी पडटा , तर काय 
म्हयने दीस उदेवचे पयलीं उदेंतेक पळोवंक मेळटा . लिकलिकसाणेत खंयच्याय 
ताऱ्याक फाटी घालपी . ताचीय गत्त बुधा सारकी . आपले भोंवतणी एक भोंवाडो 
मारपाक ताका आमचे दोनशें त्रेचाळीस दीस लागतात . जाल्यार सुर्या भोवतणी 
एक भोंवाडो मारून येवपाक दोनशे चोवीस दीस लागतात . म्हळयार ताचो दीस 
ताच्या वरसा परस व्हड . कितले विपरितांचें न्हय ? थंय काळाचें माप कशे 
काडप काय , देवा ? 

ताच्या आंगा वयली उरणताय सुमार णवशे अंश फॅरेनाइट . इतलो रखरखीत 
गिरो एकलोच हो सुर्याचे गिरावळींतलो . 

मुसलमान बायलां भाशेन एक पडदानशीन गिरो हो . ताचे भोंवतणी एक 
हळडुवें चकचकीत कूप आसा , बरफा परसूय थंड . ह्या कुपाक लागून ताचे खरेलें 
रूप आमकां केन्ना दिश्टी पडना . 

सुर्या पसून सुमार स कोटी ब्यास्तर लाख मैल पयस . 
ताच्या आंगार खंय पेट्रोलाचे व्हडले व्हडले समुद्र आसात . 
शुक्रा उपरांतचो गिरो , धर्तरी . सुर्या पसून णव कोटी एकुणतीस लाख सत्तावन 
हजार मैल पयस . हिची वळख करून दिवपाक एक खेरीत पुस्तक बरोवंक जाय . 

उपरांत येता मंगळ- Mars . सुर्या पसून चवदा कोटी पंदरा लाख मैल 
पयस . हांगासल्लो दीस आमच्या दिसा परस इल्लोसो व्हड . पुणून वर्स आमच्या 
दोन वरसां येदें . फकत त्रेचाळीस दिसांनी ल्हान . आवाट धर्तरे परस अर्दान , 


कुकुले गिरे : १३१ 


उश्णताय चडांत चड अंयशी अंश फॅरॅनाइट . एका मळार धर्तरे परस गिरेस्त 
गिरो हो . हाका चंद्र दोन . 

ल्हान गियांत आनीक एक गिरोआसा . हालींच , एकुणीसशे तिसांत मेळिल्लो . 
ताचो उल्लेख हाचे पयलीं आयला . ताचें नांव प्लुटो , प्रांतक . सुर्याचे प्रभावळीतलो 
सामको तोंका वयलो गिरो हो . सुर्यापसून तीन अब्ज सांसस्ट कोटी साठ लाख 
मैल पयसलो . ताचो दीस आमच्या स दीस आनी णव वरां येदो . जाल्यार ताचें 
वर्स आमच्या दोनशे अठेचाळीस वरसा येदें ! आवाट मंगळा परसूय ल्हान . 


कुकुले गिरे 

मंगळ आनी गुरू हांचे मदली सुमार चौतीस कोटी अठरा लाख मैल सुवात 
रिती उल्ल्या . ना म्हळयार , हांगा कांय खडपां धूवतात , आपल्या पिठ्या 
सयत . ल्हान व्हड मेळून सुमार लाख भर . काय जाण म्हणटात , हांगा एका 
काळार एक धाकलो गिरो घुवतालो . कसो आनी कित्याक लागून कोणाक खबर , 
तो एक दीस फुटलो आनी ताचे कुडके कुडके जाले . तर काय जाण म्हणटात , 
गिरावळ जल्मा येताली त्या वेळार जे चाक सुर्या भोवतणी धुंवतालें , ताचो ह्या 
वाटारीतलो वांटो घट्ट जावंक पावलो ना . तसोच उल्लो . 

ह्या खडपांक आनी तांच्या पिठ्याक जाणकारांनी नांव दिलां- minor 
Planets - ‘ कुकुले गिरे ' म्हुण . तांकां Asteroids ना जाल्यार plane 
toids य म्हणटात . सुमार धा - एक कुकुल्या गियांक जाणकारांनी खेरीत 
नांवांय दिल्यांत . तांतलो एकलो सुमार सातशे मैलां येद्या व्यासाचो . हो हांच्यातलो 
सगळयांत व्हडलो- Ceres . तांच्यांत आनीक एकलो आसा - Vesta 
नांवाचो . तो केन्ना केना आमच्या दोळयांक दिश्टी पडटा . तर Eros वीस मैल 
व्यासाचो , धोंगां - पोंगाचो . केन्ना केन्ना धर्तरेक खूब लागी येता . पयर एफुणीस - शें 
पंच्यास्तरांत आयिल्लो . आनीक एकलो आसा . मैल भरूच व्यासाचो- Iearus . 
धाडशी आकांताचो . तो केन्ना केन्ना बुधाक फाटी उडोवन सुर्याची खबर घेवपाक 
थेट ताच्या म्हांत वचून येता . जाल्यार , Hidalgo मदीं मदीं शनिचे खबरेक 

वता . 

उरिल्ल्या पिठयांतले खूब - शे कण मदीं मदीं धर्तरेची खबर घेवपाक हे वाटेन 
येतात तेन्ना धर्तरी तांकां अपुर्बायेन आपल्या गोपांत ओडून घेता . मागीर 
आमी नक्षत्र पडले ' म्हणटात . उल्कांची वळख करून दिल्ली त्या वेळार 
हांची खबर सांगिल्ली . 


दानव गिरे 


दानव गिऱ्यांत सगळयांत व्हडलो गुरू- Jupiter . सूर्य जोडयो तारो जाल्लो 
जाल्यार गुरू ताचो सांगाती सोबतलो आशिल्लो . धर्तरे परस तेराशे बारा 
वाट्यांनी व्हड . येद्या व्हडल्या ह्या अगडबंब गिऱ्याचो एक दीस म्हळयार आमची 
फकत पावणे धा वरां . वा म्हण , णव वरां पंचावन मिणटो . आनी ताचें एक 
वर्स म्हळयार आमची सुमार पावणे बारा वरसां . हाचे वयल्यान ताचे दोनूय 
गतिंचो अदमास येतलो . ताच्या आंगा वयली चडांत चड उश्णताय शुन्या सकल 
दोनशे अंश फॅरॅनाइट . 

हाका चंद्र चवदा . दुर्बिणींतल्यान चार दिश्टी पडटात . आनिकूय एक - दोन 
चंद्र ताका आसू येतात . 

हाच्या आंगाक एक खत पडलां , अपरुपांचें . तांबडे गूंज , तीस हजार मैल 
लांब , सात हजार मैल रूंद आवाटाचें . केन्ना केन्ना तांबड्याचें तें धवें जाता . 
केन्ना नाच जावन वता . कांय तेंपान परतें दिश्टी पडटा . कोण म्हणटात , गुरूक 
आनीक एक चंद्र आशिल्लो जावंक जाय . चेपून तो पातोळी कसो जाला आस 
तलो . तोच थंय उबता जावंक जाय . 

दुसरो दानव गिरो , शनी- Saturn . हो एक अद्भुतांतलो अद्भुत गिरो . 
धर्तरे परस सातशे सस्ट पटिंनी व्हड . हाचो एक दीस आमच्या धा वरां , चवदा 
मिणटां येदो . जाल्यार वर्स आमच्या एकुणतीस वरसां आनी पांच म्हयने येदे . 
हाचीय गती गुरू सारकी , वेगाची . ताच्या आंगा वयली उश्णताय शुन्या सकल 
दोनशे चाळीस अंश फॅरॅनाइट . हाका चंद्र धा . एकलो आमच्या चंद्रा वेदो 


* 

Titan . धा चंद्रां भायर ताचे भोवतणी एक कडें आसा . सैम ताचेर कित्याक 
इतले भाळळे आनी भाळून ताच्या गळ्यांत ताणे हो हार कित्याक घालो , समजना . 
काय जाण म्हणटात , ताचे भोवतणी आनीक एक चंद्र आशिल्लो . तो शनिचे 
ओडीन ताच्या म्हन्यांत गेलो आनी फुटलो . ताचोच हो पिठो कडे जावन ताचे 
भोंवतणी चाका भाशेन घुक्त रावला . 

अठराशे एक्यांयशांत विलियम हर्शल नांवाच्या ज्योतिर्विदाक सुर्याचो आनीक 
एकलो दानव गिरो मेळ्ळो . शनी पेल्यान आशिल्लो . धर्तरे परस चौंसस्ट पटिनी 
व्हड . ताचो दीस केदो , सारकें कळंक ना . पुणून ताचें वर्स आमच्या चौयांशी 
बरसां येदें . ताकाय चंद्र आसात , पांच . आनी शनी सारकें ताकाय एक कडे 
आसा . ताच्या आंगां वयली चडांत चड उश्णताय शुन्या सकल तीनशे धा अंश 
फॅरॅनाइट . ताचें नांव- Uranus वा हर्शल . अठराशे शेचाळिसांत जाणकारांक 
आनीक एक असलोच दानव गिरो मेळ्ळो- Neptune , वरुण . ताची खबर कुंभ 
राशिची कळख करून दितना सांगल्या . धर्तरे परस हो त्र्यांयशे पटिंनी व्हड . 

वरुणा पेल्यान प्रान्तक . प्रान्तका पेल्यानूय एक गिरो आसूं येता . तो , समज , 
मेळ्ळो . जाल्यार , सुर्याचो पुराय संवसार अंतराळांत चडांत चड धा अब्ज मैलां 
भितर आसपावतलो . 

धा अब्ज मैलांक अंतराळांत मातूय म्हत्त्व ना . 


हेर ताऱ्यांचे गिरे 


मळबांतल्या अब्जांनी ताऱ्यांतलो एक किरकोळांतलो किरकोळ तारो आमचो 
सूर्य . कितलो किरकोळ हाचो अदमास येवपाक बाकिच्या कडेन सर करून 
ताका मातसो मेजून , तर्जुन पळोवंया 

तान्यांचे पांवडे दोन . एक , आमकां दिसता ते तांचे दिप्तिचो- apparent 
magnitude चो . दुसरो , तांचे खरेले दिप्तिचो- absolute magnitude 
चो . व्याधाची - दिसता ती दिप्ती ' पयल्या पांवड्याची . थोडीशी चडूच . जाल्यार 
ध्रुवाची दुसऱ्या पावडयाची . समज , दोगांकूय आमी उजवाडाच्या ३२६ . 

वरसांच्या ( म्हळ्यार था पार्सेकांच्या ) अंतरार हाडून एके आळींत उबे केले 
जाल्यार , रुव आमकां व्याधा परस शंबर पटिनी व्हडले दिप्तिचो दिसतलो . 
आनी समज , थंयच आमी सुर्याक व्हरून उबो केलो जाल्यार , चवथ्या 
पांवडयाच्या ताऱ्या परसूय ल्हान , दोळ्यांक सारको दिश्टी लेगीत पडना येदो 
दिसतलो . ताका सोदचो पडटलो ! 

असल्या ह्या किरकोळ तायक गिरे आसूं येतात जाल्यार , बाकिच्या ताऱ्यांकूय 
आसू येतात . तान्यांत सुषूच एकलो सैमाचे अपुर्बायेचो अशे म्हणूं नज . बर्ना 
र्डचो तारो म्हुण एक तारो आसा . उजवाडाची स वरसां पयसलो . ताचे दोन 
गिरे मेळ्ळयात , गुरू जांच्या मुखार गिड्डो दिसतलो येदे . हंस - मंडळांतल्या 61 
cygni चेय काय गिरे मेळ्ळयात . वैतरिणीत एक तारो आसा Epsilon 
Eridani नांवाचो , उजवाडाची साडे धा वरसा पयसलो . ताचेय गिरे मेळ्ळयात . 

ताऱ्यांक गिरे आसप हो सैमाचो एक सादो सामान्य नेम , दूदगंगेतल्या शंबर 
अब्ज ता भितल्ल्या धा अब्ज तरी तान्यांक हे तरेच्यो गिरावळी आसूक जाय . 


जीव - सरिटचो प्रस्न 

ताऱ्यांक गिरे आसप हो सैमाचो सामान्य नेम जाल्यार , गिऱ्यांचेर जीव 
आसप होवूय सैमाचो एक सामान्य नेम आसंक जाय , अशें जालें ना ? 

नक्षत्रविद्या ' हय ' म्हुण्णूच जाप दिता . इतलेच कि ' हे पळे , हांगा जीव 
आसात ' अशे तिका पुरावे दिवन अजून सांगूक मेळूक ना . कित्याक , खंयच्याच 
गियचेर मनीस अजून पावूक ना . खासा सूर्य - मंडळांतल्या लेगीत . 

हालीं - हालींच मनशान हांगासल्ल्यान काय यानां धाडून दिल्यांत , खंय कितें 
आसा तें पळोवपा खातीर . समज , असले एक यान दुसरे कडल्यान खंयच्यानूय 
हांगा धर्तरेर आयिल्लें . आनी आमची याना ज्या अंतरार रावन मंगळाची , गुरूची 
बी नियाळणी करतात त्या अंतरार रावन तें धर्तरेची नियाळणी करूंक लागिल्लें . 
जाल्यार , ताका हांगासल्लें कितें दिश्टी पडटलें आशिल्लें ? 

धर्तरी शुक्रा भाशेन हळडुवी न्हय , मंगळा वरी तांबडी न्हय , तर पातळ निळी 


जीव - सृश्टिचो प्रस्न : १३५ 


हो एक सोद ताका सगळयांत पयलीं लागतलो आशिल्लो . धर्तरे वयर उबतात 
ती कुपी मदीं मदीं ताचे नियाळणेत आडखळ हाडटली आशिल्ली . तेन्ना , हांगा 
कुपीय आसात हो दुसरो सोद ताका लागतलो आशिल्लो . हांगा काय सुवातांनी 
बर्फ पडटा , रुतू - रुतूंत वेगळे वेगळे कडले रुखावळीत बदल घडून येतात , तरेक 
तरा जिवांच्या रुपान सैमाचो हांगा एक अद्भुत - सुंदर खेळ चल्ला , कितेंच 
कितेंच दिश्टी पडचे नाशिल्लें . धर्तरेचो निळो रंग आनी वांटकुळो आकार 
सोडून कित्याचोच थाव ताका लागचो नाशिल्लो . तें कित्याक , खासा आमीच 
विमानांतल्यान चारशें मैल वयर वचून आमचेच धर्तरेक पळोवपाक लागली 
जाल्यार , आफ्रिका , अमेरिका , आशिया सारक्या खंडांच्यो शिमो आनी 

समुद्र 
सोडून आमकांय काय दिश्टी पडपाचे ना . झाडां , पेडां , जीव - जिवाणू , सुकणी , 
सावदां , मनशां हांगा आसात म्हणपाचो दुबाव लेगीत येवपाचो ना . 

इतल्यान सोपना . खंय सावन पळेतात आनी केन्ना पळेतात हेवूय महत्त्वाचे . 
ताचेरूय कितले - शें आधारून उरता . समज , भायले खंयचेय यान डिसेंबर 
जानेवारीत उत्तर ध्रुवा वयर पावलें जाल्यार , ताका बर्फ सोडून थंय आनीक कितें 
दिश्टी पडटलें ? ताचे वयल्यान धर्तरेचे फाटी वयल्या बाकिच्या सुवातांचो अदमास 
करूं येत व्हय ? तें कित्याक , जे सुवातेर डिसेंबर - जानेवारीत बर्फ दिश्टी पडटा 
थंयच जुलयंत सुंदर सुंदर फुला फुलतात हाचोलेगीत अदमास ताका लागपाचोना . 

उण्यांत उण्या देडशे मैलांच्या अंतरार रावन पळोवंक मेळंक जाय . तरूच 
वनस्पत वा जीव - सृश्टिचो अदमास लागपाचो . किडी - मुयांचो संवसार पळोवपाक 
जाल्यार जमनीरच देवंक जाय . 

जीव दिश्टी पडले जाल्यार ते कसले आसतले हेय सांगूक येना . धर्तरेर तरी 
सगळे कडेन सारकेच तरेचे जीव खंय आसात ? फाटल्या चार - पांच अब्ज वर 
सांच्या काळांत सैमान हांगा तरांतरांचे जीव जल्मा घाले . काय नाच जावन गेले . 
जाल्यार , कांयंत आकांताचे बदल घडून आयले . काळा प्रमाण जिवांनीय माथ्यार 
कुरपणे घेतले . झाडां आदली वेगळी , आतांची वेगळी . आतांची झाडां सगळे 
कडेन सारकी न्हय , तशे जिवूय पुल्लेि वेगळे , आतांचे वेगळे . आतांचे सगळे कडेन 
सारके न्हय . काय जीव पेत्रोलाचो वास येना फुडें मरतात . काय पेत्रोलांत सुसेगाद 
पेंवत आसतात . कांय जीव उत्तर ध्रुवाच्या बरफांत हुसक्या मेकळे जियेतात . 

* 


जाल्यार काय रखरखीत वाळवंटांत सुखान न्हिदो काडटात . मायक्रोस्कोपांतल्यान 
पळेल्यारूच दिश्टी पडटीत असल्यो बाक्टेरिया धरून हतया येद्या प्राण्या मेरेनचे 
जीव हांगा पळोवंक मेळटात . जिवांच्यो अब्जांनी तरा जावन गेल्यो , अब्जांनी 
आसात . 

जिवांच्या ह्या अब्जांनी तरी भितल्ली एक तरा - मनीस . 

खंयच्या गिऱ्यार कसले जीव आसतले , खंयच्या काळांतले आसतले , तेंवूय 
गिऱ्याच्या खंयच्या वाटारार , कोण सांगतलो ? धर्तरेर आयज आसात तसले मेळं 
येतात . तीन अब्ज वरसां पयलीं आशिल्ले तसलेय मेळू येतात वा पांच अब्ज 
वरसां उपरांत हांगासर जातले तसलेय आसूं येतात . इतलेंच न्हय , सामके वेगळे 
तरेचेय आसं येतात . म्हळ्यार , तांची रसायणीक बांदावळ धर्तरे वयल्या जिवां 
परस सापूच वेगळी आसं येता . 


सोद 


जाणकारांनी हर्शल , वरुण आनी प्रान्तक हांची व्हडली - शी आस्त धरूंक ना . 
हांगा जीव नात म्हणटात ते . बुध आनी शनी हेवूय तांच्या मत्तान वांझकुटे . 
हांगाय जिवांची आस्त ना म्हणटात . 

पुणून शुक्र , मंगळ आनी गुरू हांच्या संबंदान मात् ते वेगळे भाशेन उलोवपाक 
लागल्यात . सगळेच न्हय , काय जाण . ते म्हणटात , मंगळार आयज जीव दिसना 
जायत , पुणून एका काळार जीवच न्हय तर मनीस लेगीत थंय आशिल्लो जावंक 
जाय . किडी - मुयांचो संवसार तर आयज थंय आसुंकूच जाय . तेच भाशेन शुक्र 
आनी गुरू . आयज थंय मनीस नासत , फाल्यां जावचो ना अशें कशे म्हणूं येत ? 
जावं येता वा हांगासल्लो व्हरून थंय वसोवं येता . 

शुक्रा परस शुक्रा वयल्या कुपांच्या पड्ड्याचेर ते अदीक भिस्त दवरून 
रावल्यात . हो खंय बरफाचो एक पड्डो . म्हळयार , थंय उदक आसा . त्या 
भायर थंय कार्बन डायोक्साइड्य आसा , नाइट्रोजेनूय आसा , फोटो - सिंथेसीस जाव 
यता इतले वोत्य आसा , जिवाक जियेवपाक जाय ते सगळे आयज थंय आसा . 


* 


गिन्यांची कथा : १२ ९ 


खरेपणानशीं हे तारे न्हय , हे गिरे- Planets , सुर्याचेच पूत . म्हळयार 
धर्तरेचे भाव . धर्तरे भाशेनच सुर्याची नेमान एक प्रदक्षणा काडपी . 

सुर्याक हे पूत कशे आनी केन्ना जाले ? 


गिऱ्यांची कथा 


अब्जांनी वरसां आदली खबर . सूर्य जल्मा येवन काय अब्ज वरसा जाल्ली . 
तो ल्हानाचो व्हड जातालो . अवचित् एक दीस दुसरो एक तारो गिरगिरत 
गिरगिरत ताच्या म्हऱ्यांत पावलो आनी ताणे आपले जडसाणेन सुर्याच्या 
मांगांतले काय कपचे ओडून घेतले . हे कपचे मागीर सुर्या भोवतणी ध्रुवपाक 
लागले . घुवतां ध्रुवतां वांटकुळे गुळे जाले आनी तांचे मागीर गिरे जाले . 

काय जाण म्हणटात , सूर्य जल्मा आयला त्याच वेळार मुदल केतिलो थोडो 
वांटो सुर्याक दसपा बदला सुर्या भायरूच उल्लो आनी सुर्याचे जडसाणेन सुर्या 
भोवतणी चाक जावन गिरगिळंक लागलो . ताचेच मागीर गुळे जावन गिरे जाले . 

ह्या दोन मत्तां भायर आनी - एक मत्त आसा . ते म्हणटा 

सूर्य आपले भोंवतणी गिरगिरतालो . अकस्मात एक दीस तो नेटान गिरगिळंक 
लागलो . ताचो वेग वाडलो . ह्या वेगाक लागून ताच्या आंगांतलो एक गुळो 
भायर शेवटलो आनी हो शेवटल्लो गुळो उपरांत चाकाचे रूप घेवन सुर्या 
भोंवतणी धुंवंक लागलो . तातूंतल्यानूच ल्हवू ल्हवू गिरे जल्मा आयले . 

तात्पर्य : नैको मुनीर्यस्य मतः प्रमाणम् . एका मत्तार अजून कोण पावूक 
नात . 

सुर्याक सगळयांत लागिचो गिरो बुध- Mercury . सुर्या पसून तीन कोटी 
साठ लाख मैल पयस . सुमार तीन हजार मैल व्यासाचो . म्हळयार धर्तरे परस 
कितलोसोच ल्हान , तिसऱ्या वांटया येदो . तो रातचो केन्नाच दिश्टी पडना . 
एक तर सूर्य उदेवचे आदी वा सूर्य अस्तमल्या उपरांत थोडो वेळ तोंड दाखयता 
आनी मागीर धारे सकल लिपता . असल्याचो अभ्यास कितें करतली , कपळ ? 
तरी आसतना ताच्यो कांय खबरी कळ्ळयात त्यो अश्यो 

ब्र .... ९ 

ताची गती सामकीच मंद . खासा आपणा भोंवतणी एक भोवाडो मारपाक ताका 
आमचे अठावन दीस लागतात . जाल्यार , सुर्या भोवतणी एक भोंवाडो मारपाक 
अठायशी दीस लागतात . म्हळयार , ताचें वर्स ताच्या दिसा परस एका म्हयन्यान 
व्हड . परिणाम : ताची एक वट सदा सुर्या कडेन तोंड करून जाल्यार , दुसरी सदा 
फाट करून रावता . हाका लागून एके वाटेन उजो- सुमार सातशे सत्तर अंश 
फॅरॅनाइट , जाल्यार , दुसरे वाटेन सामकें शी , शुन्या सकल तितलेच अंश 
फैरनाइट . 

एका काळार हो शुक्राचो चंद्र आशिल्लो म्हणटात . 
बुधा उपरांतचो गिरो , शुक्र- Venus . आवाटान थोडो भोव धर्तरे येदो . 
दीस पडल्या उपरांत कांय म्हयने तो अस्तमेचे दिकेक दिश्टी पडटा , तर काय 
म्हयने दीस उदेवचे पयलीं उदेंतेक पळोवंक मेळटा . लिकलिकसाणेत खंयच्याय 
ताऱ्याक फाटी घालपी . ताचीय गत्त बुधा सारकी . आपले भोंवतणी एक भोंवाडो 
मारपाक ताका आमचे दोनशे त्रेचाळीस दीस लागतात . जाल्यार सुर्या भोंवतणी 
एक भोंवाडो मारून येवपाक दोनशे चोवीस दीस लागतात . म्हळयार ताचो दीस 
ताच्या वरसा परस व्हड . कितले विपरितांचें न्हय ? थंय काळाचें माप कशे 
काडप काय , देवा ? 

ताच्या आंगा वयली उश्णताय सुमार णवशे अंश फॅरेनाइट . इतलो रखरखीत 
गिरो एकलोच हो सुर्याचे गिरावळींतलो . 

मुसलमान बायलां भाशेन एक पडदानशीन गिरो हो . ताचे भोंवतणी एक 
हळडुवें चकचकीत कूप आसा , बरफा परसूय थंड . ह्या कुपाक लागून ताचे खरेलें 
रूप आमकां केन्ना दिश्टी पडना . 

सुर्या पसून सुमार स कोटी ब्यास्तर लाख मैल पयस . 
ताच्या आंगार खंय पेट्रोलाचे व्हडले व्हडले समुद्र आसात . 
शुक्रा उपरांतचो गिरो , धर्तरी . सुर्या पसून णव कोटी एकुणतीस लाख सत्तावन 
हजार मैल पयस . हिची कळख करून दिवपाक एक खेरीत पुस्तक बरोवंक जाय . 

उपरांत येता मंगळ- Mars . सुर्या पसून चवदा कोटी पंदरा लाख मैल 
पयस . हांगासल्लो दीस आमच्या दिसा परस इल्लोसो व्हड . पुणन वर्स आमच्या 
दोन वरसां येदें . फकत त्रेचाळीस दिसांनी ल्हान . आवाट धर्तरे परस अर्दान , 

उश्णताय चडांत चड अंयशी अंश फॅरॅनाइट . एका मळार धर्तरे परस गिरेस्त 
गिरो हो . हाका चंद्र दोन . 

ल्हान गियांत आनीक एक गिरो आसा . हालींच , एकुणीसशे तिसांत मेळिल्लो . 
ताचो उल्लेख हाचे पयलीं आयला . ताचें नांव प्लुटो , प्रांतक . सुर्याचे प्रभावळींतलो 
सामको तोंका वयलो गिरो हो . सुर्यापसून तीन अब्ज सांसस्ट कोटी साठ लाख 
मैल पयसलो . ताचो दीस आमच्या स दीस आनी णव वरां येदो . जाल्यार ताचें 
वर्स आमच्या दोनशे अठेचाळीस वरसां येदें ! आवाट मंगळा परसूय ल्हान . 


कुकुले गिरे 


मंगळ आनी गुरू हांचे मदली सुमार चौतीस कोटी अठरा लाख मैल सुवात 
रिती उल्ल्या . ना म्हळयार , हांगा काय खडपां ध्रुवतात , आपल्या पिठ्या 
सयत . ल्हान व्हड मेळून सुमार लाख भर . काय जाण म्हणटात , हांगा एका 
काळार एक धाकलो गिरो घुवतालो . कसो आनी कित्याक लागून कोणाक खबर , 
तो एक दीस फुटलो आनी ताचे कुडके कुडके जाले . तर काय जाण म्हणटात , 
गिरावळ जल्मा येताली त्या वेळार जे चाक सुर्या भोवतणी ध्रुवतालें , ताचो ह्या 
वाटारीतलो वांटो घट्ट जावंक पावलो ना . तसोच उल्लो . 

ह्या खडपांक आनी तांच्या पिठ्याक जाणकारांनी नांव दिलां- minor 
Planets - ' कुकुले गिरे ' म्हुण . तांकां Asteroids ना जाल्यार plane 
toids य म्हणटात . सुमार धा - एक कुकुल्या गियांक जाणकारांनी खेरीत 
नांवाय दिल्यांत . तांतलो एकलो सुमार सातशे मैलां येद्या व्यासाचो . हो हांच्यांतलो 
सगळयांत व्हडलो -Ceres . तांच्यांत आनीक एकलो आसा - Vesta 
नांवाचो . तो केन्ना केन्ना आमच्या दोळयांक दिश्टी पडटा . तर Eros वीस मैल 
व्यासाचो , धोंगां - पोंगाचो . केन्ना केन्ना धर्तरेक खूब लागी येता . पयर एफुणीस - शें 
पंच्यास्तरांत आयिल्लो . आनीक एकलो आसा . मैल भरूच व्यासाचो- Iearus . 
धाडशी आकांताचो . तो केन्ना केन्ना बुधाक फाटी उडोवन सुर्याची खबर घेवपाक 
थेट ताच्या म्हयांत वचून येता . जाल्यार , Hidalgo मदीं मदीं शनिचे खबरेक 

वता . 


उरिल्ल्या पिठयांतले खूब - शे कण मदीं मदीं धर्तरेची खबर घेवपाक हे वाटेन 
येतात तेन्ना धर्तरी तांकां अपुर्बायेन आपल्या गोपांत ओडून घेता . मागीर 
आमी ' नक्षत्र पडले ' म्हणटात . उल्कांची वळख करून दिल्ली त्या वेळार 
हांची खबर सांगिल्ली . 


दानव गिरे 


दानव गिऱ्यांत सगळयांत व्हडलो गुरू- Jupiter . सूर्य जोडयो तारो जाल्लो 
जाल्यार गुरू 

ताचो सांगाती सोबतलो आशिल्लो . धर्तरे परस तेराशे बारा 
वांटयांनी व्हड . येद्या व्हडल्या ह्या अगडबंब गिऱ्याचो एक दीस म्हळयार आमची 
फकत पावणे धा वरां . वा म्हण , णव वरां पंचावन मिणटां . आनी ताचें एक 
वर्स म्हळयार आमची सुमार पावणे बारा वरसा . हाचे वयल्यान ताचे दोनूय 
गतिंचो अदमास येतलो . ताच्या आंगा वयली चडांत चड उरणताय शुन्या सकल 
दोनशे अंश फॅरॅनाइट . 

हाका चंद्र चवदा . दुर्बिणींतल्यान चार दिश्टी . पडटात . आनिकूय एक - दोन 
चंद्र ताका आसू येतात . 

हाच्या आंगाक एक खत पडलां , अपरुपांचे . तांबडे गूंज , तीस हजार मैल 
लांब , सात हजार मैल रूंद आवाटाचें . केन्ना केन्ना तांबड्याचें तें धवें जाता . 
केन्ना नाच जावन वता . काय तेंपान परतें दिश्टी पडटा . कोण म्हणटात , गुरूक 
आनीक एक चंद्र आशिल्लो जावंक जाय . चेपून तो पातोळी कसो जाला आस 
तलो . तोच थंय उबता जावंक जाय . 

दुसरो दानव गिरो , शनी- Saturn . हो एक अद्भुतांतलो अद्भुत गिरो . 
धर्तरे परस सातशे सस्ट पटिंनी व्हड . हाचो एक दीस आमच्या धा वरां , चवदा 
मिणटा येदो . जाल्यार वर्स आमच्या एकुणतीस वरसां आनी पांच म्हयने येदें . 
हाचीय गती गुरू सारकी , वेगाची . ताच्या आंगा वयली उश्णताय शुन्या सकल 
दोनशे चाळीस अंश फॅरॅनाइट . हाका चंद्र धा . एकलो आमच्या चंद्रा येदो 

Titan . धा चंद्रां भायर ताचे भोंवतणी एक कडें आसा . सैम ताचेर कित्याक 
इतलें भाळळे आनी भाळून ताच्या गळ्यांत ताणे हो हार कित्याक घालो , समजना . 
काय जाण म्हणटात , ताचे भोंवतणी आनीक एक चंद्र आशिल्लो . तो शनिचे 
ओडीन ताच्या म्हन्यांत गेलो आनी फुटलो . ताचोच हो पिठो कडे जावन ताचे 
भोंवतणी चाका भाशेन धुंक्त रावला . 

अठराशें एक्यांयशांत विलियम हर्शल नांवाच्या ज्योतिर्विदाक सुर्याचो आनीक 
एकलो दानव गिरो मेळळो . शनी पेल्यान आशिल्लो . धर्तरे परस चौंसस्ट पटिनी 
व्हड . ताचो दीस केदो , सारकें कळूक ना . पुणून ताचें वर्स आमच्या चौयांशी 
बरसां येदें . ताकाय चंद्र आसात , पांच . आनी शनी सारकें ताकाय एक कडे 
आसा . ताच्या आंगां वयली चडांत चड उश्णताय शुन्या सकल तीनशे धा अंश 
फॅरॅनाइट . ताचें नांव- Uranus वा हर्शल . अठराशे शेचाळिसांत जाणकारांक 
आनीक एक असलोच दानव गिरो मेळ्ळो- Neptune , वरुण . ताची खबर कुंभ 
राशिची वळख करून दितना सांगल्या . धर्तरे परस हो व्यायशें पटिंनी व्हड . 

वरुणा पेल्यान प्रान्तक . प्रान्तका पेल्यानूय एक गिरो आसूं येता . तो , समज , 
मेळ्ळो . जाल्यार , सुर्याचो पुराय संवसार अंतराळांत चडांत चड धा अब्ज मैलां 
भितर आसपावतलो . 

धा अब्ज मैलांक अंतराळांत मातूय महत्त्व ना . 


हेर ताऱ्यांचे गिरे 


मळबांतल्या अब्जांनी ताऱ्यांतलो एक किरकोळांतलो किरकोळ तारो आमचो 
सूर्य . कितलो किरकोळ हाचो अदमास येवपाक बाकिच्यां कडेन सर करून 
ताका मातसो मेजून , तर्जुन पळोवंया 

ताऱ्यांचे पांवडे दोन . एक , आमकां दिसता ते तांचे दिप्तिचो- apparent 
magnitude चो . दुसरो , तांचे खरेले दिप्तिचो- absolute magnitude 
चो . व्याधाची दिसता ती दिप्ती ' पयल्या पांवड्याची . थोडीशी चडूच . जाल्यार 
ध्रुवाची दुसऱ्या पविड्याची . समज , दोगांकूय आमी उजवाडाच्या ३२६ . 

वरसांच्या ( म्हळ्यार धा पार्सेकांच्या ) अंतरार हाडून एके आळीत उबे केले 
जाल्यार , रुव आमकां व्याधा परस शंबर पटिंनी व्हडले दिप्तिचो दिसतलो . 
आनी समज , थंयच आमी सुर्याक व्हरून उबो केलो जाल्यार , चवथ्या 
पांवड्याच्या ताऱ्या परसूय ल्हान , दोळयांक सारको दिश्टी लेगीत पडना येदो 
दिसतलो . ताका सोदचो पडटलो ! 

असल्या ह्या किरकोळ ताऱ्याक गिरे आसूं येतात जाल्यार , बाकिच्या ताऱ्यांकूय 
आसूं येतात . तान्यांत सुयूंच एकलो सैमाचे अपुर्बायेचो अशें म्हणूं नज . बना 
र्डचो तारो म्हुण एक तारो आसा . उजवाडाची स वरसां पयसलो . ताचे दोन 
गिरे मेळ्ळयात , गुरू जांच्या मुखार गिड्डो दिसतलो येदे . हंस - मंडळांतल्या 61 
cygni चेय काय गिरे मेळ्ळयात . वैतरिणींत एक तारो आसा Epsilon 
Eridani नांवाचो , उजवाडाची साडे धा वरसां पयसलो . ताचेय गिरे मेळ्ळयात . 

तान्यांक गिरे आसप हो सैमाचो एक सादो सामान्य नेम . दूदगंगेतल्या शंबर 
अब्ज ताऱ्यां भितल्ल्या धा अब्ज तरी तान्यांक हे तरेच्यो गिरावळी आसूंक जाय . 


जीव सृश्टिचो प्रस्न 

ताऱ्यांक गिरे आसप हो सैमाचो सामान्य नेम जाल्यार , गिन्यांचेर जीव 
आसप होवूय सैमाचो एक सामान्य नेम आसूंक जाय , अशें जालें ना ? 

नक्षत्रविद्या ' य ' म्हुण्णूच जाप दिता . इतलेच कि ' हे पळे , हांगा जीव 
आसात ' अशें तिका पुरावे दिवन अजून सांगूक मेळूक ना . कित्याक , खंयच्याच 
गियचेर मनीस अजून पावूक ना . खासा सूर्य - मंडळांतल्या लेगीत . 

हालीं - हालींच मनशान हांगासल्ल्यान काय यानां धाडून दिल्यांत , खंय कितें 
आसा तें पळोवपा खातीर . समज , असले एक यान दुसरे कडल्यान खंयच्यानूय 
हांगा धर्तरेर आयिल्लें . आनी आमची यानां ज्या अंतरार रावन मंगळाची , गुरूची 
बी नियाळणी करतात त्या अंतरार रावन तें धर्तरेची नियाळणी करूंक लागिल्लें . 
जाल्यार , ताका हांगासल्लें कितें दिश्टी पडटलें आशिल्लें ? 

धर्तरी शुक्रा भाशेन हळडुवी न्हय , मंगळा वरी तांबडी न्हय , तर पातळ निळी 


* 

हो एक सोद ताका सगळयांत पयलीं लागतलो आशिल्लो . धर्तरे वयर उबतात 
ती कुपी मदीं मदीं ताचे नियाळणेत आडखळ हाडटली आशिल्ली . तेन्ना , हांगा 
कुपाय आसात हो दुसरो सोद ताका लागतलो आशिल्लो . हांगा काय सुवातांनी 
बर्फ पडटा , रुतू - रुतूंत वेगळे वेगळे कडले रुखावळीत बदल घडून येतात , तरेक 
तरा जिवांच्या रुपान सैमाचो हांगा एक अद्भुत - सुंदर खेळ चल्ला , कितेंच 
कितेंच दिश्टी पड , नाशिल्लें . धर्तरेचो निळो रंग आनी वांटकुळो आकार 
सोडून कित्याचोच थाव ताका लागचो नाशिल्लो . ते कित्याक , खासा आमीच 
विमानांतल्यान चारशे मैल वयर वचून आमचेच धर्तरेक पळोवपाक लागली 
जाल्यार , आफ्रिका , अमेरिका , आशिया सारक्या खंडांच्यो शिमो आनी समुद्र 
सोडून आमकांय काय दिश्टी पडपाचे ना . झाडां , पेडां , जीव - जिवाणू , सुकणी , 
सावदा , मनशां हांगा आसात म्हणपाचो दुबाव लेगीत येवपाचो ना . 

इतल्यान सौंपना . खंय सावन पळेतात आनी केन्ना पळेतात हेवूय म्हत्त्वाचे . 
ताचेरूय कितलें - शे आधारून उरता . समज , भायलें खंयचंय यान डिसेंबर 
जानेवारीत उत्तर ध्रुवा वयर पावलें जाल्यार , ताका बर्फ सोडून थंय आनीक कितें 
दिश्टी पडटलें ? ताचे वयल्यान धर्तरेचे फाटी वयल्या बाकिच्या सुवातांचो अदमास 
करूं येत व्हय ? तें कित्याक , जे सुवातेर डिसेंबर - जानेवारीत बर्फ दिश्टी पडटा 
थंयच जुलयंत सुंदर सुंदर फुला फुलतात हाचो लेगीत अदमास ताका लागपाचोना . 

उण्यांत उण्या देडशे मैलांच्या अंतरार रावन पळोवंक मेळंक जाय . तरूच 
वनस्पत वा जीव - सृश्टिचो अदमास लागपाचो . किडी - मुयांचो संवसार पळोवपाक 
जाल्यार जमनीरच देवंक जाय . 

जीव दिश्टी पडले जाल्यार ते कसले आसतले हेय सांगंक येना . धर्तरेर तरी 
सगळे कडेन सारकेच तरेचे जीव खंय आसात ? फाटल्या चार - पांच अब्ज वर 
सांच्या काळांत सैमान हांगा तरांतरांचे जीव जल्मा घाले . काय नाच जावन गेले . 
जाल्यार , कांयंत आकांताचे बदल घडून आयले . काळा प्रमाण जिवांनीय माथ्यार 
कुरपणे घेतले . झाडां आदली वेगळी , आतांची वेगळी . आतांची झाडां सगळे 
कडेन सारकी न्हय . तशे जिवूय पुल्लेि वेगळे , आतांचे वेगळे . आतांचे सगळे कडेन 
सारके न्हय . काय जीव पेत्रोलाचो वास येना फुडें मरतात . कांय पेत्रोलांत सुसेगाद 
पेंवत आसतात . काय जीव उत्तर ध्रुवाच्या बरफांत हुसक्या मेकळे जियेतात . 

जाल्यार कांय रखरखीत वाळवंटांत सुखान न्हिदो काडटात . मायक्रोस्कोपांतल्यान 
पळेल्यारूच दिश्टी पडटीत असल्यो बाक्टेरिया धरून हतया येद्या प्राण्या मेरेनचे 
जीव हांगा पळोवंक मेळटात . जिवांच्यो अब्जांनी तरा जावन गेल्यो , अब्जांनी 
आसात . 

जिवांच्या ह्या अब्जांनी तर भितल्ली एक तरा- मनीस . 

खंयच्या गियर कसले जीव आसतले , खंयच्या काळांतले आसतले , तेंवूय 
गिऱ्याच्या खंयच्या वाटारार , कोण सांगतलो ? धर्तरेर आयज आसात तसले मेळं 
येतात . तीन अब्ज वरसां पयलीं आशिल्ले तसलेय मेळू येतात वा पांच अब्ज 
वरसां उपरांत हांगासर जातले तसलेय आसू येतात . इतलेच न्हय , सामके वेगळे 
तरेचेय आसं येतात . म्हळ्यार , तांची रसायणीक बांदावळ धर्तरे वयल्या जिवां 
परस सापूच वेगळी आसूं येता . 


सोद 


जाणकारांनी हर्शल , वरुण आनी प्रान्तक हांची व्हडली - शी आस्त धरूंक ना . 
हांगा जीव नात म्हणटात ते . बुध आनी शनी हेवूय तांच्या मत्तान वांझकुटे . 
हांगाय जिवांची आस्त ना म्हणटात . 

पुणून शुक्र , मंगळ आनी गुरू हांच्या संबंदान मात् ते वेगळे भाशेन उलोवपाक 
लागल्यात . सगळेच न्हय , काय जाण . ते म्हणटात , मंगळार आयज जीव दिसना 
जायत , पुणन एका काळार जीवच न्हय तर मनीस लेगीत थंय आशिल्लो जावंक 
जाय . किडी - मुयांचो संवसार तर आयज थंय आसुंकूच जाय . तेच भाशेन शुक्र 
आनी गुरू . आयज थंय मनीस नासत , फाल्यां जावचो ना अशे कशे म्हणूं येत ? 
जावं येता वा हांगासल्लो व्हरून थंय वसोवं येता . 

शुक्रा परस शुक्रा वयल्या कुपांच्या पड्डयाचेर ते अदीक भिस्त दवरून 
रावल्यात . हो खंय बरफाचो एक पड्डो . म्हळयार , थंय उदक आसा . त्या 
भायर थंय कार्बन डायोक्साइड्रय आसा , नाइट्रोजेनय आसा , फोटो - सिंथेसीस जाव 
येता इतलें वोतूय आसा , जिवाक जियेवपाक जाय ते सगळे आयज थंय आसा . 

म्हणटकूच , निशेवंक कित्याक जाय ? तांचे म्हणणे : ' माइक्रोबायोलोजिकल 
इंजीनियरींग'चो उपेग करचो आनी पळोवचें . म्हळयार , धर्तरे वयल्यान शेळो 
algae व्हरून त्या पड्ड्याचेर दवरचो , काय मायक्रोब व्हरून थंय सोडचे . 
आनी काय दीस वाट पळोवची . ते थंय जियेले आनी वाडत रावले जाल्यार 
थंयचो कार्बन डायोक्साइड ते खायत रावतले आनी ऑक्सिजन सोडटले . मागीर 
एक दीस कुपांचो पड्डो विरगळूक लागतलो आनी शुक्रार पावस पडूंक लागतलो . 
काय वरसांनी शुक्रा वयली ताप इल्ली इल्ली उणी जायत वतली . ल्हवू ल्हवू 
वयलो पड्डो साप विरगळटलो आनी जिवांक जियेवपाक जाय ते तरेचे वाता 
वरण थंय निर्माण जातले . मागीर तिश्टत बसपाची गरज ना . धर्तरे वयल्या काय 
जिवांक व्हरून थंय दवरूं येतले . काय झाडां - पेड व्हरून लावं येतली आनी 
निमाणे हांगासल्ल्या मनशाक थंय व्हरून शुक्र वसोवं येतलो . आनी नवे संस्कृता 
येची थंय बुन्याद घालूक येतली . 

गुरु संबंदांनय तांकां अशेच कितें - कितें दिसपाक लागला . ते म्हणटात , धतरेर 
जीव जल्मा येवंक लागिल्लो त्या वेळार हांगा आशिल्लें तसलेच तरेचे वातावरण 
थोड्या भोव प्रमाणांत आयज गुरूचेर पळोवंक मेळटा . आयज लेगीत थंय जीव 
आसू येतात . किडी - मुयांच्या रुपाचे वा नुसत्या सारके तरी . त्या भायर , एक 
दीस केन्नाय सूर्य आयचे परस चड तापपाचो आसा . त्यावेळार गुरू आवळून 
येवन आवाटान ल्हान जावपाचो आसा . तेन्ना मनशां सारके जीव थंय जल्मा येवं 
येतात वा हांगासल्ल्यान व्हरून तांकां थंय वसोवं येतात . 

म्हळयार हे दोनूय गिरे जिवांचे वसणुकेचे नदरेन सामकेच भायर उडोवपा 
सारके न्हय अशें हांचें मत्त जालां . 
आनी मंगळार ? ताका पळेला तेन्ना पसून , 

कितें 

म्हुण 
सादे जिवूच न्हय तर मनीस लेगीत आसूंक जाय ' अशें धर्तरे वयलो मनीस 
मानीत आयला . मंगळाच्या माथ्यार केन्ना केन्ना एक धवें फुल्ल तोपरें दिश्टी 
पडटा . तें बर्फ आसंक जाय . केन्ना केन्ना ताचें आंग पांचवें चार जाता . ती वन 
स्पत आसूंक जाय . जाल्यार , केन्ना केन्ना ताचे फाटीर लांब लांब रेगो दिश्टी 
पडटात . ते उदकाचे पाट आसूंक जाय . अशें कितें कितें मनशाक सदांच दिसत 
आयला . मनशान आतां मेरेन ताका दुर्बिणींतल्यानूच पळेल्लो . पयर एक यान 
थंय पावलें आनी — हांगा पातळ - शे पुणून एक वातावरण आसा , मदीं मदीं ताचे 

कोण जाणा , 

' हांगा 

वयल्यान कुपां उडटात , म्हणटकूच हांगा रूतू आसात . हे रुतू मदीं मदीं बदलतात , 
धर्तरे वयल्या रुतूं परस दुपेटीन व्हड , ' असल्यो कांय खबरी ताणे हांगा धाडून 
दिल्यो . ताचे वयल्यान काय जाणकार खातरी दिवन सांगपाक लागल्यात , ' हांगा 
जीव आसूक जाय . मनीस आयज नासलो जाल्यार एका काळार तरी खातरीन 
आशिल्लो जावंक जाय . 

मंगळाक दोन चंद्र . आमच्या चंद्रा परस ल्हान . एकल्याचो व्यास पांच मैलांचो . 
जाल्यार , दुसऱ्याचो तीन . एकलो मंगळा पसून पंदरा हजार मैलांच्या अंतरार 
आसा , जाल्यार दुसरो फकत स हजार मैलांचे वाटेर आसा . 

रशियेंतलो एकलो जाणकार म्हणटा , हो दुसरो चंद्र वजनान खुबूच ल्हव , 
घडये मंगळा वयल्या मनशान अडेचो चंद्र करून वयर सोडिल्लो आसं येता तो . 
इतलेच सांगून तो ओगी रावंक ना . तो म्हणटा , ‘ ह्या कृत्रिम चंद्रांत एक 
लायब्रेरी आसूंक जाय आनी एक म्यूझियमय आसूंक जाय . ' 

ताच्या मत्तान धतरेर जीव जल्मा आयलो ताच्या काय कोटी वरसां आदी 
मनशा सारको एक जीव मंगळार जियेतालो . ताची भरभरीत वाड जाल्ली . आनी 
संस्कृतायेच्या वयल्या पांवड्यार लेगीत तो पाविल्लो . अवचित कितें जालें , 
समजना . धर्तरे वयल्या मनशाचेर आयज आयला तसलो अच्छेव ताचेरूय आयलो 
जावं येता . ह्या अच्छेवान ताणे मंगळ पाड घालो आसू येता . वा सैमानूच ताचेर 
कसलेंय तरी आकांताचे संकश्ट धाडले जावं येता . ताका लागून तो काबार जावपा 
कडेन पाविल्लो आसू येता . आपले दीस आतां लागी पावल्यात , यत्न करुनूय 
आतां वांचून उरप जमपाचें ना , अशें थंयच्या मनशाक दिसले , तेन्ना ताणे 
आपणे कितें पळेल्लें , कितें केल्लें , कितें जोडिल्ले , कितें आडायल्लें आनी देखून 
कितें होगडायल्लें तें सगळे गिन्यानाच्या रुपान ह्या चंद्रांत भरून ताका वयर 
सोडलो . 

तात्पर्य : पुरावे दिवन सांगंक आयलें ना जाल्यारूय धर्तरे खेरीज दुसऱ्या 
गिऱ्यांचेर जीव आसूं येतात वा आशिल्ले जावं येतात ह्या विशी कोणाच्याच 
मनांत कसलेच दुबाव नात . जंय राती उपरांत दीस , दिसा उपरांत रात येता 
आनी वता , उबाळा उपरांत पावस , पावसा उपरांत शी , शिंया उपरांत परत 
उबाळ हे तरेचे रुतू - चक्र जंय चलत रावता , थंय थंय जीव आसूं तर येतातूच , 

मनिसूय आसूं येतात . अंतराळांत धर्तरीच एकली आगळी वेगळी अशें कशे म्हणूं 
येत ? असल्यो अब्जांनी धर्तयो अंतराळांत आसूक जाय . दूदगंगेच्या चाकांत 
सुर्या सारके उण्यांत उणे धा अब्ज तरी तारे आसात , जांकां गिरावळी आसात . 
तांच्यांत धर्तरे सारके जिवांक जल्म दिवपी गिरे खंय खंय आसुंकूच जाय . आनी 
थंय थंय मनशा सारके जिवूय आसूक जाय . घडये आरंभावस्थेतले , घडये 
फुडाराचे . 

असल्या खंयच्याय एका गियर समज , तुजे - म्हजे भाशेन कोणूय 
मळब नियाळपाक बसली आनी आपणाकूच विचारपाक लागली , ' आमच्य 
सारक्यो सुवातो अंतराळांत आनिकूय खंय आसात काय ? आमचे सारके 
जीव आनिकूय खंय मेळत काय ? ' जाल्यार , तांका जाप कितें मेळटली ? 
समज , पालोमारचे दुर्बिणी परस व्हड दुर्बीण घेवन ती बसली . आनी मळबांत 
शिंपडलेल्या लाखांनी , कोटिंनी , अब्जांनी ताांक नियाळपाक लागली . नियाळटा 
नियाळटां या ताऱ्यां भितर आमचो सूर्य समज तांकां दिश्टी पडलो . जाल्यार 
येदे व्हडले दुर्बिणींतल्यान तांकां तो एक लिकलिकीत खडो कसोच फकत 
दिसतलो . चडशींच जाल्यार ताका ती तोखेत रावतली . हाचे भायर कितें जातलें ? 
ताचे भोंवतणीं एक गिरावळ आसा , ते गिरावळींत आमची ही बहुरत्ना वसुंधरा 
आसा म्हणपाचो दुबाव तरी तांकां येत व्हय ? ना . आमी आयज हांगा रावन 
उलयतात तशी तिव्य मागीर थंय रावन उलयतली आनी म्हणटलीं- ' आसूंक 
जाय , जिवांक जल्म दिवपी आनी तांकां पोसपी आमच्या सारक्यो अब्जांनी 
सुवातो अंतराळांत आसूंक जाय . आमीच एक सैमाचे अपुर्बायेची अशे काय 
म्हणूं नज . आमचे सारकी खंयूय तरी कोणूय तरी खातरीन आसूंक जाय .... 

चक्षुर्वै सत्यम् ' तांकांय जमपाचें ना , आमकांय जमपाचे ना . फुडाराचे सांगू 
नज , आयज आमचे कडेन जी यानां आसात तांची गती वराक लाख मैलांची . 
आनी सुयां भायल्या ज्या ताऱ्यांक गिरावळ आसा तांतलो आमकां सगळयांत 
लागिंचो तारो बेनार्डचो , उजवाडाची स वरसां पयसलो . यानांत बसून समज 
आमी बनार्डच्या गियर वचपाक भायर सल्ली जाल्यार - 

थंय पावपाकूच आमकां चाळीस हजार वरसां लागतली ! 


, 

एक आडकथा 


हे कथेत एक आडकथा आसा . आइन्स्टाइन म्हणटा 

समज , तूं असल्या एका यानान भायर सल्लें ; वराक लाख मैलांच्या वेगान 
धविक लागले . जाल्यार , अंतराळांतले हे यात्रेत एक विपरीत घडून येतले . यानाचे 
भायले ( सुवातेचे ) गतिचो वेग वाडत वतलो तसो ताचे भितल्लो ( काळाचो ) 
वेग उणो जायत वतलो आनी भितर बशिल्ल्या तुज्या आयुश्याची गती मंदावतली . 
शंबर वरसांची वेती येती यात्रा करून तूं परतता सर तुज्या आयुश्यांत फकत विसूच 
वरसांची भर पडटली . 

आनी हांगा धर्तरेर , तुज्या नातरांची नातरां जाणटी जाल्ली तूं पळेतलें . तांका 
तुंवें आपूण कोण तें सांगलें जाल्यार , तांकां अजाप जातले . ' हय , आमच्या पूर्वजां 
भितल्ले एक कोण ब्रह्मांडाचे यात्रेक गेल्लें म्हुण आजी सांगताली तें आयकल्लें ' 
असलें कितें तुका आयकूक मेळटलें ! 

हे कशे आनी कित्याक लागून घडून येता ते समजून घेवपाक आइन्स्टा 
इनाचो सापेक्षतावाद शिकून घेवचो पडटलो . हो विशय एका खेरीत पुस्तकाचो . 
हांगाच सोडून दिल्लो बरो . 


दूदगंगा 

आरेच्या ! हो तो पळे कोण , उदेंतेच्या मळबार ! मृग न्हय तो ? दुबावूच 
ना . हाचो अर्थ मळब पळोवपाक आमी सुरवात केल्ली त्या वेळार अंतराळांत 

जंय आशिल्लो थंयच जिस्त तो आतां परतो येवन रावला , असो जालो ना ? 
म्हळयार , धर्तरी सुर्या भोंवतणची एक प्रदक्षणा पुरी करून आशिल्ली थंय येवन 
उबी रावल्या . आमीय सुर्या भोवतणची सुमार चौपन्न कोटी बत्तीस लाख मैलांची 
यात्रा करून परती आशिल्ली थंय आयल्यांत ! इतल्यान खंय सोंपलां ? ह्या एका 
वरसांत द्दगंगेचे तडी वयल्यानूय आमी सुमार तीन अब्ज अठांयशी कोटी 
मैलांची यात्रा करून अंतराळांत मुखार गेल्यांत . 

सुर्या भोवतणी आमकां धर्तरी घेवन भोंविल्ली . जाल्यार , दूदगंगेचे तडी वयले 

हे यात्रेक आमकां सूर्य घेवन गेल्लो . 

थीर आसुनूय अंतराळांत आमी एका सारकी भोवताली . कळळे लेगीत ना 
आमकां ! 

ब्रह्म - मंडळ , कृत्तिका , रोहिणी , ययाती , शर्मिष्ठा , देवयानी – वळखिची सगळी 
नक्षत्रां परतीं दिश्टी पडूक लागल्यांत . उदेंते कडल्या बाणरजा पसून अस्तमे 
दिकेर लकिल्ल्या श्रवणा मेरेनच्या पुराय मळबांत पळे , दूद - गंगा कशी व्हांवता 
ती . खंय संथ , खंय खळखळत . खंय पातळ , खंय भरिल्ली - भरिल्ली . कितली 
लिकलिकीत बरी दिसता ती ! तिचे तडी वयले घाट पळेत पळेत ह्या एका वरसांत 
आमी तिची एक परिक्रमाय पुरी केल्या . 

आमगेल्या म्हालगड्यांक ही दूदगंगा मळबांतली ' स्वधुनी ' कशी दिसली . 
म्हादेवान जटेर घेतिल्ली ती ' पुण्य - सलीला जाह्नवी ' हीच अशे ते मानताले . 
खंय - खंय तिचो उल्लेख तांगी क्षीरसागर म्हुण्णूय केल्लो पळोवंक मेळटा . 
क्षीर म्हळयार दूद आनी क्षीरसागर म्हळयार दुदाचो सागर वा दुदाची न्हंय . 

येवरोपेवांकूय ती क्षीरसागरा सारकीच दिसली जावंक जाय . कित्याक , तांणीय 
तिका तसलेच एक नांव दिलां , The Galaxy म्हुण . गॅलॅक्सी म्हळयार 
दूदगंगा- The Milky way . 

सांगल्यार अजाप दिसतलें , पयर पयर मेरेन ती कितें कात कोणाक खबर 
नाशिल्ली . तिच्या रुपाचो अदमासूच नाशिल्लो कोणाक . तान्यांचे पुडिचे एक 
कूप आसुंये तें अशें जाणकार लेगीत मानताले आनी तिका ते ह्या कुपाचो एक 
पटो कसो लेखताले . ग्रीस देशांत डेमोक्रेटिस् नांवाचो एकलो बुदवंत जावन गेलो . 
ताणे मात् एक दीस म्हळ्ळे : ' तुमी कितेंय सांगात , हो पिठो - बिठो काय न्हय . 
कूप तर न्हयच न्हय . ताऱ्यांचो हो एक अगडबंब पुंजुलोच आसूंक जाय . 
य म्हणून 

लोकांनी बावड्याचे म्हणणे भायर उडयल्लें . कोणे काना - मनार 
लेगीत घेवंक नाशिल्लें . 

दोन हजार वरसां उपरांत गॅलिलेओ आयलो . ताणें निकतीच दुर्बीण सोदून 
काडिल्ली . एक दीस ताणे ती या चकचकीत पटयाचेर जोखली आनी पळेलें 
जाल्यार , पटो विरगळ्ळो आनी ताचे सुवातेर एकामेकांक खेटून बशिल्ले ल्हान 
व्हड संख्यांनी तारे ताका दिश्टी पडले . ते पळोवन ताणे अजापान म्हळे , 
' आरेच्या ! डेमोक्रेटिस म्हणटालो तें खरें तर ! हो ताऱ्यांचोच एक अक्राळ 

विक्राळ पुंजुलो . पुंजुलोच न्हय , हे शार एक ताऱ्यांचें , आकांताचे व्हडले . थाव 
लेगीत लागना येदें . लाखांनी , कोटिंनी तारे हांगा गर्दी करून बसल्यात . 
इतलेच न्हय , तर सैमान हांगा ( तांचे आडवे उबे थरार थर दाटून दवल्ल्यात . 
तांचोच उजवाड हो . ' 

विमानांतल्यान मुम्बय पलेल्या व्हय केन्ना , रातची ? गॅलिलिओक कितें 
दिसलें जातले हाचो अदमास येवपाक मम्बय विमानांतल्यान पळोवंक जाय . रातची 
वयल्यान ती उजवाडा , एक झगझगीत चाक कशी दिसता . लाखांनी दिव्यांचो 
उजवाड एकामेकांत भरसून तांचो फकत झगझगच दोळयांत भरता . विमान सकल 
देवता तशे तशे ह्या झगझगीत चाकांतले दिवे इल्ले इल्ले पयस सरकूक लागतात . 
असलेच तरेचो देखाव हो . अंतराळांतलें शार हे एक , अब्जांनी ताऱ्यांचें . 

एकुणिसावो शेकडो सोंपपाक विज्ञानीक खूब खोलायेंत देवले . दूदगंगेचो 
कोनशान कोनसो तांणी सांसपून पळोवपाचो यत्न केलो आनी एका फुडल्यो एक 
अद्भुतांतल्यो अद्भुत कथा तांच्या हाताक लागल्यो : 

पयली कथा तिच्या आवाटाची . तान्यांचे हे शार खंय येदें आकांताचें 
कि उजवाडाक ताच्या एका तोंका पसून दुसऱ्या तोंका मेरेन धावून पावपाक 
( खिणाक एक लाख श्यांयशी हजार मैलांच्या वेगान ) एक लाख वीस हजार 
वरसां लागतात . ताचो मदलो वाटार रूंद . फुगिल्ले पुरये सारको . इतलो रूंद कि 
उजवाडाक सकल्यान वयर पावपाक उणी पुरी वीस हजार वरसां लागतात ! 

दुसरी गजाल : ह्या शारांत कांयच न्हय म्हळयार खंय शंबर अब्ज तारे 
आसात . आनी तितलेच नवे तारे जल्मा घालपाचे आयतें तातूंत आसा . आमचो 
सूर्य ह्याच शारांतलो एक तारो . शाराच्या केन्द्रा पसून भायले वटेन , उजवाडाची 
बत्तीस हजार वरसांच्या अंतरार आशिल्लो . 

इतल्यान सोपूंक ना . हे शार चांका भाशेन खंय आकांताच्या वेगान आपलेच 
भोंवतणी एका सारकें गिरगिरत आसता . खिणाचोय विसंव घेनासतना . वराक 
पांच लाख मैलांच्या वेगान . चाकाचे भायले वाटेन आशिल्ल्या आमच्या सुर्याक 
एक भौवाडो पुरो करपाक खंय सुमार बावीस कोटी पन्नास लाख वरसां 
लागतात . जल्मा येत सावन आतां मेरेनच्या काळांत ताणे तिसूच भोवाडे 
माल्ल्यात . म्हळयार , दूदगंगेच्या चाकाच्या भोवाड्याक ब्रह्मांडाचे एक वस 
a cosmic year धल्लें जाल्यार , सुर्याक तिसूच वरसां जाल्यांत म्हणपाची . 


* 


देवयानींतलें विश्व : १४३ 


आनी धर्तरे वयल्या जिवांक फकत चार . त्या आदी अनंत काळा सावन हे चाक 
अशेंच धुंवत आयलां . तातूंत आयजवेर कितले सूर्य जल्मा आयले आनी कितले 
मेले जातले , कोण सांगतलो ? 

चाकाचें केन्द्र सोदपाक जाणकार बसले तेन्ना तांकां तें धनु राशीत मेळ्ळे . 
दूदगंगा हांगा भरिल्ली - भरिल्ली दिसता ती बेश्टी न्हय . उजवाडाची पंदरा - सोळा 
हजार वरसां लांब आनी स - सात हजार वरसा रूंद येदें आकांताळे हे केन्द्र . 
हातूंत सुमार धा अब्ज निळे विराट तारे चाकाक गती दिवपाच्या कामांत गुल्ल 
आसात . तांचो शक्ति - उत्सर्ग आकांताचो . खिणाचोय विसंव घेनासतना अनंत 
काळा सावन ते हो डायनामो चलयत रावल्यात . 

पुराय चाक आमकां दिश्टी पडना . कशे दिसतले ? समज , मुम्बयन चाकाचें 
रूप घेतिल्लें आनी ती दादर - माहीमच्या केन्द्रा भोवतणी गिरगिलंक लागिल्ली . 
जाल्यार , बोरीवलीक रावतल्याक मुम्बयचें केन्द्र दिश्टी पडटलें आशिल्लें ? 
दादर - माहीम दिश्टी पडना . गिरगांव - काळबादेवीक कितें आसा , खबर ना . 
फोर्ट - कुलाब्याचो तर पत्तो लेगीत लागना , अशें जावचे नाशिल्लें ? दूदगंगेच्या 
ह्या चाकांत आमचेंय थोडे - भोव अशेच कितें - शें जालो . आमकां दिश्टी पडटा तो 
फकत आमचे भोंवतणचो वाटार , चाकाच्या केन्द्रा पसून उजवाडाच्या बत्तीस 
हजार मैलांच्या अंतरा वयलो . चाका भितल्लें कितेंच दिश्टी पडना . चाका पेले 
वाटेन कितें आसा हाचो तर मातूय अदमास लागना . वसं भर लावन आमी 
कोटिंनी ताऱ्यांचें , ताऱ्यांच्या पुंजुल्यांचें , संख्यांनी केणाचे जे अंतराळ पळेलें 
तो ह्या दूदगंगेच्या संवसाराचो एक ल्हानसोच कुडको . ताच्या नाखटा येदो . 

अदमास कर आतां दूदगंगेच्या आवाटाचो . . 


देवयानींतले विश्व 


एक दीस एकलो बसलो , देवयानींतलें केण पळोवपाक . अंतराळांत 
संख्यांनी केणां आसात , तांतलें हेवूय एक असो ताचो हेरां भाशेन समज . 
बाकिच्या कणांचो जाला तसो हाचो अभ्यास जावंक नाशिल्लो . कित्याक , हे 

★ 


उजवाडाची साडे सात लाख वरसां पयस आशिल्लें . अवचित् एक दीस ताका ह्या 
केणांत वृषपर्वा जातींतलो एक रूपविकारी तारो पळोवंक मेळळो . या ताऱ्यांचो 
रूपविकार थोड्याच दिसांचो , सात , पांच , तीन हे भाशेन . ताची चडांत चड 
आनी उण्यात उणी दिप्ती पळोवन तो कितलो पयस आसूं येता हाचो अदमास 
लावं येता . जाणकार ह्या रूपविकारी ताऱ्यांक standard candles लेखतात . 
हो तारो ताका कणांत दिश्टी पडलो तेन्ना ताणे ताच्या अंतराचो अदमास 
लावपाचो यत्न केलो . जाल्यार , तो बावीस लाख वरसां पयस आसूंक जाय अशें 
ताका दिसून आयलें . आपलें गणीत चुकूक बी ना मू ह्या दुबावान ताणे परतो 
ताचो रूपविकार मेजलो . च्ये , गणीत मातूय चुकना . 

अब्बा , इतले पयसलो 
हो ? तशें जाल्यार मागीर हे केण , आमच्या संवसारातलें आसूंच नज .... ' तो 
म्हणपाक लागलो . 

एक दीस अजापांचो धसको बसपा सारको आनीक एक सोद लागलो- जाका 
आमी केण मानताले तें केण न्हय , तर दूदगंगेच्या संवसारा सारकोच एक 
स्वतंत्र संवसार म्हणपाचे दिसून आयलें ! ताऱ्यांचे हे एक खेरीत शार वा म्हण , 
तान्यांची एक स्वतंत्र वसणूक . ओपार दिवन सांगचे जाल्यार , दूदगंगा मुम्बय , 
हे तोक्यो ! 

उपरांत एका फुडले एक सोद लागले . सगळयांत महत्त्वाचो हो- दूदगंगेचे 
वसणुके परस देवयानींतली ही वसणूक दुपेटीन व्हड आनी तिपेटीन गिरेस्त . 
दूदगंगेच्या एका तोंका पसून दुसऱ्या तोंका मेरेन धांवन वचपाक उजवाडाक एक 
लाख वीस हजार वरसां लागतात . जाल्यार , हांगा उजवाडाक दोन लाख वरसां 
लागतात . दूदगंगेची समृद्धी शंबर अब्ज ताऱ्यांची . जाल्यार , हिची तिनशे तीस 
अब्ज ताऱ्यांची . अति - विराट , परमविराट , सगळ्या जातिंच्या . दूदगंगेच्या शारा 
भाशेन हांगांय संख्यांनी ताऱ्यांचे पुंजुले आसात , ताऱ्यांची तितलींच केणा 
आसात . गिरे आशिल्ले अब्जांनीं तारे आसात आनी जीव आसूं येतीत असले 
अब्ज - अब्जांनी गिरेय आसात ! 

दूदगंगेच्या चाका भाशेन हेवूय आपल्या केन्द्रा भोंवतणी आकांताच्या वेगान 
गिरगिरत आसा . 

देवयानी - विश्वाच्यो असल्यो एका फुडल्यो एक खबरी आयकून जाणकारांच्यो 
लेगीत तकल्यो कांय दीस गिरगिरूक लागल्यो . 

मॅगॅलनिक विश्वां 

नदिमुखा सकल दक्षिणे दिकेक Dorado- नांवाचे एक नक्षत्र आसा . तशेंच 
Tucana म्हुण आनीक एक आसा . ती पळोवपाक श्रीलंके सकल दियोगु गार्सिया 
बी जुव्यार वचूंक जाय . हांगासल्ल्यान ती दिश्टी पडनात . देखून तांकां देशी नांवां 
नात . सोळाव्या शेंकड्यांत पुर्तुगाली तारवटी फेवि द मागाल्यांइश नवे नवे देश 
सोदीत दक्षिणेक पावलो , तेन्ना ताका ह्या नक्षत्रांत दोन काळी कीट्ट कुपां चक 
चकताली त दिश्ट पडली . तो चकासूर जावन तांचे कडेन पळोवपाक लागलो . 
स्वस्तिकांत कोळशाचो साक ' पळोवंक नाशिल्लो आमी , तसली काळी केणा 
मळबांत खंय खंय शिंपडल्यांत , तांतलींच ही अशें म्हणपा सारकी ती दिसनाशिल्ली . 
वेगळी दिसताली . दूद गंगेचे दोन फांटे तिचे पसून तुटल्यात काय कितें , अशेशें 
दिसतालें तांकां पळेतकच . तांचे कडेन अजापान पळोवपी पयलो येवरोपेव 
मागाल्यांइश जाल्ल्यान जाणकारांनी तांकां नांव दिले - मॅगॅलॅनिक क्लाउड्स 
मागाल्यांइशान पळेल्ली ' कुपां . ' विसावो शेकडो अर्दो सल्लो तरूय तांका 
लोक ' क्लाउड्स ' म्हळयार , कुपांच लेखताले . ' चान्न्यांत लेगीत ती सुंदर 
दिसतात ' म्हुण तोखेताले . 

पुणून , देवा सायबा ! एक दीस ह्योवूय ताऱ्यांच्यो दोन वसणुको म्हणपाचो 
सोद लागलो ! एक व्हडली , उजवाडाच्या चाळीस हजार वरसांच्या व्यासा येदी . 
जाल्यार दुसरी धाकली , वीस हजार वरसांच्या व्यासाची . आमचे पसून दोनूय 
सुमार एक लाख अंयशी हजार वरसांच्या अंतरार आशिल्ल्यो . एकेमेकी पसून 
दोनूय पाउण लाख वरसां पयस राविल्ल्यो . देवयानिचे वसणुके परस आमकां 


खूब खूब लागिच्यो . 


जाणकार खोलायेंत देवले तेन्ना तांका थंय शौरितले सारके आनी ताच्याकूय 
व्हड एका फुडले एक ' वांटकुळे व्यवस्थित पुंजुले ' पळोवंक मेळळे . कितलेशेच 
गिराणये तारे मेळ्ळे . रूपविकारी ताऱ्यांच्या मळार हांतली व्हडली वसणूक जाल्यार 
आमचे परस कितलीशीच गिरेस्त म्हणपाचे कळळे . तांबडे विराट आनी निळे विराट 
तारे संख्यांनी दिश्टी पडले . उजवाडाची तीन - शें , तीनशे वरसां लांब रूंद कितली 
शींच केणा मेळ्ळीं . एक तर आठशे वरसां येदें लांबरूंद दिश्टी पडले . ते कित्याक , 
सुर्या परस दिप्तीन धा लाख वाटयानीं व्हड एक तारोय थंय मेळळो . जोडयो , 

आपल्या येद्याच एका सांगात्याक घेवन तालगडी खेळपी . 

मागीर ते म्हणपाक लागले : आवाटान आसतीत ह्यो दोनूय वसणुको दूदगंगेचे 
बसणुके परस ल्हान . पुणून व्हडपणान ? सैम जेन्ना कोणाकूय व्हडपण दिता तेन्ना 
तें ल्हान काय व्हड म्हुण पळेना . ल्हानाक लेगीत पोसो भरू - भरून दिता . हांगा 
आसा तसलो सुर्या परस धा लाख पटिंनी व्हड दिप्तिचो एकय तारो आमचे 
वसणु केंत ना . पांच पांच लाख ताऱ्यांक एकाच दिसा जल्म दिवपी एकूय केण 
आमचे वसणुकेंत ना . 

इतलेय आसून संवसार अजुनूय तांकां मागाल्यांइशान पळेल्ली ' कुपांच 
म्हणटा ! हालीच तांकां नवीं नांवां मेळळयांत . व्हडले वसणुकेक Nubecula 
major ; धाकलेक Nubecula minor . दोनांकूय दूदगंगेच्यो Satellite 
Galaxies लेखतात . दोनांकय एकेमेकी कडेन आनी आमचे कडेन जोडपी 
एक पुल्य खंय मदीं आसा . 

दूदगंगेचे वसणुकेचे सारकें रूप आमकां कळूक पावूक नाशिल्ले . तें आतां 
हांच्या अभ्यासान थोडे भोव समजूक पावलां . न्हय , गॅलॅक्सिचो अभ्यास 
करपाक ह्योच चडांत चड उपकारा पडल्यात , 


विराट ब्रह्मांड 


हिमालयांतले यात्रेत एक आगळोच अणभव येता मनशाक . एका फुडले एक 
पर्वत चडून वचचे पडटा थंय . एक पर्वत चडचो , चडून चडून वयर पावचे . वयर 
पावन पळे जाल्यार , तेदोच व्हड दुसरो पर्वत मुखार उबो आशिल्लो दिसचो ! 
तोवूय मागीर चडपाक लागचें . चडटा आसतना दिसचें , हाच्या माथ्यार पावतकूच 
आनी आनीक चडपाचे आसचे ना . नज , नज करीत चडत रावचे . वयर पावचे 
आनी थंय पावन पळे जाल्यार , तेदोच आनीक एक पर्वत मुखार उबो दिसचो ! 
अशें जाता एका सारकें हे यात्रेत . 

हिमालयांतले पर्वत केन्ना सोंपून सोपनात . 
असलेच तरेचो एक आगळो अणभव नक्षत्रविद्येक आपले निशिथ - यात्रेत 


विराट ब्रह्मांड : १४७ 


6 


आयलो , फाटल्या अर्या शेंकड्यांत . रातचे आयस पयस पातळ्ळेले मळब पळोवन 
ती आरंभाक अजापांत पडिल्ली . ' आबाबाबा ! केदें व्हडले मळब हैं ! ' अशें 
म्हणून चकासूर जाल्ली . विस्मयान तिणे तोंडांत बोटां घाल्ली आनी दुर्बिणी बी 
घेवन जाता तितले खोलायेंत देवन ' मळबाक अंत आनी पार ना ' अशें अजा 
पान म्हणूक लागिल्ली . 

अवचित् एक दीस दूदगंगेचो अगडबंब अक्राळ - विक्राळ संवसार तिच्या दोळयां 
मखार उबो रावलो . ' अब्बा ! येदो व्हडलो संवसार हो ! म्हणटकूच आतां 
मेरेन पळेल्लें तें कांयच न्हयशें जालें ह्या विस्तारा मुखार ! ' अशे ती म्हणपाक 
लागली . ह्या विस्ताराचो थाव घेता सर ती खर्शेली . थाव घेवपा खातीर तिणे 
सगळयांत चड वेगान धांवपी आपले मन ताच्या फाटल्यान सोडले . 

जाल्यार , 

तें 
नज , नज ' करीत पुरो जावन परतें आयलें . ती म्हणपाक लागली , ' ना . मन 
धरूंक पावपाचे ना ह्या विस्ताराक , वाचा तर केन्नाच ना .'- यतो वाचो निवर्तन्ते 
अप्राप्य मनसासह . 

म्हणटासर ' नेति नेति ' करीत देवयानींतलो दुपेटीन व्हड आनी तिपेटीन 
गिरेस्त संवसार तिचे नदरेंत भल्लो ! ब्रह्मांड म्हुण जाका ती वळखताली तें 
ब्रह्मांड न्हय ; ब्रह्मांड हाच्याकूय व्हड .... ' केदें व्हड काय तें ? ह्या दुबावांत ती 
पडली . ' असली शारां आनी कितली आसात काय देवा , ब्रह्मांडांत ? ' ती 
आपणाकूच विचारपाक लागली . आनी नेटान सोद घेत रावली . 

सांगल्यार अजाप जातलें : फाटल्या पन्नास वरसांत तिणे अब्जा वयर 
' शारां ' सोदून काडल्यांत ! काय दूदगंगे सारकी , काय देवयानी सारकी . 
काय वांटकुळी , काय सोरपाळी , काय चेपटीं , काय फुगिल्ली . काय आकार 
नाशिल्ली , तरांतरांची . एका - एकांत अब्ज अब्जांनी तारे आनी तितल्याच नव्या 
ताऱ्यांक जल्म दिवपाचे आयतें आशिल्ली . सगळी आपापल्या केन्द्रां भोक्तणी 
वेगान गिरगिरपी आनी सगळी दूदगंगे भाशेन तरांतरांच्या ल्हान व्हड ताऱ्यांनी , 
ताऱ्यांच्या पुंजुल्यांनी , केणांनी भरिल्ली . 

हया ' शारांक ' नाव कितें दिवचें तेंच नक्षत्रविद्येक समजना जालें . नवें 
नांवूच तिका येवजलें ना . ती तांकां फकत Galaxies म्हणून ओगी रावली . 
दूदगंगा आमची गॅलॅक्सी . जाल्यार , यो गॅलॅक्सी बाकिच्यांच्यो . त्या त्या 
शारांत आमचे सारकी कोणूय आसली जाल्यार तांच्यो . 

अदीक खोलायेंत देवतकूच तिका दिसून आयलें 

ताऱ्यांच्या पुंजुल्यां भाशेन गॅलॅक्सिचेय काय पुंजुले आसात म्हणपाचें . दूदगंगा 
ज्या पुंजुल्यांतली , तो सतरा ल्हान - व्हड गॅलॅक्सींक एकठांय घेवन रावला . तातूंत 
मानाचो पाट देवयानिचो . ती हांतली सगळयांत व्हड . उच्चैःश्रवांत चार - शें 
गॅलॅक्सिचो एक पुंजुलो आसा . तर आश्लेषांत एक हजारांचो , आनी वरेण्यकेशांत 
धा हजारांचो . 

काय गॅलॅक्सी नवे नवे तारे अजुनूय जल्मा घालतात . केन्ना केन्ना एकाच 
दिसा पांच - पांच लाख . हयो तरण्यो , वया वयल्यो गॅलॅक्सी . काय गॅलॅक्सीनी नवे 
तारे जल्मा येतात . पुणून तितल्या प्रमाणांत न्हय . यो मदले पिरायेच्यो . काय 
गॅलॅक्सिची नवे तारे जल्मा घालपाची तांक सोंपल्या , यो जाणटयो . 

वेगळे वेगळे पिरायेच्यो गॅलॅक्सी पळोवन नक्षत्रविद्येक प्रस्न पडलो , अशें 
जाल्यार मागीर , गॅलॅक्सी केन्नाय तरी एक दीस जल्मा आयिल्ल्यो अशें म्हणचें 
पडले . केन्ना जाल्यो , कश्यो जाल्यो काय त्यो ? 

ह्या प्रस्नाची जाप सोदता आसतनाच अजापान तकली धुंबळून वचपा 
सारकी आनीक एक गजाल पळोवंक मेळ्ळी- देवयानिच्या पुंजुल्यांतल्यो गॅलॅक्सी 
सोडीत जाल्यार , बाकिच्यो सगळयो अंतराळांत वेगान एका सारक्यो धांवत 
सुटल्यात म्हणपाचे दिसून आयलें . सगळयो एकि - मेकी पसून पयस वचूंक लाग 
ल्यात . आकांताच्या वेगान . चडांत चड पयसल्यो चडांत चड वेगान धांवतात 
आनी धांवपाचो सगळयांचो वेग दिशिं - दिशी वाडत वता . आतां प्रस्न उपरासलो : 
' धांवन धांवन त्यो खंय वतात काय ? कित्या खातीर धांवतात काय ? ' सैमांत 
जे घडटा , मोडटा , तुट्टा , फुटा , चलता , धांवता ते सगळे हिसपान चलता , 
नेमान चलता . सैमाचो हिशेब मात् लेगीत चुकना . केन्नाच चुकना , खंयच चुकना . 
म्हणटकूच ही धांवाधांवूय हिसपाक आनी खंयच्याय तरी एका नेमाक धरून 
चलता जावंक जाय . 

एक दीस आनीक एक आगळोच सोद लागलो ! ब्रह्मांडांत सोडिल्लो 
उजवाड एक वांटकुळो भोंवर मारून आशिल्लो थंय परतो आयलो ! आरेच्या , 
हाचो अर्थ ब्रह्मांड वांटकुळे असो जालो ! आमी समजताली ब्रह्मांडाक अंत आनी 
पार ना , ताका शीम आनी मेर ना म्हुण . आमचो हो अदमास चुकलासो 
जालो . ब्रह्मांडाक अंत नाशिल्लो जाल्यार उजवाड अंता मेरेन धांवत रावतलो 


i 

आशिल्लो . वांटकुळो भोंवर मारून परतो येवचो नाशिल्लो . 

असले एका फुडले एक प्रस्न सोडयत सोडयत नक्षत्रविद्या निमाणे काय 
निर्णयार पावली : 

ब्रह्मांड अनंत खरे . पुणन असीम न्हय . ताका सीम आसा . आकार आसा . 
तें वांटकुळे , फुग्या सारकें . आनी हें वांटकुळे फुग्या सारकें ब्रह्मांड देड देड अब्ज 
वरसांनी दुपेटीन फुगता ! हाकाच लागून ह्यो सगळयो गॅलक्सी धावत सुटल्यात . 

ह्या मत्ताक Theory of the expanding universe म्हणटात . 

हिचे म्हणणे : संवसार एक दीस केन्ना तरी ' सुरू ' जाल्लो . एक दीस केन्ना 
तरी ' सोपपाचो ' आसा . ताका आरंभूय आसा , अंतूय आसा . देड अब्ज वरसां 
पयलीं तो आयज दिसता तिचे परस अर्दै सुवातेंत आसपावल्लो . ताच्या देड अब्ज 
वरसां पयलीं तिच्याकूय अर्दै सुवातेंत आशिल्लो . पंदरा वीस अब्ज वरसां पयलीं 
जायत , घडये अब्ज अब्ज वरसां पयलीं जायत , अब्जांनी गॅलॅक्सिचो येदोय 
व्हडलो हो संवसार येद्या - श्या एका कुपांत रावतालो- उजवाडाच्या फकत बारा 
वरांच्या व्यासाच्या . तातूंत हायड्रोजेन , हेलियम बी तत्वां आशिल्ली . एलेक्ट्रोन 
प्रोटोन , न्यूट्रोन हांची तोडफोड तातूंत एकासारकी चलत राविल्ली ; अवचित् 
एक दीस खंय तातूंत ठो - टूम ( Big bang ) जाले आनी कूप फुटले . तेन्ना 
पसून तांतली तत्त्वां एकामेकां पसून पयस पयस वचपाक लागली . जे सुवातेंत ती 
आसपावल्ली ती सुवात एका सारकी फुगत रावली . फुगत फुगत आयचे येदी 
जाल्या . ह्या मुखारूय ती अशीच फुगत वचपाची आसा . आयज आसा तिचे 
दुपेटीन फुगपाची आसा . भितल्ले सगळे एका सारकें धांवत धांवत पयस पयस 
वचत रावपाचें आसा . 

अब्जांनी वरसां उपरांत एक दीस खंय हे फुगप थांबतले . तेन्ना सुवातेची 
उरफाटी यात्रा सुरू जातली . देड देड अब्ज वरसांनी ती आंवळून येत रावतली . 
आंवळत आंवळत एक दीस आशिल्ली तशी मुदल कुपांत सगळे हाडून एकठांय 
करतली . कूप घट्ट जातले . काय अब्ज वरसां तेच स्थितीत रावतले . परत एक 
दीस ' ठो ढूम ' जातले . परत सगळे पयस पयस वचूंक लागतले . सुवात परत 
फुगत वतली . एका सारकी फुगत रावतली .... 

विनाशाचें आनी सृजनाचे हे तांडव एकासारकें चल्लां ब्रह्मांडांत . मात् लेगीत 
खंड पडनासतना . विसंव घेनासतना . 

आमगेले म्हालगडे ब्रह्मांडाचे रूप समजून घेवपाचो यत्न करूंक लागले तेन्ना 
तांकां थंय शिव दिश्टी पडिल्लो , तांडवा सयत . ' अणोरणीयान् महतो महीयान् ' 
ब्रह्मांडांतलो कणान कण ताच्या पावलाच्या आघातान थरथरता म्हणपाचे ताणी 
पळेल्लें . तेंच चित्र हैं , विज्ञानान आमच्या मुखार दवल्ला आयज . 

खंडीत नदरेन पळेशीत जाल्यार ब्रह्मांडांतली ही तोडफोड , ओडजोड जीव 
थरथरावन उडयतली . भंय दिसतलो ताचे हे भयानाम् भयं भीषणम् भीषणा 
नाम् रूप पळोवन . अखंड नदरेन पळोवंक जाय . म्हणटकूच उत्पत्ती आनी लय 
हांचे सयत स्थितीय दिश्टी पडटली . हे तोडफोडितूय एक ताल आसा , एक छंद 
आसा हाची खोलायेन जाणवीक जातली . तो पळोवंक ' मेळटलो . ताच्या वेगांत 
आनी बळांत एके तरेचे पावनम् पावनानाम् सामंजस्य आनी सौंदर्युय आशिल्लें 
दिश्टी पडटलें आनी मागीर काळजाक एक आगळो वेगळो दिश्टावो घडटलो . 

ब्रह्मांडांत हे जे कितें खिणाखिणाक घडटा - मोडटा , तुट्टा - फुट्टा , पेट्टा 
पालवता , जल्मा येता आनी मरता तें एक भीषणसुंदर तांडव कशे दिसतलें 
शिवाचें . आनी काळीज भक्ति - नम्र जावन ताचे कडेन एकरूप जावपाक आवडेंतलें . 


विराटाचो अंश 


केन्ना केन्ना दिसता , अनंत विस्वांक आसपावन घेवपी येद्या व्हडल्या हया 
ब्रह्मांडांत येदीशी ही दूदगंगा , दूदगंगेतल्या अब्जांनी ताऱ्यां भितल्लो येदोसो हो 
सूर्य , हया सुर्या भोवतणी ध्रुवतात त्या गिऱ्यांत येदी - शी ही धर्तरी , आनी हे 
धर्तरेर येदो - सो हो मनीस . कोंताक तरी धरूं येत व्हय हाका ? कसले मोल 
आसा ताका ? 

अवचित् ताच्यांतले एके शक्ती कडेन , ताच्यांतल्या चित्ता कडेन नदर वता ; 
बाकिच सगले निर्माण करपाक ब्रह्मांडाक जितलो वेळ लागला ताच्याकूय 
तिपेटीत ताका हे चित्त निर्माण करपाक लागला हाची जाणवीक जाता आनी 
तोंडांतल्यान उतरां फुट्टात- च्ये , हे चित्त म्हळयार चैतन्याचीच एक कीट . 
ब्रह्मांडाचोच एक अंश हो , ब्रह्मांडा इतलोच अद्भुत . याच चित्ताच्या आधारान 

अंत आनी पार नाशिल्ल्या अनंत ब्रह्मांडाक वेंगावपाचो यत्न करीत आयला 
मनीस . मेजूंक येना असल्या अपरिमेय काळाक मेजपाचो प्रयास करीत रावला 
तो . दिश्टी पडना ते पळोवपाक आंवडेला . ब्रह्मांड ताका आपले रूप सारकें 
दाखयना .... ' ना . म्हजे रूप तुका सारकें कळपाचें ना , केन्नाच ना ' अशें ताका 
एका सारकें ते सांगीत रावलां . तरी आसतना मनीस ' तूं कोण तें हांव सोदून 
काडटलों म्हळयार काडटलोंच ' ह्या हावेसान वावरत रावला . ब्रह्मांड दिशि 
दिशीं विराट आनी विराट जायत गेलो , तितलो तितलो मनिसूय चित्तान 
विराट जायत रावला . विराटाक वळखून घेवन ताचेकडेन एकरूप जावपाचो 
ताचो हो यत्न म्हळयार विराटपुजाच एक ताची . 

हो दिश्टावो जातकूच मागीर काळीज रवीन्द्रनाथांच्या सुरार खोशयेन तालार 
नाचूंक लागताः 

मम चित्ते निति नत्ये के ये नाचे 
ताता थैथै ताता थैथै ताता थैथै ।। 
तारि सङ्गे की मृदङ्गे सदा बाजे 
ताता थैथै ताता थैथै ताता थैथै ।। 
हासिकान्ना हीरापान्ना दोले भाले 
काँपे छन्दे भालो मन्द ताले ताले । 

नाचे मृत्यु 

पाछे पाछे 
ताता थैथै ताता थैथै ताता थैथै ॥ 
की आनन्द , की आनन्द , की आनन्द 
दिवारात्रि नाचे मुक्ति , नाचे बन्ध 
से तरङ्गे छुटि रङ्गे पाछे पाछे 
ताता थैथै ताता थैथै ताता थैथै ॥ 


नाचे जन्म , 


की आनन्द , की आनन्द , की आनन्द ! 


* 

लायें देवपाक वाचपा सारकी काय पुस्तकां 


Abell , G.D. : - Exploration of the Universe 
Barnett , Lincoln : - The Universe and Dr. Einstain 
Gamow , George : - The Birth and Death of the Sun 

- The Creation of The Universe 
Hoyle , Fred : - Astronomy 

Of Men and Galaxies 

- The Nature of the Universe 
Hubble , Edwin P : - The Realm of the Nebulae 
Jeans , Sir James : - The Universe around us 
Moore , Patrick : - Astronomy 

- The A - Z of Astronomy 
Narlikar , V : - The Structure of the Universe 
Russell , Bertrand : - A. B. C. of Relativity 
Sharpley Harlow : · Galaxies 
Strave , Otto : - The Universe : 

* गोंयची अस्मिताय ( निबंद ) 

वास्कोयन ( काव्य ) 
सांवार ( काव्य ) 

आशाढ पांवळी ( कथा ) 

मन शान्त 
आसचें . रातच्या 
काळखांत आंगणांत 
वा आगाशेर वोल्तेर 
घालून बसपाची संवय 
आसची . आनी नक्षत्रांची 
थोडी - भोव वळख आसची . नदर 
आपशींच वयर वतली आनी हे 
सगळे कितें ' ह्या प्रस्नाची जाप सोदूंक 
लागतली .... पांच - धा मिणटां एकासारकें 
पळेत रावचें : ब्रह्मांडांत एक तांडव चलिल्लें 
दिश्टी पडटले . सगळे ताता थै थै ताता थै थै 
करून एका सारकें नाचत राविल्ले वरी दिसतले . 
ब्रह्मांडाच्या ह्या तांडवा कडेन मागीर काळीज ताल धरून 
नाचूंक लागतले . एके तरेचो खोल आध्यात्मिक 
अणभव घेतिल्ल्याची आमकां खोस भोगतली . 
सैमाच्या एका भक्तान धर्तरेच्या यानांत बसून 
आपले धुवे वांगडा केल्ले अंतराळाचे यात्रेचे 
एक पुस्तक हैं . संवसारांत खोशयेच्यो 
असंख्य झरी धाय दिको भरून 
ओततात त्यो दाखोवपी . आनी 

जिवीत खऱ्यांनीच सुंदर .... 
खुबूच सुंदर .... ' हीं उतरां 
काळजाच्या खोल 
तळांतल्यान आमचे 
जिबेर आइल्ली 
आयकंक दिवपी . 

